

**ധനകാര്യം**

2022-23 സാമ്പത്തിക വർഷത്തേയ്ക്കുള്ള ബഡ്ജറ്റിലെ  
ധനാഭ്യർത്ഥനകളിന്മേലുള്ള ചർച്ചയും വോട്ടെടുപ്പും

ധനാഭ്യർത്ഥന നമ്പർ VIII - എക്സൈസ്

ധനാഭ്യർത്ഥന നമ്പർ XXII - നഗരവികസനം

ധനാഭ്യർത്ഥന നമ്പർ XXXV - പഞ്ചായത്ത്

ധനാഭ്യർത്ഥന നമ്പർ XXXVI - ഗ്രാമവികസനം

തദ്ദേശസ്വയംഭരണം, ഗ്രാമവികസനം, എക്സൈസ് വകുപ്പുമന്ത്രി (ശ്രീ.

എം. വി. ഗോവിന്ദൻ മാസ്റ്റർ): സർ, എക്സൈസ് എന്ന VIII-ാം നമ്പർ

ധനാഭ്യർത്ഥനയുടെയും നഗരവികസനം എന്ന XXII-ാം നമ്പർ

ധനാഭ്യർത്ഥനയുടെയും പഞ്ചായത്ത് എന്ന XXXV-ാം നമ്പർ

ധനാഭ്യർത്ഥനയുടെയും ഗ്രാമവികസനം എന്ന XXXVI-ാം നമ്പർ

ധനാഭ്യർത്ഥനയുടെയും പേരിൽ കാര്യവിവര പട്ടികയിൽ സൂചിപ്പിച്ചിട്ടുള്ള

ലിസ്റ്റിൽ പ്രസ്തുത ധനാഭ്യർത്ഥനകൾക്കുനേരെ ഏഴാം കോളത്തിൽ

കാണിച്ചിട്ടുള്ള തുകകൾ 2022-2023 സാമ്പത്തിക വർഷത്തെ ചെലവുകൾ

പൂർത്തീകരിക്കുന്നതിനായി അനുവദിക്കണമെന്ന പ്രമേയം ഞാൻ

അവതരിപ്പിക്കുന്നു.

ധനാഭ്യർത്ഥന നമ്പർ	ധനാഭ്യർത്ഥനയുടെ പേര്	ബഡ്ജറ്റ് എസ്റ്റിമേറ്റ് 2022-23				
		18.03.2022-ന് സഭയുടെ വോട്ടിന് സമർപ്പിച്ച ധനാഭ്യർത്ഥന തുക		സഭയുടെ വോട്ടിന് സമർപ്പിക്കുന്ന ധനാഭ്യർത്ഥന തുക		
		റവന്യൂ (രൂപ)	മൂലധനം (രൂപ)	റവന്യൂ (രൂപ)	മൂലധനം (രൂപ)	ആകെ (രൂപ)
(1)	(2)	(3)	(4)	(5)	(6)	(7)
VIII	എക്സൈസ്	125,05,07,000	-	250,10,13,000	-	250,10,13,000
XXII	നഗരവികസനം	568,92,50,000	66,00,00,000	1137,84,99,000	132,00,01,000	1269,85,00,000
XXXV	പഞ്ചായത്ത്	305,15,99,000	106,66,67,000	610,31,97,000	213,33,35,000	823,65,32,000
XXXVI	ഗ്രാമവികസനം	1442,00,45,000	480,80,00,000	2884,00,91,000	961,60,00,000	3845,60,91,000

നിയമം, വ്യവസായം, കയർ വകുപ്പുമന്ത്രി (ശ്രീ. പി. രാജീവ്): സർ, ഞാൻ പ്രമേയത്തെ പിന്താങ്ങുന്നു.

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ): സർ, എക്സൈസ് എന്ന VIII-ാം നമ്പർ ധനാഭ്യർത്ഥനയെയും നഗരവികസനം എന്ന XXII-ാം നമ്പർ ധനാഭ്യർത്ഥനയെയും പഞ്ചായത്ത് എന്ന XXXV-ാം നമ്പർ ധനാഭ്യർത്ഥനയെയും ഗ്രാമവികസനം എന്ന XXXVI-ാം നമ്പർ ധനാഭ്യർത്ഥനയെയും സംബന്ധിക്കുന്ന സബ്ജക്ട് കമ്മിറ്റി റിപ്പോർട്ടുകളുടെ ശുപാർശകളിന്മേൽ ചട്ടം 236 (3) പ്രകാരമുള്ള പ്രസ്താവന ഞാൻ മേശപ്പുറത്ത് വയ്ക്കുന്നു.

മി. സ്പീക്കർ: ഇനി പറയുന്ന ചണ്ഡനോപക്ഷേപങ്ങൾ അവതരിപ്പിക്കാവുന്നതാണ്.

**ധനാഭ്യർത്ഥന നമ്പർ VIII - എക്സൈസ്**

നയനിരാകരണത്തിനുള്ള വെട്ടിക്കറയ്ക്കൽ

ശ്രീ. കുറുക്കോളി മൊയ്തീൻ: സർ, എക്സൈസ് എന്ന VIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 250,10,13,000 രൂപ ഒരു രൂപയായി കുറവ് ചെയ്യേണ്ടതാണ് (ആരാധനാലയങ്ങളുടെയും വിദ്യാലയങ്ങളുടെയും സമീപപ്രദേശങ്ങളിൽ പ്രവർത്തിക്കുന്ന മദ്യവിൽപനശാലകൾ മാറ്റുന്നതിന് നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ഡോ. മാത്യു കുഴൽനാടൻ: സർ, എക്സൈസ് എന്ന VIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 250,10,13,000 രൂപ ഒരു രൂപയായി കുറവ് ചെയ്യേണ്ടതാണ് (കെ.എസ്.ആർ.ടി.സി. ബസ് സ്റ്റേഷനുകളിൽ ബിവറേജസ് ഔട്ട്ലെറ്റ് സ്ഥാപിക്കാനുള്ള തീരുമാനം സമൂഹത്തിൽ ആശങ്ക ഉണ്ടാക്കിയതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. എ. നെല്ലിക്കുന്ന്: സർ, എക്സൈസ് എന്ന VIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 250,10,13,000 രൂപ ഒരു രൂപയായി കുറവ് ചെയ്യേണ്ടതാണ് (സ്കൂൾ കോളേജ് തലങ്ങളിൽ വർദ്ധിച്ചുവരുന്നതായി പറയപ്പെടുന്ന ലഹരി ഉപയോഗം നിയന്ത്രിക്കുന്നതിന് നടപടി സ്വീകരിക്കണമെന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. സണ്ണി ജോസഫ്: സർ, എക്സൈസ് എന്ന VIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 250,10,13,000 രൂപ ഒരു രൂപയായി കുറവ് ചെയ്യേണ്ടതാണ് (ജാഗ്രതാ സമിതികൾ ശക്തിപ്പെടുത്തി കൂടുതൽ ജനപങ്കാളിത്തത്തോടെ ലഹരി വിരുദ്ധ ബോധവൽക്കരണം നടത്തുന്നതിൽ പരാജയപ്പെട്ടതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. തിരുവഞ്ചൂർ രാധാകൃഷ്ണൻ: സർ, എക്സൈസ് എന്ന VIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 250,10,13,000 രൂപ ഒരു രൂപയായി കുറവ് ചെയ്യേണ്ടതാണ് (സംസ്ഥാനത്ത് മയക്കുമരുന്ന് വ്യാപാരം തടയുന്നതിന് ഫലപ്രദമായ നടപടി സ്വീകരിക്കുന്നതിൽ

പരാജയപ്പെട്ടതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന  
ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. അബ്ദുൽ ഹമീദ്: സർ, എക്സൈസ് എന്ന VIII-ാം നമ്പർ  
ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 250,10,13,000 രൂപ ഒരു  
രൂപയായി കുറവ് ചെയ്യേണ്ടതാണ് (ലഹരിമാഫിയയുടെ ഭാഗമായി  
ഉണ്ടാകുന്ന അതിക്രമങ്ങളും ലഹരി കടത്തും തടയുന്നതിന് നടപടി  
സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന  
ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. മഞ്ഞളാംകുഴി അലി: സർ, എക്സൈസ് എന്ന VIII-ാം നമ്പർ  
ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 250,10,13,000 രൂപ ഒരു  
രൂപയായി കുറവ് ചെയ്യേണ്ടതാണ് (എം.ഡി.എം.എ. പോലുള്ള  
മയക്കുമരുന്നുകളുടെ വിപണനവും ഉപയോഗവും വർദ്ധിച്ചുവരുന്നത്  
തടയുന്നതിന് ഫലപ്രദമായ നടപടികൾ സ്വീകരിക്കാത്തതായി  
പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം  
ഞാൻ അവതരിപ്പിക്കുന്നു.

ശ്രീ. പി. സി. വിഷ്ണുനാഥ്: സർ, എക്സൈസ് എന്ന VIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 250,10,13,000 രൂപ ഒരു രൂപയായി കുറവ് ചെയ്യേണ്ടതാണ് (സംസ്ഥാനത്ത് ജയിലുകൾ കേന്ദ്രീകരിച്ചു കുറ്റവാളികൾ ലഹരികടത്തുന്നതിന് നേതൃത്വം നൽകുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ടി. ജെ. വിനോദ്: സർ, എക്സൈസ് എന്ന VIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 250,10,13,000 രൂപ ഒരു രൂപയായി കുറവ് ചെയ്യേണ്ടതാണ് (സംസ്ഥാനത്തേക്ക് മയക്കുമരുന്നുകടത്തിക്കൊണ്ടുവരുന്നത് വ്യാപകമായിരിക്കുന്ന സാഹചര്യത്തിൽ അതിർത്തി ചെക്ക്പോസ്റ്റുകളിൽ എക്സൈസ് വകുപ്പിന്റെ പരിശോധന കർശനമാക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ഡോ. എം. കെ. മൂനീർ: സർ, എക്സൈസ് എന്ന VIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 250,10,13,000 രൂപ ഒരു രൂപയായി കുറവ് ചെയ്യേണ്ടതാണ് (കുഞ്ചാവൂം മറ്റ് മയക്കുമരുന്നുകളും അന്യ

സംസ്ഥാനങ്ങളിൽനിന്ന് കടത്തി കൊണ്ടുവരുന്നത് തടയാൻ ചെക്ക് പോസ്റ്റുകളിൽ മതിയായ സംവിധാനം ഏർപ്പെടുത്താതിരിക്കുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എ. കെ. എം. അഷ്റഫ്: സർ, എക്സൈസ് എന്ന VIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 250,10,13,000 രൂപ ഒരു രൂപയായി കുറവ് ചെയ്യേണ്ടതാണ് (കർണ്ണാടകയിൽനിന്ന് കാസർഗോഡ് ജില്ലയിലേയ്ക്ക് മദ്യവും മയക്കുമരുന്നും കടത്തുന്നത് തടയാൻ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. ബാബു (തൃപ്പൂണിത്തുറ): സർ, എക്സൈസ് എന്ന VIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 250,10,13,000 രൂപ ഒരു രൂപയായി കുറവ് ചെയ്യേണ്ടതാണ് (വിമുക്തി മിഷന്റെ പ്രവർത്തനം ലക്ഷ്യപ്രാപ്തിയിലെത്തിക്കുവാൻ സാധിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. സജീവ് ജോസഫ്: സർ, എക്സൈസ് എന്ന VIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 250,10,13,000 രൂപ ഒരു രൂപയായി കുറവ് ചെയ്യേണ്ടതാണ് (ലഹരി വിരുദ്ധ പ്രചാരണത്തിന് തദ്ദേശസ്വയംഭരണ സ്ഥാപനങ്ങളെയും സന്നദ്ധ സംഘടനകളെയും ഫലപ്രദമായി ഏകോപിപ്പിക്കാൻ സാധിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. സി. ആർ. മഹേഷ്: സർ, എക്സൈസ് എന്ന VIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 250,10,13,000 രൂപ ഒരു രൂപയായി കുറവ് ചെയ്യേണ്ടതാണ് (സംസ്ഥാനത്ത് യുവാക്കളും കുട്ടികളും വലിയതോതിൽ ലഹരിക്ക് അടിമപ്പെട്ടതായും അക്രമവാസനയും ആത്മഹത്യാപ്രവണതയും വർദ്ധിക്കുന്നതായും പറയപ്പെടുന്ന സാഹചര്യം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. സനീഷ്കുമാർ ജോസഫ്: സർ, എക്സൈസ് എന്ന VIII-ാം

നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 250,10,13,000 രൂപ ഒരു രൂപയായി കുറവ് ചെയ്യേണ്ടതാണ് (പരീക്ഷകളിൽ ഉയർന്ന



മാർക്ക് നേടുവാൻ ലഹരി സഹായിക്കുമെന്ന പ്രചരണത്തിലൂടെ വിദ്യാർത്ഥികളെ ലഹരി മാഫിയ വലയിൽ വീഴുന്നതായി പറയപ്പെടുന്ന സാഹചര്യം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ഐ. സി. ബാലകൃഷ്ണൻ: സർ, എക്സൈസ് എന്ന VIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 250,10,13,000 രൂപ ഒരു രൂപയായി കുറവ് ചെയ്യേണ്ടതാണ് (മദ്യവില്പനയിൽ നിന്നുള്ള നികുതി വരുമാനം പൂർണ്ണമായും ഖജനാവിലെത്തുന്നു എന്ന് ഉറപ്പാക്കുന്നതിൽ പരാജയപ്പെട്ടതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എ. പി. അനിൽ കുമാർ: സർ, എക്സൈസ് എന്ന VIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 250,10,13,000 രൂപ ഒരു രൂപയായി കുറവ് ചെയ്യേണ്ടതാണ് (മദ്യവില്പനയിൽ നിന്നുള്ള നികുതി വരുമാനം സർക്കാരിലേക്ക് അടയ്ക്കുവാൻ ബി.വ.റേജിസ് കോർപ്പറേഷൻ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അനൂപ് ജേക്കബ്: സർ, എക്സൈസ് എന്ന VIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 250,10,13,000 രൂപ ഒരു രൂപയായി കുറവ് ചെയ്യേണ്ടതാണ് (മദ്യത്തിന്റെ ഉല്പാദനം, വിതരണം, വിൽപന എന്നീ മേഖലകളിൽ ടാക്ക് ആന്റ് ട്രേഡ് സംവിധാനം നടപ്പിലാക്കുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

സൂചക വെട്ടിക്കുറയ്ക്കൽ

ശ്രീമതി കെ. കെ. രമ: സർ, എക്സൈസ് എന്ന VIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 250,10,13,000 രൂപയിൽനിന്ന് നൂറ് രൂപ കുറവ് ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

**ധനാഭ്യർത്ഥന നമ്പർ XXII - നഗരവികസനം**

നയനിരാകരണത്തിനുള്ള വെട്ടിക്കുറയ്ക്കൽ

ശ്രീ. സജീവ് ജോസഫ്: സർ, നഗരവികസനം XXII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1269,85,00,000 രൂപ ഒരു രൂപയായി കുറവ് ചെയ്യേണ്ടതാണ് (ജനവാസകേന്ദ്രങ്ങളിൽ മാലിന്യ

സംസ്കരണ പ്ലാന്റുകൾ സ്ഥാപിക്കുന്നതിന് ഏകപക്ഷീയമായ നടപടി സ്വീകരിക്കുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. സി. വിഷ്ണുനാഥ്: സർ, നഗരവികസനം XXII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1269,85,00,000 രൂപ ഒരു രൂപയായി കുറവ് ചെയ്യേണ്ടതാണ് (നഗരങ്ങളിലെ മാലിന്യങ്ങൾ ജലസ്രോതസ്സുകളിലേയ്ക്ക് തള്ളുന്നത് തടയാൻ ഫലപ്രദമായ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. സണ്ണി ജോസഫ്: സർ, നഗരവികസനം XXII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1269,85,00,000 രൂപ ഒരു രൂപയായി കുറവ് ചെയ്യേണ്ടതാണ് (നഗരങ്ങളിലെ മാലിന്യസംസ്കരണത്തിനായി ശാസ്ത്രീയവും പ്രായോഗികവുമായ മാർഗ്ഗങ്ങൾ അവലംബിച്ച് ജനപങ്കാളിത്തത്തോടെ നടപ്പാക്കുന്നതിൽ പരാജയപ്പെട്ടതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. സനീഷ്കുമാർ ജോസഫ്: സർ, നഗരവികസനം XXII-ാം

നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1269,85,00,000 രൂപ ഒരു രൂപയായി കുറവ് ചെയ്യേണ്ടതാണ് (നഗരങ്ങളിൽ പ്രവർത്തിക്കുന്ന മാർക്കറ്റുകൾ കാലാനുസൃതമായി പരിഷ്കരിക്കുന്നതിനും മാലിന്യ സംസ്കരണത്തിന് അനുയോജ്യമായ പദ്ധതികൾ നടപ്പാക്കാത്തതായും പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ഡോ. മാത്യു കുഴൽനാടൻ: സർ, നഗരവികസനം XXII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1269,85,00,000 രൂപ ഒരു രൂപയായി കുറവ് ചെയ്യേണ്ടതാണ് (കെട്ടിടനിർമ്മാണ അപേക്ഷകൾ ഓൺലൈനായി സ്വീകരിച്ച് പെർമിറ്റ് നൽകുന്നതിനുള്ള സോഫ്റ്റ്‌വെയർ സംവിധാനത്തിലുള്ളതായി പറയപ്പെടുന്ന അപാകതകൾ പരിഹരിക്കേണ്ടത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. അബ്ദുൽ ഹമീദ്: സർ, നഗരവികസനം XXII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1269,85,00,000 രൂപ ഒരു

രൂപയായി കുറവ് ചെയ്യേണ്ടതാണ് (നഗരസഭകളിലെയും മുൻസിപ്പാലിറ്റികളിലെയും കെട്ടിടനിർമ്മാണ പെർമിറ്റുകൾ അനുവദിക്കുന്നതിലെ ക്രമക്കേടുകൾ തടയുന്നതിന് നടപടികൾ സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ഡോ. എം. കെ. മുനീർ: സർ, നഗരവികസനം XXII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1269,85,00,000 രൂപ ഒരു രൂപയായി കുറവ് ചെയ്യേണ്ടതാണ് (കോഴിക്കോട് കോർപ്പറേഷനിൽ അനധികൃത കെട്ടിടങ്ങൾക്ക് നമ്പർ നൽകിയ ഉദ്യോഗസ്ഥർക്കെതിരെ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. ബാബു (തുപ്പുണിത്തുറ): സർ, നഗരവികസനം XXII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1269,85,00,000 രൂപ ഒരു രൂപയായി കുറവ് ചെയ്യേണ്ടതാണ് (വിവിധ നഗരസഭകളിൽ വ്യാജകെട്ടിട നമ്പർ അനുവദിച്ച് നൽകിയതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എ. പി. അനീൽ കുമാർ: സർ, നഗരവികസനം XXII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1269,85,00,000 രൂപ ഒരു രൂപയായി കുറവ് ചെയ്യേണ്ടതാണ് (സംസ്ഥാനത്തെ നഗരസഭകളിൽ കെട്ടിടനിർമ്മാണ അനുമതി ലഭിക്കുന്നതിനും പൂർത്തീകരിച്ച കെട്ടിടങ്ങൾക്ക് നമ്പർ നൽകുന്നതിലും കാലതാമസം ഉണ്ടാകുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എ. കെ. എം. അഷ്റഫ്: സർ, നഗരവികസനം XXII-ാം

നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1269,85,00,000 രൂപ ഒരു രൂപയായി കുറവ് ചെയ്യേണ്ടതാണ് (നഗരപ്രദേശങ്ങളിലെ കെട്ടിട നിർമ്മാണത്തിനുള്ള അപേക്ഷകളിൽ കാലതാമസം വരുത്തുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ഐ. സി. ബാലകൃഷ്ണൻ: സർ, നഗരവികസനം XXII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1269,85,00,000 രൂപ ഒരു രൂപയായി കുറവ് ചെയ്യേണ്ടതാണ് (വിവിധ നഗരസഭകളിൽ

നികുതിവെട്ടിപ്പ് നടന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കുറുക്കോളി മൊയ്തീൻ: സർ, നഗരവികസനം XXII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1269,85,00,000 രൂപ ഒരു രൂപയായി കുറവ് ചെയ്യേണ്ടതാണ് (നഗരസഭകൾക്ക് ലഭിക്കേണ്ട വിവിധ നികുതി കുടിശ്ശികകൾ പിരിച്ചെടുക്കുന്നതിന് വീഴ്ച വരുത്തുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. എ. നെല്ലിക്കുന്ന്: സർ, നഗരവികസനം XXII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1269,85,00,000 രൂപ ഒരു രൂപയായി കുറവ് ചെയ്യേണ്ടതാണ് (സ്മാർട്ട് സിറ്റി നിർമ്മാണം കൂടുതൽ പ്രദേശങ്ങളിലേയ്ക്ക് വ്യാപിപ്പിക്കണമെന്ന ആവശ്യം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. തിരുവഞ്ചൂർ രാധാകൃഷ്ണൻ: സർ, നഗരവികസനം XXII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1269,85,00,000 രൂപ ഒരു രൂപയായി കുറവ് ചെയ്യേണ്ടതാണ് (തദ്ദേശസ്വയംഭരണ

സ്ഥാപനങ്ങൾ മുഖേന നടപ്പാക്കിയ പട്ടികജാതി/പട്ടികവർഗ്ഗ വിഭാഗങ്ങൾക്കായുള്ള പദ്ധതികളുടെ ഫണ്ട് തട്ടിയെടുത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. മഞ്ഞളാംകുഴി അലി: സർ, നഗരവികസനം XXII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1269,85,00,000 രൂപ ഒരു രൂപയായി കുറവ് ചെയ്യേണ്ടതാണ് (നഗരപ്രദേശങ്ങളിലെ അതിദരിദ്രരുടെ ജീവിതനിലവാരം ഉയർത്തുന്നതിലും ദാരിദ്ര്യനിർമ്മാർജ്ജനം, പാർപ്പിടം, നൈപുണ്യ വികസനം, സ്വയംതൊഴിൽ സംരംഭം എന്നീ മേഖലകളിൽ കാര്യക്ഷമമായ പദ്ധതികൾ ആസൂത്രണം ചെയ്ത് നടപ്പാക്കുന്നതിലും പരാജയപ്പെട്ടതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അനൂപ് ജേക്കബ്: സർ, നഗരവികസനം XXII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1269,85,00,000 രൂപ ഒരു രൂപയായി കുറവ് ചെയ്യേണ്ടതാണ് (നഗരാസൂത്രണ വകുപ്പിന്റെ



നവീകരണവും കമ്പ്യൂട്ടർവത്കരണവും ചർച്ച ചെയ്യുന്നതിന്) എന്ന  
ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ടി. ജെ. വിനോദ്: സർ, നഗരവികസനം XXII-ാം നമ്പർ  
ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1269,85,00,000 രൂപ ഒരു  
രൂപയായി കുറവ് ചെയ്യേണ്ടതാണ് (കോവിഡ് പ്രതിരോധത്തിന് ഉൾപ്പെടെ  
ആവശ്യമായ ഫണ്ട് നൽകാതെ കൂടുതൽ സാമ്പത്തിക ഉത്തരവാദിത്തങ്ങൾ  
അടിച്ചേൽപ്പിച്ച് തദ്ദേശസ്വയംഭരണ സ്ഥാപനങ്ങളെ  
പ്രതിസന്ധിയിലാക്കുന്നതായി പറയപ്പെടുന്ന വിഷയം ചർച്ച ചെയ്യുന്നതിന്)  
എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. സി. ആർ. മഹേഷ്: സർ, നഗരവികസനം XXII-ാം നമ്പർ  
ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1269,85,00,000 രൂപ ഒരു  
രൂപയായി കുറവ് ചെയ്യേണ്ടതാണ് (അയ്യങ്കാളി നഗരതൊഴിലുറപ്പ് പദ്ധതി  
കാര്യക്ഷമമായി നടപ്പാക്കുവാൻ നടപടി സ്വീകരിക്കേണ്ടത് സംബന്ധിച്ച്  
ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

സൂചക വെട്ടിക്കുറയ്ക്കൽ

ശ്രീമതി കെ. കെ. രമ: സർ, നഗരവികസനം എന്ന XXII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1269,85,00,000 രൂപയിൽ നിന്ന് നൂറ് രൂപ കുറവ് ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

**ധനാഭ്യർത്ഥന നമ്പർ XXXV - പഞ്ചായത്ത്**

നയനിരാകരണത്തിനുള്ള വെട്ടിക്കുറയ്ക്കൽ

ശ്രീ. സനീഷ്കുമാർ ജോസഫ്: സർ, പഞ്ചായത്ത് എന്ന XXXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 823,65,32,000 രൂപ ഒരു രൂപയായി കുറവ് ചെയ്യേണ്ടതാണ് (കെട്ടിടനികുതി അഞ്ച് വർഷത്തിലൊരിക്കൽ പരിഷ്കരിക്കുന്നതിനുപകരം വർഷത്തിലൊരിക്കൽ പരിഷ്കരിക്കാൻ തീരുമാനിച്ചതിലൂടെ ജനങ്ങൾക്കുണ്ടാകുന്നതായി പറയപ്പെടുന്ന ബുദ്ധിമുട്ട് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ഡോ. എം. കെ. മുനീർ: സർ, പഞ്ചായത്ത് എന്ന XXXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 823,65,32,000 രൂപ ഒരു

രൂപയായി കുറവ് ചെയ്യേണ്ടതാണ് (പഞ്ചായത്തുകളിൽ സമർപ്പിക്കുന്ന കെട്ടിടനിർമ്മാണ അപേക്ഷകൾ തീർപ്പാക്കുന്നതിൽ കാലതാമസം വരുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ടി. സിദ്ദിഖ്: സർ, പഞ്ചായത്ത് എന്ന XXXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 823,65,32,000 രൂപ ഒരു രൂപയായി കുറവ് ചെയ്യേണ്ടതാണ് (തദ്ദേശസ്വയംഭരണ വകുപ്പിലെ വിവിധ വിഭാഗങ്ങളിലുള്ള അഴിമതി തടയുന്നതിന് ഫലപ്രദമായ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എ. കെ. എം. അഷ്റഫ്: സർ, പഞ്ചായത്ത് എന്ന XXXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 823,65,32,000 രൂപ ഒരു രൂപയായി കുറവ് ചെയ്യേണ്ടതാണ് (ഭാഷാസൂത്രപക്ഷ പ്രദേശങ്ങളിലെ പഞ്ചായത്തുകളിൽ പ്രാദേശിക ഭാഷ അറിയുന്ന ഉദ്യോഗസ്ഥരെ നിയമിക്കാതിരിക്കുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. സണ്ണി ജോസഫ്: സർ, പഞ്ചായത്ത് എന്ന XXXV-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 823,65,32,000 രൂപ ഒരു രൂപയായി കുറവ് ചെയ്യേണ്ടതാണ് (ജലസ്രോതസ്സുകളെ സംരക്ഷിക്കുന്നതിന് തദ്ദേശസ്വയംഭരണ സ്ഥാപനങ്ങൾ ഫലപ്രദമായ നടപടികൾ സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. അബ്ദുൽ ഹമീദ്: സർ, പഞ്ചായത്ത് എന്ന XXXV-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 823,65,32,000 രൂപ ഒരു രൂപയായി കുറവ് ചെയ്യേണ്ടതാണ് (ഒ.ടി.ടി. പ്ലാറ്റ് ഫോമുകളിൽ സിനിമ റിലീസ് ചെയ്യുന്നതുമൂലം പഞ്ചായത്തുകളിൽ വിനോദനികുതി ഇനത്തിൽ ഉണ്ടായ വരുമാനനഷ്ടം പരിഹരിക്കുന്നതിന് നടപടികൾ സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ടി. ജെ. വിനോദ്: സർ, പഞ്ചായത്ത് എന്ന XXXV-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 823,65,32,000 രൂപ ഒരു രൂപയായി കുറവ് ചെയ്യേണ്ടതാണ് (തെരുവുനായ്ക്കുടെ ശല്യം

നിയന്ത്രിക്കുന്നതിനായി എ.ബി.സി. പ്രോഗ്രാം ഫലപ്രദമായി നടപ്പാക്കുന്നതിൽ തദ്ദേശസ്വയംഭരണ സ്ഥാപനങ്ങൾ പരാജയപ്പെട്ടതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. സി. വിഷ്ണുനാഥ്: സർ, പഞ്ചായത്ത് എന്ന XXXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 823,65,32,000 രൂപ ഒരു രൂപയായി കുറവ് ചെയ്യേണ്ടതാണ് (തെരുവുനാക്കളുടെ വന്ധ്യംകരണവും പുനരധിവാസവും സംബന്ധിച്ച് ഫലപ്രദമായ പദ്ധതികൾ ആവിഷ്കരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കുറുക്കോളി മൊയ്തീൻ: സർ, പഞ്ചായത്ത് എന്ന XXXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 823,65,32,000 രൂപ ഒരു രൂപയായി കുറവ് ചെയ്യേണ്ടതാണ് (തൊഴിലുറപ്പുപദ്ധതി പ്രകാരം ജോലി ചെയ്തവർക്ക് വേതനം വിതരണം ചെയ്യുന്നതിൽ കാലതാമസം വരുത്തുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. ബാബു (തൃപ്പൂണിത്തുറ): സർ, പഞ്ചായത്ത് എന്ന

XXXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 823,65,32,000 രൂപ ഒരു രൂപയായി കുറവ് ചെയ്യേണ്ടതാണ് (വിവിധ വകുപ്പുകളുടെ ഫലപ്രദമായ ഏകോപനത്തിലൂടെ സർവ്വേ നടപടികൾ പൂർത്തീകരിച്ച് ലൈഫ് മിഷൻ 2020-ന്റെ അന്തിമ ഗുണഭോക്തൃ ലിസ്റ്റ് സമയബന്ധിതമായി പ്രസിദ്ധീകരിക്കുന്നതിൽ പരാജയപ്പെട്ടതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ഐ. സി. ബാലകൃഷ്ണൻ: സർ, പഞ്ചായത്ത് എന്ന XXXV-ാം

നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 823,65,32,000 രൂപ ഒരു രൂപയായി കുറവ് ചെയ്യേണ്ടതാണ് (പട്ടികജാതി-പട്ടികവർഗ്ഗ ക്ഷേമ വകുപ്പുകൾ മുഖേന നടത്തിയിരുന്ന ഭവന നിർമ്മാണ പദ്ധതികൾ ലൈഫ് പദ്ധതിയിൽ ഉൾപ്പെടുത്തിയതിനെത്തുടർന്ന് പട്ടികജാതി പട്ടികവർഗ്ഗ കുടുംബങ്ങൾക്ക് ലഭിക്കുന്ന വീടുകളുടെ എണ്ണത്തിൽ കുറവ് സംഭവിക്കുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ഡോ. മാത്യു കുഴൽനാടൻ: സർ, പഞ്ചായത്ത് എന്ന XXXV-ാം

നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 823,65,32,000 രൂപ ഒരു രൂപയായി കുറവ് ചെയ്യേണ്ടതാണ് (സംസ്ഥാനം കടുത്ത സാമ്പത്തിക പ്രതിസന്ധി നേരിടുന്നതായി പറയപ്പെടുന്ന സാഹചര്യത്തിൽ ലൈഫ് ഭവന നിർമ്മാണ പദ്ധതിക്കായി ഫണ്ട് സമാഹരണം നടത്തുന്നതിനുള്ള മാർഗ്ഗങ്ങൾ സ്വീകരിക്കുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അൻവർ സാദത്ത്: സർ, പഞ്ചായത്ത് എന്ന XXXV-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 823,65,32,000 രൂപ ഒരു രൂപയായി കുറവ് ചെയ്യേണ്ടതാണ് (സാമ്പത്തിക പ്രതിസന്ധിയുടെ പശ്ചാത്തലത്തിൽ ലൈഫ് മിഷൻ പദ്ധതിയുടെ ഗുണഭോക്തൃ ലിസ്റ്റ് പ്രസിദ്ധീകരിക്കാനുള്ള നടപടികൾ ബോധപൂർവ്വം നീട്ടിക്കൊണ്ടുപോകുന്നതായും ആയതുമാത്രം ഭവനരഹിതരായ സാധാരണ ജനങ്ങൾ പ്രതിസന്ധി നേരിടുന്നതായും പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. എ. നെല്ലിക്കുന്ന്: സർ, പഞ്ചായത്ത് എന്ന XXXV-ാം

നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 823,65,32,000

രൂപ ഒരു രൂപയായി കുറവ് ചെയ്യേണ്ടതാണ് (പിന്നാക്കപ്രദേശത്തെ

പഞ്ചായത്തുകൾക്ക് പ്രത്യേക ഗ്രാന്റ് അനുവദിക്കണമെന്ന ആവശ്യം ചർച്ച

ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. മഞ്ഞളാംകുഴി അലി: സർ, പഞ്ചായത്ത് എന്ന XXXV-ാം

നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 823,65,32,000

രൂപ ഒരു രൂപയായി കുറവ് ചെയ്യേണ്ടതാണ് (ട്രഷറി നിയന്ത്രണങ്ങൾ

ഏർപ്പെടുത്തി തദ്ദേശസ്വയംഭരണ സ്ഥാപനങ്ങളുടെ പദ്ധതി നടത്തിപ്പിൽ

പ്രതിസന്ധി സൃഷ്ടിക്കുന്നതായി പറയപ്പെടുന്ന വിഷയം ചർച്ച ചെയ്യുന്നതിന്)

എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. സജീവ് ജോസഫ്: സർ, പഞ്ചായത്ത് എന്ന XXXV-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 823,65,32,000 രൂപ ഒരു

രൂപയായി കുറവ് ചെയ്യേണ്ടതാണ് (തദ്ദേശ സ്ഥാപനങ്ങൾക്കുള്ള ജനറൽ

പ്ലാൻ ഫണ്ട് വെട്ടിച്ചുരുക്കിയതിനാൽ വികസന പ്രവർത്തനങ്ങൾ



നിശ്ചലമാകുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന  
ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എ. പി. അനിൽ കുമാർ: സർ, പഞ്ചായത്ത് എന്ന XXXV-ാം  
നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 823,65,32,000  
രൂപ ഒരു രൂപയായി കുറവ് ചെയ്യേണ്ടതാണ് (ആവശ്യമായ ഫണ്ട്  
അനുവദിക്കാതെ കൂടുതൽ ഉത്തരവാദിത്തങ്ങൾ ഏൽപ്പിച്ച് നൽകിക്കൊണ്ട്  
തദ്ദേശഭരണ സ്ഥാപനങ്ങളെ സാമ്പത്തിക പ്രതിസന്ധിയിലേക്ക്  
തള്ളിവിടുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന  
ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. സി. ആർ. മഹേഷ്: സർ, പഞ്ചായത്ത് എന്ന XXXV-ാം നമ്പർ  
ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 823,65,32,000 രൂപ ഒരു  
രൂപയായി കുറവ് ചെയ്യേണ്ടതാണ് (തദ്ദേശസ്വയംഭരണ സ്ഥാപനങ്ങളുടെ  
ജനറൽ പ്ലാൻ ഫണ്ട് വെട്ടിക്കുറച്ചതായി പറയപ്പെടുന്ന നടപടി സംബന്ധിച്ച്  
ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. തിരുവഞ്ചൂർ രാധാകൃഷ്ണൻ: സർ, പഞ്ചായത്ത് എന്ന XXXV-ാം  
നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 823,65,32,000

രൂപ ഒരു രൂപയായി കുറവ് ചെയ്യേണ്ടതാണ് (തദ്ദേശസ്വയംഭരണ സ്ഥാപനങ്ങൾക്കുള്ള ഫണ്ട് വെട്ടിച്ചുരുക്കി പഞ്ചായത്തീരാജ് സംവിധാനത്തെ ദുർബലപ്പെടുത്തുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അനൂപ് ജേക്കബ്: സർ, പഞ്ചായത്ത് എന്ന XXXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 823,65,32,000 രൂപ ഒരു രൂപയായി കുറവ് ചെയ്യേണ്ടതാണ് (ജില്ലാ പഞ്ചായത്തുകൾ ഏറ്റെടുത്ത് നടത്തുന്ന നബാർഡ് സഹായമുള്ള ആർ.ഐ.ഡി.എഫ്. പദ്ധതികൾ നടപ്പിലാക്കുന്നതിൽ കാലതാമസം ഉള്ളതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീമതി കെ. കെ. രമ: സർ, പഞ്ചായത്ത് എന്ന XXXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 823,65,32,000 രൂപ ഒരു രൂപയായി കുറവ് ചെയ്യേണ്ടതാണ് (ലൈഫ് മിഷൻ പദ്ധതിയിൽ രജിസ്റ്റർ ചെയ്തവർക്ക് വർഷങ്ങൾ കഴിഞ്ഞിട്ടും ഭവനങ്ങൾ ലഭിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

**ധനാഭ്യർത്ഥന നമ്പർ XXXVI - ഗ്രാമവികസനം**

നയനിരാകരണത്തിനുള്ള വെട്ടിക്കറയ്ക്കൽ

ഡോ. എം. കെ. മുനീർ: സർ, ഗ്രാമവികസനം എന്ന XXXVI-ാം

നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3845,60,91,000 രൂപ ഒരു രൂപയായി കുറവ് ചെയ്യേണ്ടതാണ് (കേന്ദ്രാവിഷ്കൃത പദ്ധതികളിലെ ക്രമക്കേടുകൾ കണ്ടെത്തുന്നതിന് നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. എ. നെല്ലിക്കുന്ന്: സർ, ഗ്രാമവികസനം എന്ന

XXXVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3845,60,91,000 രൂപ ഒരു രൂപയായി കുറവ് ചെയ്യേണ്ടതാണ് (ഗ്രാമീണ മേഖലയിലെ അടിസ്ഥാനസൗകര്യവികസനത്തിന് പദ്ധതികൾ ആവിഷ്കരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അനൂപ് ജേക്കബ്: സർ, ഗ്രാമവികസനം എന്ന XXXVI-ാം

നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3845,60,91,000

രൂപ ഒരു രൂപയായി കുറവ് ചെയ്യേണ്ടതാണ് (മഹാത്മാഗാന്ധി നാഷണൽ റൂറൽ എംപ്ലോയ്മെന്റ് ഗ്യാരന്റി പ്രോഗ്രാമുമായി ബന്ധപ്പെട്ട സോഷ്യൽ ഓഡിറ്റ്സെൽ പ്രവർത്തനങ്ങൾ സംബന്ധിച്ച വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. മഞ്ഞളാംകുഴി അലി: സർ, ഗ്രാമവികസനം എന്ന XXXVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3845,60,91,000 രൂപ ഒരു രൂപയായി കുറവ് ചെയ്യേണ്ടതാണ് (മഹാത്മാഗാന്ധി ദേശീയ ഗ്രാമീണ തൊഴിലുറപ്പ് പദ്ധതി പ്രകാരം ജോലി ചെയ്ത തൊഴിലാളികൾക്ക് യഥാസമയം കൂലി ലഭ്യമാക്കാത്തതിൽ പരിഹാര നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. അബ്ദുൽ ഹമീദ്: സർ, ഗ്രാമവികസനം എന്ന XXXVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3845,60,91,000 രൂപ ഒരു രൂപയായി കുറവ് ചെയ്യേണ്ടതാണ് (ദേശീയ ഗ്രാമീണ തൊഴിലുറപ്പ് പദ്ധതിയുടെ ഭാഗമായി കേന്ദ്ര സർക്കാരിന്റെ ഫണ്ട് അലോക്കേഷനിൽ വന്നിട്ടുള്ള മാറ്റം കാരണം പട്ടികജാതി/പട്ടികവർഗ്ഗ

വിഭാഗത്തിൽപ്പെട്ട തൊഴിലാളികൾക്ക് വേതനം കൃത്യസമയത്ത് ലഭിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കുറുക്കോളി മൊയ്തീൻ: സർ, ഗ്രാമവികസനം എന്ന XXXVI-ാം

നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3845,60,91,000 രൂപ ഒരു രൂപയായി കുറവ് ചെയ്യേണ്ടതാണ് (നീർത്തട വികസന പദ്ധതി ഫലപ്രദമായി നടപ്പാക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എ. കെ. എം. അഷ്റഫ്: സർ, ഗ്രാമവികസനം എന്ന

XXXVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3845,60,91,000 രൂപ ഒരു രൂപയായി കുറവ് ചെയ്യേണ്ടതാണ് (മാലിന്യസംസ്കരണ പദ്ധതികൾ മെച്ചപ്പെട്ട രീതിയിൽ നടപ്പാക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

സൂചക വെട്ടിക്കുറയ്ക്കൽ

ഗ്രാമവികസനം എന്ന XXXVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3845,60,91,000 രൂപയിൽനിന്ന് നൂറ് രൂപ കുറവ് ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം താഴെപ്പറയുന്ന ബഹുമാനപ്പെട്ട അംഗങ്ങൾ അവതരിപ്പിക്കുന്നു.

1. ശ്രീമതി കെ. കെ. രമ
2. ശ്രീ. ഐ. സി. ബാലകൃഷ്ണൻ
3. ശ്രീ. സണ്ണി ജോസഫ്
4. ശ്രീ. പി. സി. വിഷ്ണുനാഥ്
5. ശ്രീ. സജീവ് ജോസഫ്
6. ശ്രീ. സി. ആർ. മഹേഷ്
7. ശ്രീ. സനീഷ്കുമാർ ജോസഫ്
8. ശ്രീ. എം. വിൻസെന്റ്
9. ശ്രീ. എ. പി. അനിൽ കുമാർ
10. ശ്രീ. ടി. സിദ്ദീഖ്

11. ശ്രീ. എൽദോസ് പി. കുനപ്പിള്ളിൽ

12. ഡോ. മാത്യു കുഴൽനാടൻ

13. ശ്രീ. കെ. ബാബു (തൃപ്പൂണിത്തുറ)

14. ശ്രീ. തിരുവഞ്ചൂർ രാധാകൃഷ്ണൻ

15. ശ്രീ. അൻവർ സാദത്ത്

16. ശ്രീ. ടി. ജെ. വിനോദ്

**ചർച്ച**

മി. സ്പീക്കർ: ഈ ചർച്ചയ്ക്കുശേഷം ഇന്ന് രണ്ട് ബില്ലുകൾക്കൂടി സബ്ജക്ട് കമ്മിറ്റികൾക്ക് അയയ്ക്കേണ്ടതുണ്ട്. അതിനാൽ ബഹുമാനപ്പെട്ട അംഗങ്ങൾ സമയപരിധി കർശനമായി പാലിക്കണമെന്ന് അഭ്യർത്ഥിക്കുന്നു.

ശ്രീ. ടി. പി. രാമകൃഷ്ണൻ: സർ, എക്സൈസ്, നഗരവികസനം, പഞ്ചായത്ത്, ഗ്രാമവികസനം എന്നീ വകുപ്പുകളുടെ ധനാഭ്യർത്ഥനകളെ ഞാൻ പിന്തുണയ്ക്കുന്നു. ഈ ധനാഭ്യർത്ഥനകളെല്ലാം നാം ചർച്ച ചെയ്യുകയും തീരുമാനമെടുക്കുകയും ചെയ്യുമ്പോൾ ദേശീയ തലത്തിലുള്ള രാഷ്ട്രീയത്തിന്റെ പ്രത്യേകത എല്ലാവരും പരിഗണിക്കേണ്ടതുണ്ട്. വളരെ ഗൗരവമായൊരു സ്ഥിതിവിശേഷത്തിലേയ്ക്ക് നമ്മുടെ രാജ്യം നടന്നുനീങ്ങുകയാണ്. വർഗ്ഗീയ

ധ്രുവീകരണം നടത്തുന്നതിന് നേതൃത്വം നൽകി പ്രവർത്തിച്ചുവരുന്നത് നമ്മുടെ രാജ്യത്തെ ഭരണത്തിന് നേതൃത്വം നൽകുന്ന ബി.ജെ.പി. ആണ്. സംഘ് പരിവാർ രാഷ്ട്രീയമാണ് അവർ പ്രാവർത്തികമാക്കാൻ ശ്രമിക്കുന്നത്. ഇത്തരമൊരു സാഹചര്യത്തിന്റെ രൂക്ഷത കേരളത്തിൽ വർഗ്ഗീയതയ്ക്കെതിരായി നിലപാട് സ്വീകരിക്കുന്ന എല്ലാ രാഷ്ട്രീയ പ്രസ്ഥാനങ്ങളും ഗൗരവമായി എടുക്കേണ്ടതാണ്. ഇങ്ങനെ ഒരു അഭിപ്രായം പ്രകടിപ്പിക്കുന്നതിന് നിർബന്ധിക്കുന്നൊരു സാഹചര്യം, ഇക്കഴിഞ്ഞ ദിവസം ഇന്ത്യൻ യൂണിയൻ മുസ്ലീം ലീഗിന്റെ സംസ്ഥാന പ്രസിഡന്റ് രാഷ്ട്രീയ സ്ഥിതിഗതികളിൽ എടുക്കേണ്ടുന്ന സമീപനത്തെക്കുറിച്ചുള്ള ഒരു അഭിപ്രായം പ്രകടിപ്പിച്ചിട്ടുണ്ട് എന്നതുകൊണ്ടാണ്. ആ അഭിപ്രായം മാനിച്ചുകൊണ്ട്, ആ അഭിപ്രായത്തിൽ നിന്നുകൊണ്ട് ഈ സഭയിൽ ഇന്ത്യൻ യൂണിയൻ മുസ്ലീം ലീഗ് പ്രശ്നങ്ങളിൽ നിലപാട് എടുക്കുമോ? ചില സമയത്ത് കോൺഗ്രസ്സിനോട് ഇത് പറഞ്ഞാൽ ആ നിലയിൽ അവരത് പരിഗണിച്ചുകൊള്ളണമെന്നില്ല. കാരണം, അവരുടെ സംസ്ഥാന നേതൃത്വം അത്തരമൊരു തെറ്റായ സമീപനം തുടർന്നുകൊണ്ടിരിക്കുകയാണ്. അങ്ങനെയൊരു സാഹചര്യത്തിൽ രാഷ്ട്രീയമായ ഏതെങ്കിലും തരത്തിലുള്ള



വേറിട്ടൊരു നിലപാട് കോൺഗ്രസ്സിൽനിന്നും പ്രതീക്ഷിക്കാൻ കഴിയുന്നില്ല. അപ്പോൾ ഇത്തരം പ്രശ്നങ്ങളിൽ എല്ലാവരുടെയും പരിഗണനയ്ക്ക് വരേണ്ട വിഷയമെന്നുള്ള നിലയിൽ പ്രശ്നങ്ങളെ കാണണം എന്നതാണ് അഭ്യർത്ഥിക്കാനുള്ളത്.

ഈ ഡിമാന്റുകൾ നമ്മൾ ചർച്ച ചെയ്യുമ്പോൾ ജനകീയാസൂത്രണ പ്രസ്ഥാനത്തിന് 25 വർഷം പൂർത്തിയാകുന്ന സന്ദർഭമാണിതെന്ന കാര്യം സൂചിപ്പിക്കുകയാണ്. പ്രാദേശിക സർക്കാരുകളിൽ അടിസ്ഥാനപരമായ പുനഃസംഘടന രൂപപ്പെടുത്താൻ ഘട്ടമാണ് നാം പിന്നിട്ടിരിക്കുന്നത്. സാമൂഹ്യക്ഷേമം, സാമൂഹ്യനീതി, സാമൂഹ്യ സുരക്ഷാ പദ്ധതികൾ ഇതെല്ലാം നടപ്പിൽ വരുത്തുന്നതിൽ തദ്ദേശസ്വയംഭരണ സ്ഥാപനങ്ങൾ പ്രധാനപ്പെട്ട പങ്ക് വഹിച്ചുകഴിഞ്ഞിട്ടുള്ളൊരു സന്ദർഭമാണിത്. പ്രളയവും കോവിഡും ഉൾപ്പെടെയുള്ള ദുരന്ത മൂലങ്ങളിൽ തദ്ദേശസ്വയംഭരണ സ്ഥാപനങ്ങൾ ചങ്കുറപ്പോടെ നിലയുറപ്പിച്ച് ജനങ്ങൾക്ക് സംരക്ഷണം നൽകി. തദ്ദേശ സ്വയംഭരണ സ്ഥാപനങ്ങളുടെയും സംസ്ഥാന ഗവൺമെന്റിന്റെയും നടപടികൾക്ക് ജനങ്ങൾ വലിയ തോതിലുള്ള പിന്തുണയാണ് നൽകിയിട്ടുള്ളത്.

ഇവിടെയൊരു പ്രധാനപ്പെട്ട കാര്യം നാം പരിഗണിക്കേണ്ടതുണ്ട്. ഈ ബഡ്ജറ്റും അതുപോലുള്ള സംവിധാനങ്ങളെല്ലാം രൂപപ്പെടുത്തുന്നതിൽ പ്രധാനപ്പെട്ട പങ്ക് വഹിച്ചുവരുന്നൊരു സംവിധാനമാണ് പ്ലാനിംഗ് ബോർഡ്. പ്ലാനിംഗ് ബോർഡ് 14-ാം പഞ്ചവത്സര പദ്ധതിയിൽ സ്വീകരിക്കേണ്ട നിലപാടിനെക്കുറിച്ചുള്ള ഒരു പൊതുസമീപനം വ്യക്തമാക്കിയിട്ടുണ്ട്. അത് ഗവൺമെന്റിന്റെകൂടി സമീപനത്തിന്റെ ഭാഗമാണ്. ഉൽപ്പാദനവും ഉൽപ്പാദന ക്ഷമതയും ഉയർത്തി തൊഴിലവസരവും വരുമാനവും വർദ്ധിപ്പിക്കുന്നതിന് സഹായകരമായ നിലപാടുകളാണ് മുന്നോട്ടുവയ്ക്കുന്നത്. ഈ ലക്ഷ്യം കൈവരിക്കുന്നതിന് സഹായകരമായ ബഡ്ജറ്റ് നിർദ്ദേശങ്ങളാണ് തദ്ദേശ സ്വയംഭരണ സ്ഥാപനങ്ങളുമായി ബന്ധപ്പെട്ട് ഇവിടെ രൂപപ്പെട്ട് വന്നിട്ടുള്ളത്. ആ നിലയിൽ ബഡ്ജറ്റ് നിർദ്ദേശങ്ങളെ, ഈ ധനകാര്യ നിലപാടുകളെ പൂർണ്ണമായും പിന്തുണയ്ക്കേണ്ടതുണ്ട്.

സംസ്ഥാന പദ്ധതികളുടെ അടങ്കൽ തുക പരിശോധിക്കുമ്പോൾ 25 ശതമാനത്തിലധികം വിഹിതം തദ്ദേശ സ്വയംഭരണ സ്ഥാപനങ്ങൾക്ക് കൈമാറുന്ന ഇന്ത്യയിലെ ഏക സംസ്ഥാനമാണ് കേരളം. സംസ്ഥാനം

ഉപാധിരഹിത ഫണ്ട് നൽകുമ്പോൾ 15-ാം ധനകാര്യ കമ്മീഷൻ വിവിധ നിബന്ധനകൾ അടിച്ചേൽപ്പിക്കുന്നു. ഈ നിബന്ധനകൾ വികേന്ദ്രീകൃതാസൂത്രണത്തിനതന്നെ പ്രതികൂലമായ സ്ഥിതിവിശേഷമാണ് സൃഷ്ടിക്കുന്നത്. ഇത്തരം നിലപാടുകളുടെ ഗൗരവസ്ഥിതിയാണ് ചൂണ്ടിക്കാണിക്കാനാഗ്രഹിക്കുന്നത്. ഇവിടെ തർക്കങ്ങളും ഏറ്റുമുട്ടലുകളുമല്ല പ്രധാനം. ഇത്തരം സാമ്പത്തിക സമീപനങ്ങളുടെ പ്രത്യേകതകൾ പരിഗണിച്ച് നമ്മുടെ സ്റ്റേറ്റിനെ ഈ നിലപാടുകൾ എങ്ങനെ ബാധിക്കുന്നുവെന്ന് മനസ്സിലാക്കി അതിനനുസൃതമായ സമീപനമാണ് നാം സ്വീകരിക്കേണ്ടത്. ഉൽപ്പാദനവും ഉൽപ്പാദനക്ഷമതയും കേരളത്തിന്റെ അന്തരീക്ഷവും പരിഗണിക്കുമ്പോൾ കൃഷി, മൃഗസംരക്ഷണം, ക്ഷീര വികസനം, മത്സ്യബന്ധനം എന്നീ മേഖലകളിൽ പുരോഗതി കൈവരിച്ചിരിക്കുന്നതായി നമുക്ക് കാണാൻ കഴിയുന്നതാണ്. വ്യവസായ വകുപ്പ് മുൻകയ്യെടുത്ത് പുതിയ സംരംഭങ്ങൾ വികസിപ്പിക്കുന്നതിനെക്കുറിച്ചുള്ള നിലപാട് വ്യക്തമാക്കിയിട്ടുണ്ട്. ഇത്തരം നല്ലവശങ്ങൾ ഏറ്റെടുത്ത് പ്രാവർത്തികമാക്കുന്നതിന് എല്ലാവരും യോജിച്ച സമീപനം എടുക്കുക എന്നുള്ളത് തന്നെയാണ് പ്രധാനം.

എങ്കിൽമാത്രമേ നാടിനെ രക്ഷിക്കാൻ സാധിക്കുകയുള്ളൂ. വ്യവസായം, സേവനം, തൊഴിലവസരം എന്നീ രംഗങ്ങളിലെല്ലാം വലിയ തോതിലുള്ള മുന്നേറ്റം സൃഷ്ടിക്കാൻ നമുക്ക് കഴിഞ്ഞിട്ടുണ്ട്. കേരളത്തിൽ കുടുംബശ്രീ സംവിധാനം വ്യാപിക്കുകയും വിപുലപ്പെടുകയുമാണെങ്കിലും കേരളത്തിലെ എല്ലാ സ്ത്രീകൾക്കും കുടുംബശ്രീ സംവിധാനത്തിൽ അംഗങ്ങളാകാൻ കഴിഞ്ഞിട്ടില്ല. കേരളത്തിലെ മുഴുവൻ സ്ത്രീകളെയും ഇതിൽ അംഗങ്ങളാക്കുന്നതിനുള്ള ചില ശ്രമങ്ങൾ നടന്നിട്ടുണ്ട്. ബഹുമാനപ്പെട്ട ഗവൺമെന്റിനോടും പ്രത്യേകിച്ച് വകുപ്പമന്ത്രിയോടും അഭ്യർത്ഥിക്കാനുള്ളത്, മുഴുവൻ സ്ത്രീകളെയും അംഗങ്ങളാക്കുന്നതിനുള്ള സമീപനവും നയപരമായ തീരുമാനവും ഗവൺമെന്റ് എടുക്കണമെന്നുള്ളതാണ്.

കോവിഡ് 19 മഹാമാരി പ്രവാസികളുടെ മടങ്ങിവരവ് വലിയതോതിൽ വർദ്ധിച്ചിട്ടുണ്ട്. കോവിഡ് മഹാമാരി തൊഴിൽ മേഖലയിൽ വലിയ തോതിലുള്ള പ്രതിസന്ധി സൃഷ്ടിച്ചിട്ടുണ്ട്. ഇതെല്ലാം അതിജീവിച്ചുകൊണ്ട് മുന്നോട്ടുപോകുന്നതിനുള്ള പദ്ധതികളാണ് ആവിഷ്കരിച്ച് നടപ്പിലാക്കാൻ ശ്രമിച്ചുകൊണ്ടിരിക്കുന്നത്. തൊഴിലുറപ്പും പട്ടികജാതി/പട്ടികവർഗ്ഗ ക്ഷേമവും ഉറപ്പുവരുത്തുന്നതിനുള്ള സമീപനമാണ് ഈ ബഡ്ജറ്റിന്റെ ഭാഗമായി

രൂപപ്പെട്ടിട്ടുള്ളത്. സ്ത്രീകൾ, കുട്ടികൾ, ട്രാൻസ്ജെൻഡർ, ഭിന്നശേഷിക്കാർ, മുതിർന്ന പൗരന്മാർ എന്നിവർക്കെല്ലാം മതിയായ പരിരക്ഷ ഉറപ്പുവരുത്തുന്ന നിലപാട് സ്വീകരിക്കുന്നുണ്ട്. ആസൂത്രണബോർഡും ഇതുപോലുള്ള പദ്ധതികൾ മുന്നോട്ടുകൊണ്ടുപോകുന്നതിന് സഹായകമായ സമീപനമാണ് എടുത്തിട്ടുള്ളത്.

കേരളത്തിൽ നടപ്പിലാക്കിയിട്ടുള്ള നാല് മിഷനുകൾ ചേർന്ന് നവകേരള കർമ്മപദ്ധതിക്ക് സർക്കാർ രൂപം നൽകിയിട്ടുണ്ട്. ഇത് വളരെ സമഗ്രമായ വിലയിരുത്തലിന്റെ ഭാഗമായി ഭാവികേരളത്തിന്റെ നിലയിൽ മാറ്റംവരുത്തുന്നതിന് സഹായകരമായ നിലപാടാണ് ഇവിടെ സ്വീകരിച്ചിരിക്കുന്നത്. നവകേരള പദ്ധതി കേരളത്തിൽ പ്രാവർത്തികമാക്കുന്നതിനുള്ള ഉറപ്പാണ് ബഡ്ജറ്റിൽ നൽകുന്നത്. വിവിധ ആവശ്യങ്ങളുടെ അടിസ്ഥാനത്തിൽ പ്രാദേശികമായ പദ്ധതികൾ തയ്യാറാക്കുന്നതിനുള്ള നിലപാടും സ്വീകരിക്കുന്നുണ്ട്. കേന്ദ്രാവിഷ്കൃത പദ്ധതികളും ജനക്ഷേമത്തെ മുൻനിർത്തി രൂപപ്പെടുത്തുന്ന ചില പദ്ധതികളും ഇവിടെ പ്രാവർത്തികമാക്കുന്നത് തദ്ദേശസ്വയംഭരണ സ്ഥാപനങ്ങൾ വഴിയാണ്. ആ നിലയിൽ നമുക്കതിനെ കാണാൻ സാധിക്കും.

ദൗർഭാഗ്യവശാൽ ഇത്തരം പ്രശ്നങ്ങളൊന്നും പരിഗണിക്കാതെ പ്രതിപക്ഷം നിരന്തരമായി ജനങ്ങളെ തെറ്റിദ്ധരിപ്പിക്കുന്ന നിലപാടാണ് സ്വീകരിക്കുന്നത്. നിയമസഭയെപ്പോലും അതിനുവേണ്ടി ഉപയോഗിക്കുന്ന ചില നീക്കങ്ങൾ നടന്നതായും കാണാൻ സാധിക്കും. എല്ലാ കുതന്ത്രങ്ങളെയും എൽ.ഡി.എഫ്. അതിജീവിക്കുമെന്നുള്ള കാര്യത്തിൽ തർക്കമില്ല. ജനങ്ങളെ വിശ്വാസത്തിലെടുത്താണ് ഇടതുപക്ഷ ജനാധിപത്യ മുന്നണി ഗവൺമെന്റ് മുന്നോട്ടുപോകുന്നത്. ദാരിദ്ര്യനിർമ്മാർജ്ജനത്തെ ലക്ഷ്യംവച്ചുകൊണ്ടുള്ള പദ്ധതിയും ഇന്ത്യയിലാദ്യമാണ്. അത്തരം പദ്ധതികൾ ഇവിടെ പ്രാവർത്തികമാക്കുന്നതിനുള്ള നിലപാടുകളും സ്വീകരിക്കുന്നുണ്ട്. കേരളത്തിൽ ഏകീകൃത തദ്ദേശസ്വയംഭരണ വകുപ്പ് യാഥാർത്ഥ്യമാക്കുന്നതിനുള്ള നടപടികളും സ്വീകരിച്ചുകഴിഞ്ഞിട്ടുണ്ട്. വാതിൽപ്പടി സേവനം എല്ലാ കുടുംബങ്ങൾക്കും ലഭ്യമാകത്തക്ക നിലയിലുള്ള പദ്ധതികളാണ് തയ്യാറാക്കിയിട്ടുള്ളത്. ജനകീയ ഹോട്ടലുകൾ ഇതിന്റെ ഭാഗമാണ്. ഇതെല്ലാം പരിഗണിച്ചുകൊണ്ടുള്ളൊരു സമീപനം നാം സ്വീകരിച്ച് മുന്നോട്ടുപോകേണ്ടതായിട്ടുണ്ട്.

കേരളത്തിന്റെ മദ്യനയം പല സന്ദർഭങ്ങളിലും ചർച്ച ചെയ്തിട്ടുള്ളതാണ്.

കേരളത്തിൽ എക്സൈസ് വകുപ്പ് മെച്ചപ്പെട്ട പ്രവർത്തനം തുടർന്നുകൊണ്ടിരിക്കുന്നുവെന്നുള്ളത് സന്തോഷകരമായ കാര്യമാണ്. ജനങ്ങളോടുള്ള ഉത്തരവാദിത്വനിർവ്വഹണത്തിന്റെ ഭാഗമായി ഇത്തരം നിലപാടുകൾ ഇവിടെ സ്വീകരിച്ചുകൊണ്ടിരിക്കുന്നുണ്ട്. ഈ നിലപാടുകൾ സ്വീകരിക്കുമ്പോഴും കേരളത്തിലെ പരമ്പരാഗത വ്യവസായമെന്ന നിലയിൽ പരിഗണിക്കപ്പെടുവരുന്ന കേരളത്തിന്റെ കള്ള വ്യവസായത്തിന്റെ പ്രതിസന്ധിക്ക് പരിഹാരമുണ്ടാക്കാൻ കഴിഞ്ഞിട്ടില്ല. ഈ പ്രയാസങ്ങൾ ഇവിടെ തുടരുകയാണ്. കഴിഞ്ഞ ഗവൺമെന്റ് ഈ പ്രശ്നങ്ങളെയെല്ലാം വിശകലനം ചെയ്ത് സഭ ഒന്നാകെ പരിശോധിച്ച് toddy board രൂപീകരിക്കുന്നതിനുള്ള നിയമനിർമ്മാണം നടത്തുകയുണ്ടായി. എന്നാൽ toddy board രൂപീകരിച്ചെങ്കിലും ബോർഡ് പ്രാവർത്തികമായിട്ടില്ല, ബോർഡ് ലക്ഷ്യം വരുന്ന പദ്ധതികൾ ഏറ്റെടുത്ത് മുമ്പോട്ടുപോകാനും കഴിഞ്ഞിട്ടില്ല. കള്ള കേടുകൂടാതെ സൂക്ഷിക്കുക; അത്യുല്പാദനശേഷിയുള്ള തെങ്ങും പനയും വച്ചുപിടിപ്പിക്കുക; ഷാപ്പുകൾ നടത്തുന്നതിന് സ്ഥിരം കെട്ടിടങ്ങൾ നിർമ്മിക്കുക; ആവശ്യാനുസരണം ഷാപ്പുകൾ ഏറ്റെടുത്ത് നടത്തുക; വിനോദ സഞ്ചാര മേഖലയിൽ ആധുനിക ഷാപ്പുകൾ ആരംഭിക്കുക;

ഈ മേഖലയിൽ കടന്നുവരുന്ന പുതിയ തൊഴിലാളികൾക്ക് ആവശ്യമായത്ര പരിശീലനം നൽകുക; വിജ്ഞാനകേന്ദ്രങ്ങൾ സ്ഥാപിക്കുക; ഇതെല്ലാം toddy board രൂപീകരണവുമായി ബന്ധപ്പെട്ട് മുന്നോട്ടുവെച്ചിട്ടുള്ള പ്രശ്നങ്ങളാണ്. ഇത് നടപ്പിൽ വരുത്തുന്നതിനുള്ള നിലപാടാണ് ഇവിടെ സ്വീകരിക്കേണ്ടത്. തീർച്ചയായും ഗവൺമെന്റ് വളരെ ഗൗരവത്തിൽ ഈ പ്രശ്നമെടുത്ത് പ്രാവർത്തികമാക്കുന്നതിനുള്ള നിലപാട് സ്വീകരിക്കുമെന്നാണ് കണക്കാക്കുന്നത്.

എക്സൈസ് വകുപ്പിന്റെ പൊതു പ്രവർത്തനങ്ങളെടുക്കുമ്പോൾ മതിയായ ഫണ്ട് ഈ വകുപ്പിന്റെ പരിഷ്കരണത്തിനും വകുപ്പ് ശക്തിപ്പെടുത്തുന്നതിനും ബഡ്ജറ്റിന്റെ ഭാഗമായി അനുവദിച്ചുകാണുന്നില്ല. ഇപ്പോൾ ലഹരിവർജ്ജനത്തിനുവേണ്ടി വളരെ ഫലപ്രദമായി പ്രവർത്തിക്കുന്ന ഒരു സംവിധാനമാണ് (ബോധവൽക്കരണത്തിനുവേണ്ടി നടത്തുന്ന സംവിധാനമാണ്) 'വിമുക്തി'. വിമുക്തിയുടെ പ്രവർത്തനങ്ങൾ മുന്നോട്ടുകൊണ്ടുപോകുന്നതിന് 8 കോടി രൂപയാണ് ബഡ്ജറ്റിൽ അവതരിപ്പിച്ചത്. ബോധവൽക്കരണം അതിന്റെ ലക്ഷ്യത്തിലെത്തുന്നതിന് സഹായിക്കണമെന്നുണ്ടെങ്കിൽ ഈ തുക വലിയ തോതിൽ വർദ്ധിപ്പിച്ചു



മതിയാകൂ. വിമുക്തി ആരോഗ്യമേഖലയുടെ പരിരക്ഷയ്ക്കുകൂടി ആവശ്യമാണ്. ഇതെല്ലാം പരിഗണിച്ചുകൊണ്ട് ആവശ്യമായ തുക അനുവദിക്കേണ്ടതുണ്ട്. എക്സൈസ് വകുപ്പിന്റെ ശാക്തീകരണത്തിനുവേണ്ടി കൂടുതൽ തുക ഉപയോഗിച്ചുകഴിഞ്ഞാൽ ഒരിക്കലും അത് നഷ്ടമാകില്ലെന്ന് മാത്രമല്ല, കൂടുതൽ വരുമാനം എക്സൈസ് വകുപ്പുവഴി സമാഹരിക്കുന്നതിനുള്ള നിലയിലേയ്ക്ക് കൊണ്ടുപോകാൻ കഴിയും. ഇപ്പോൾ കേസുകളുടെ എണ്ണത്തിൽ വന്നിട്ടുള്ള വർദ്ധനവ് പരിശോധിച്ചാൽ എക്സൈസ് വകുപ്പിന് എത്രത്തോളം നീതിപൂർവ്വമായി പ്രവർത്തിക്കാൻ കഴിയുമെന്നുള്ളത് ചൂണ്ടിക്കാണിക്കുന്നതാണ്. ഇന്ന് പത്രങ്ങളിലെല്ലാം വരുന്ന ഒരു വാർത്ത, ഔട്ട്ലെറ്റുകളിലും ബാറുകളിലും ആവശ്യമായിട്ടുള്ള മദ്യം ലഭിക്കുന്നില്ലെന്നാണ്. ഇവിടെ കഴിഞ്ഞ ബഡ്ജറ്റിന്റെ ഭാഗമായി ഒരു പ്രശ്നം ചൂണ്ടിക്കാണിച്ചിട്ടുണ്ട്. കാർഷികോല്പന്നങ്ങളും പഴവർഗ്ഗങ്ങളും ഉപയോഗപ്പെടുത്തിക്കൊണ്ട് ലഹരിക്കുറഞ്ഞ മദ്യം നിർമ്മിക്കാനാവശ്യമായ പദ്ധതികളുമായി മുന്നോട്ടുപോകുമെന്ന് ഗവൺമെന്റ് പ്രഖ്യാപിച്ചിട്ടുണ്ട്. ഇത് പ്രാവർത്തികമാക്കി ഇത്തരം കുറവുകൾ പരിഹരിക്കുന്നതിനാവശ്യമായ നിലപാടുകൾ സ്വീകരിച്ച് നമുക്ക് മുന്നോട്ടുപോകാൻ സാധിക്കണം. ഇവിടെ

ഗവൺമെന്റ് മുമ്പോട്ടുവെച്ചിട്ടുള്ള, കൃഷിക്കാർക്കിടയിൽ സംരക്ഷണം നൽകുന്ന പദ്ധതി പ്രാവർത്തികമാക്കുന്നതിനുള്ള നിലപാട് സ്വീകരിക്കണം. ലഹരിവർജ്ജനത്തെ ലക്ഷ്യം വെച്ചുകൊണ്ടുള്ള ബോധവൽക്കരണ പ്രവർത്തനം കൂടുതൽ വിപുലപ്പെടുത്തുന്നതിനാവശ്യമായ നിലപാടുകൾ ഇതിന്റെ ഭാഗമായി സ്വീകരിക്കണം.

പതിനാല് ജില്ലകളിൽ ഡി-അഡിക്ഷൻ കേന്ദ്രങ്ങൾ

പ്രവർത്തിക്കുന്നുണ്ട്. ഇത് കൂടുതൽ വിപുലപ്പെടുത്തുകയെന്നുള്ളത് ഗവൺമെന്റ് മുമ്പോട്ടുവെച്ചിട്ടുള്ള ആവശ്യമാണ്. ഈ പതിനാല് ജില്ലകളിലുംകൂടി 71250 പേരെ ചികിത്സിച്ചിട്ടുണ്ട്. ഇത് വളരെ ഫലപ്രദമായി മുമ്പോട്ടുകൊണ്ടുപോകാനും ജനങ്ങളെ പൂർണ്ണമായി ലഹരിയുടെ ഉപയോഗത്തിൽനിന്നും മോചിപ്പിക്കുന്നതിനാവശ്യമായ നടപടികളുമായി മുമ്പോട്ടുപോകാൻ നമുക്ക് സാധിക്കണം. എക്സൈസിലുള്ള റിക്രൂട്ട്മെന്റ് നടക്കുമ്പോൾ പട്ടികജാതി/ പട്ടികവർഗ്ഗം, സ്ത്രീകൾ എന്നീ വിഭാഗത്തിന് മുൻഗണന നൽകുന്ന നിലപാട് ഗവൺമെന്റിനടുക്കേണ്ടതുണ്ട്. പട്ടികവർഗ്ഗമേഖലയിൽ 100 പേരെ നിയമിക്കുന്നതിനുവേണ്ടിയുള്ള ഒരു പ്രഖ്യാപനം ഈ സഭയിൽതന്നെ നടത്തിയിട്ടുള്ളത് പ്രാവർത്തികമാക്കി

മുമ്പോട്ടുപോകുന്നതിനാവശ്യമായ നിലപാട് സ്വീകരിക്കണം. കള്ളിയിൽനിന്നും മൂല്യവർദ്ധിതഉല്പന്നങ്ങൾ ഉല്പാദിപ്പിച്ച് അതിന്റെ സാധ്യതകൾ ഉപയോഗിക്കുന്നതിനാവശ്യമായ നിലപാട് സ്വീകരിക്കണമെന്ന് അഭ്യർത്ഥിച്ചുകൊണ്ട് ഈ ഗവൺമെന്റിന്റെ ധനാഭ്യർത്ഥനകളെ ഞാൻ ഒരിക്കൽകൂടി പിന്തുണയ്ക്കുന്നു.

ഡോ. മാത്യു കുഴൽനാടൻ: സർ, ഞാൻ ഈ ധനാഭ്യർത്ഥനകളെ എതിർക്കുകയാണ്. എനിക്ക് തൊട്ടുമുമ്പ് പ്രസംഗിച്ച ബഹുമാന്യനായ മുതിർന്ന അംഗം ടി. പി. രാമകൃഷ്ണൻ നിർത്തിയിടത്തുനിന്നും ഞാൻ തുടങ്ങാൻ ആഗ്രഹിക്കുകയാണ്. എക്സൈസ് ഡിപ്പാർട്ടുമെന്റ് എന്തു പറഞ്ഞാലും നമ്മുടെ സർക്കാരിനെ സംബന്ധിച്ച് എല്ലാ നിലയ്ക്കും വളരെ പ്രധാനപ്പെട്ട ഡിപ്പാർട്ടുമെന്റാണ്. മറ്റൊന്നുംകൊണ്ടല്ല, നമ്മുടെ ബഡ്ജറ്റ് പരിശോധിച്ചാൽ വരുമാനത്തിൽ ഈ സംസ്ഥാനത്തിന്റെ ഓൺടാക്സ് റവന്യൂവിൽ മൂന്നാമത്തെ ഏറ്റവും വലിയ കോൺട്രിബ്യൂഷൻ നൽകുന്ന വകുപ്പാണ് എക്സൈസ് വകുപ്പ്. അദ്ദേഹം ഇവിടെ സൂചിപ്പിച്ച മറ്റൊരു കാര്യം, ഞാൻ അവിടെനിന്നാണ് തുടങ്ങാൻ ആഗ്രഹിക്കുന്നത്. ഞാൻ ആഗ്രഹിക്കുന്നത് അങ്ങ് മുൻ എക്സൈസ് മന്ത്രിയെന്ന നിലയിൽ

കേരളത്തിലെ ജനങ്ങളോട് ചില യാഥാർത്ഥ്യങ്ങൾ സത്യസന്ധമായി പറയാൻ തയ്യാറാകണമെന്നാണ് എന്റെ വിനീതമായ അഭ്യർത്ഥന. ഇത്രയും കാലം ഇല്ലാത്തതുപോലെ, ഇത്രയും കാലം നമ്മൾ കേട്ടുകേൾവിയില്ലാത്തതുപോലെ കേരളത്തിൽ അതിവ്യാപകമായി മയക്കുമരുന്ന് വിൽപ്പനയും, ഉപയോഗവും നടക്കുന്നുവെന്നത് ഒരു യാഥാർത്ഥ്യമാണ്. അതിൽ ഏറ്റവും വേദനാജനകമായ സംഗതിയെന്ന് പറയുന്നത്... ഏറ്റവും കൂടുതൽ വിറ്റഴിക്കപ്പെടുന്നതും, ഏറ്റവും കൂടുതൽ ചൂഷണം ചെയ്യപ്പെടുന്നതും നമ്മുടെ വിദ്യാർത്ഥികളാണെന്നതാണ് ഒരു യാഥാർത്ഥ്യം. ശരിയാണ്. വിമുക്തിയെന്ന് പറയുന്ന ഒരു പ്രോജക്ട് എക്സൈസ് വകുപ്പ് റൺ ചെയ്യുന്നുണ്ട്. മയക്കുമരുന്ന് ഉപയോഗത്തിന്റെ ദോഷങ്ങളെക്കുറിച്ച് ഞാൻ കൂടുതൽ വിശദീകരിക്കേണ്ട കാര്യമില്ല. നമ്മുടെ പുതിയ തലമുറയെ അമർച്ച ചെയ്തുകൊണ്ടുപോകുന്ന കാഴ്ച നമ്മൾ നിസ്സഹായരായി നോക്കി നിൽക്കുകയാണ്. ഒരുപക്ഷെ രാജ്യത്ത് ഏറ്റവും കൂടുതൽ സൈന്യത്തിലേക്ക് കോൺട്രിബ്യൂട്ട് ചെയ്തിരുന്ന സംസ്ഥാനമാണ് പഞ്ചാബ്. ഇന്ന് പഞ്ചാബ് സംസ്ഥാനത്തിന്റെ ഏറ്റവും വലിയ വെല്ലുവിളിയെന്ന് പറയുന്നത് അവിടത്തെ ശരാശരി ചെറുപ്പക്കാർക്ക് ആരോഗ്യമില്ലായ്മയാണ്. അവർ

മദ്യത്തിന്റെയും മയക്കുമരുന്നിന്റെയും പിടിയിൽ അമർന്നുപോയതുകൊണ്ടാണ്. ഇതുതന്നെയാണ് വടക്കുകിഴക്കൻ സംസ്ഥാനങ്ങളിലും നമ്മൾ കണ്ട കാഴ്ച. ഞാൻ അടിവരയിട്ട് പറയാൻ ആഗ്രഹിക്കുന്നു, ഒരുപക്ഷെ പഞ്ചാബ് കഴിഞ്ഞാൽ ഇന്ന് ഇന്ത്യാരാജ്യത്ത് ഏറ്റവും കൂടുതൽ മയക്കുമരുന്നിന്റെ വ്യാപനം നടത്തുന്ന സംസ്ഥാനങ്ങളിലൊന്നായി കേരളം മാറിയിരിക്കുന്നുവെന്നത് അങ്ങേയറ്റം ഗൗരവമുള്ള വിഷയമാണ്. ഇവിടെ മാതാപിതാക്കളടക്കം, അധ്യാപകരുടക്കം നിരവധി തവണ ഉയർത്തിയിട്ടും സർക്കാർ വേണ്ടത്ര ഗൗരവം ഈ വിഷയത്തിൽ കാണുന്നില്ലെന്നാണ് എനിക്ക് മനസ്സിലാക്കാൻ കഴിഞ്ഞത്. ഇതിനോട് ചേർത്ത് വായിക്കേണ്ട ഒന്നുരണ്ട് കാര്യങ്ങളുണ്ട്, നമ്മുടെ സംസ്ഥാനത്തെ എങ്ങനെ രൂപപ്പെടുത്താനാണ് നിങ്ങൾ ആഗ്രഹിക്കുന്നതെന്നൊരു ചോദ്യം കൂടിയുണ്ട്. നമ്മുടെ യുവജനതയെ, അല്ലെങ്കിൽ വിദ്യാർത്ഥികളെ, യുവാക്കളെ ഏതു വഴിക്കാണ്..... നമ്മൾ എല്ലായിടത്തും റെസ്ട്രിക്ഷൻ മാത്രം പറഞ്ഞുകൊണ്ട്, അല്ലെങ്കിൽ അവരെ അടക്കിയിരുത്താൻ നോക്കിക്കൊണ്ടുമാത്രം നമുക്ക് മുന്നോട്ട് പോകാൻ കഴിയുകയില്ല. എനിക്ക് വലിയ അനുഭവമുള്ള ഒരു കാര്യം,

വിദ്യാർത്ഥികളുമായി അടുത്ത് പെരുമാറുമ്പോൾ അറിയാൻ കഴിയുന്നത്, അവരുടെ എനർജി വളരെ കൂടുതലാണ്. അവരെ എൻഗേജ് ചെയ്യാൻ കഴിയുന്ന രീതിയിൽ നമ്മൾ സൗകര്യങ്ങൾ ഏർപ്പെടുത്തണം. പഴയകാലത്ത് രാഷ്ട്രീയമടക്കമുള്ള വലിയൊരു മേഖല അവരുടെ എനർജി അനലൈസ് ചെയ്യാൻ ഉണ്ടായിരുന്നു. ഇന്നത്തെ കുട്ടികളുടെ എക്സ്ട്രാകുറിക്യൂലർ ആക്ടിവിറ്റിസെന്റ് പറയുമ്പോൾ.... പണ്ട് ഒരു അവരുടെ മേജർ ആക്ടിവിറ്റിയെന്ന് പറയുന്നത് രാഷ്ട്രീയമായിരുന്നെങ്കിൽ ഇന്ന് അങ്ങനെയല്ല. അവർ എവിടെയാണ് എൻഗേജ് ആകുന്നത്? അവർ എൻഗേജ് ആകണമെങ്കിൽ, ഒന്നുകിൽ നമുക്ക് സ്റ്റോർട്സ് കൾച്ചർ വേണം, അല്ലെങ്കിൽ യുവാക്കൾക്കുവേണ്ടി കൾച്ചറൽ ആക്ടിവിറ്റികളുള്ള സ്കോപ്പ് വേണം. ഇപ്പോൾ നമ്മൾ കുട്ടികളിൽ കാണുന്നതെന്താണ്? ഒന്നുകിൽ അവർ വാഹനം മോഡിഫൈ ചെയ്തുകൊണ്ടുവരും, അപ്പോൾത്തന്നെ അവരുടെ വാഹനം പിടിച്ച് ഫൈൻ അടച്ച്, അവരുടെ വാഹനം പിടിച്ച് കരയ്ക്ക് കയറ്റിവിടും. അവരുടെ എനർജി അനലൈസ് ചെയ്യാൻ കഴിയുന്ന പുതിയ അവന്യൂസ് നമുക്ക് തുറന്നുകൊടുക്കാൻ പറ്റുന്നില്ല. അതുകൊണ്ടാണ് അവർ പലപ്പോഴും മറ്റ് മേഖലകളിലേക്ക് കടന്നുപോകുന്നത്. മദ്യത്തിന്റെയും, മയക്കുമരുന്നിന്റെയും

ഉപയോഗത്തിന്റെയൊക്കെ പിന്നിൽപോകുന്ന ചെറുപ്പക്കാരുടെ എനർജി കറക്ടായിട്ട് നമുക്ക് അനലൈസ് ചെയ്യാൻ പറ്റുന്ന ഒരു അന്തരീക്ഷം സംസ്ഥാനത്ത് ഉണ്ടാക്കാൻ കഴിയുന്നില്ലെന്നൊരു യാഥാർത്ഥ്യമുണ്ട്. ഞാൻ ഈ ധനാഭ്യർത്ഥനകളെക്കുറിച്ച് സംസാരിക്കുമ്പോൾ ചോദിക്കാൻ ആഗ്രഹിക്കുന്നൊരു കാര്യം, കേരള സംസ്ഥാനത്തിന്റെ സമ്പദ്ഘടന നിങ്ങൾ പരിശോധിച്ചാൽ സർക്കാർ എന്ന നിലയിൽ നിങ്ങൾ പറയാൻ ആഗ്രഹിക്കണം, നമ്മൾ ഏത് സമ്പദ്ഘടനയാണ് വിഭാവനം ചെയ്യുന്നതെന്ന്? നമ്മൾ ഒരു അഗ്രേറിയൻ ഇക്കോണമിയാണോ? നമ്മൾ അഗ്രേറിയൻ ഇക്കോണമിയല്ല. നമ്മൾ ഒരു ഇൻഡസ്ട്രിയൽ ഇക്കോണമിയാണോ, നമ്മൾ ഇൻഡസ്ട്രിയൽ ഇക്കോണമിയല്ല. അതല്ല നമ്മൾ സർവ്വീസ് ഇക്കോണമിയാണോ, നമ്മൾ സർവ്വീസ് ഇക്കോണമിയല്ല. ഇപ്പോൾ ആവർത്തിച്ച് ആവർത്തിച്ച് പറഞ്ഞുകേൾക്കുന്നത്, നമ്മൾ നോളജ് ഇക്കോണമിയിലേക്ക് മൂവ് ചെയ്യുന്നുവെന്നാണ്. നോളജ് ഇക്കോണമിയിലേക്ക് മൂവ് ചെയ്യാനുള്ള സാധ്യതകളും മറ്റെല്ലാ സാധ്യതകളും കേരളത്തിൽ ഉണ്ടായിരുന്നെങ്കിലും ഇവ നാം ഉപയോഗപ്പെടുത്തിയിട്ടില്ലെന്നുള്ളതാണ് യാഥാർത്ഥ്യം. നോളജ്

ഇക്കോണമിയിലേക്ക് നമ്മൾ ട്രാവൽ ചെയ്യാൻ ആഗ്രഹിക്കുന്നുവെങ്കിൽ അതിന് അടിസ്ഥാനപരമായിട്ട് വേണ്ട കാര്യങ്ങളുണ്ട്. ഇവിടെ മന്ത്രിമാർ ആരും ഇല്ല, ആകെയുള്ളത് ബഹുമാന്യരായ ഉന്നതവിദ്യാഭ്യാസ വകുപ്പുമന്ത്രി, മൃഗസംരക്ഷണ വകുപ്പുമന്ത്രി, എക്സൈസ് വകുപ്പുമന്ത്രി, തുറമുഖ വകുപ്പുമന്ത്രിയും ഉണ്ട്. നോളജ് ഇക്കോണമിയിലേക്ക് നമ്മൾ ട്രാവൽ ചെയ്യാൻ ആഗ്രഹിക്കുന്നുവെങ്കിൽ ഫസ്റ്റ് നമ്മൾ ഫോക്കസ്സ് ചെയ്യേണ്ടത് എവിടെയാണ്? നമ്മൾ ഉന്നതവിദ്യാഭ്യാസ മേഖലയെ ഫോക്കസ്സ് ചെയ്യണമായിരുന്നു. നമ്മുടെ ഹ്യൂമൻ ഡെവലപ്മെന്റ് അല്ലെങ്കിൽ ആ ഒരു ക്വാളിറ്റി വർദ്ധിപ്പിക്കേണ്ടതാണ്. ഇന്ന് നമ്മുടെ കുട്ടികൾ മുഴുവൻ വിദേശത്തേക്ക് ഡ്രെയിൻ ചെയ്തുകൊണ്ടിരിക്കുകയാണ്. പ്ലസ് ടു കഴിഞ്ഞാൽ എല്ലാ കുട്ടികളും ആദ്യം നോക്കുന്നത് വിദേശത്ത് ഏതു കോഴ്സിന് ചേരാം എന്നതാണ്, എന്തുകൊണ്ടാണ്? ഇവിടത്തെ വിദ്യാഭ്യാസനിലവാരം തകർന്ന് തരിപ്പണമായി, ഇവിടെനിന്ന് പഠിച്ച് ഒരു സർട്ടിഫിക്കറ്റ് വാങ്ങിയാൽ ഒരു ജോലികിട്ടുമെന്ന വിശ്വാസം അവർക്കില്ല. അവർ മറ്റ് യൂണിവേഴ്സിറ്റികളിൽ പോകുന്നു, അതിന്റെയൊരു ഇക്കണോമിക് ഇംപ്ലിക്കേഷനാണ്. ഒന്നും രണ്ടും രൂപയല്ല, ലക്ഷങ്ങളും ദശലക്ഷങ്ങളുമാണ്. അതായത് 12 ലക്ഷം രൂപ, 18



ലക്ഷം രൂപ, 30 ലക്ഷം രൂപ എന്നിങ്ങനെ കേരളത്തിൽ നിന്നും ഡോളറാക്കി മാറ്റി വിദേശത്തേക്ക് കൊണ്ടുപോയാണ് അവർ പഠനം നടത്തുന്നത്. നമ്മൾ നോളജ് ഇക്കോണമിയിലേക്ക് മൂവ് ചെയ്യാൻ ആഗ്രഹിക്കുന്നു. എത്രയോ സാധ്യതകൾ, നമ്മുടെ യൂണിവേഴ്സിറ്റികൾ അടിക്കടി റാങ്കിംഗിൽ താഴേക്ക് പോയിക്കൊണ്ടിരിക്കുകയാണ്. ഏറ്റവും അവസാനമായി നമ്മുടെ അഗ്രിക്കൾച്ചർ യൂണിവേഴ്സിറ്റിയുടെ റാങ്കിംഗ് കുത്തനെ താഴേക്ക് ഇടിഞ്ഞത് കണ്ടു. അഗ്രേറിയൻ ഇക്കോണമി നമ്മൾ തള്ളിക്കളയേണ്ടതല്ല, അതിന് നമുക്ക് വിൽപവർ വേണം. ഇവിടെ ബഹുമാന്യനായ ധനകാര്യവകുപ്പുമന്ത്രിയുടെ ആദ്യത്തെ ബഡ്ജറ്റ് സ്പീച്ച് ഞാൻ ഇന്നും ഓർമ്മിക്കുന്നു. Path Breaking Reforms അദ്ദേഹം കൊണ്ടുവരുമെന്നാണ് ഞാൻ കരുതിയത്. അഗ്രേറിയൻ റിഫോംസ് ഉണ്ടായിരുന്നുവെങ്കിൽ ഇവിടെ അഗ്രിക്കൾച്ചർ ഇക്കോണമി മൂവ് ചെയ്യാൻ പറ്റുമായിരുന്നു. അതൊന്നും ഇതുവരെ കണ്ടില്ല. അതുമാത്രമല്ല മൃഗസംരക്ഷണം, മത്സ്യസമ്പത്ത് അടക്കമുള്ള കാര്യങ്ങളാണെങ്കിൽ പോലും കേരളത്തിന് വലിയ സാധ്യതകൾ ഉണ്ടായിരുന്നു. ഈ ബഡ്ജറ്റിലോ, പ്ലാനിംഗിലോ നിങ്ങളുടെ ഫോക്കസ്സ് എവിടെയാണ്? അദ്ദേഹം പറഞ്ഞ ഒരു

പോയിന്റുകൂടി ഞാൻ പറയാൻ ആഗ്രഹിക്കുന്നു. കേന്ദ്ര സർക്കാരിന്റെ സമീപനം ഒരിക്കലും നമുക്ക് അംഗീകരിക്കാൻ കഴിയുകയില്ല. കാരണം അത് ഫെഡറൽ കൺസെപ്റ്റിനെ ദുർബലപ്പെടുത്തുന്ന രീതിയിൽ ഓരോ മേഖലയിലേയ്ക്കും കടന്നുകയറുന്ന ഒരു സമീപനമാണുണ്ടാകുന്നത്. യഥാർത്ഥത്തിൽ ഇന്ത്യയിലെ ഫെഡറൽ സംവിധാനം ഡിഫൈൻ ചെയ്യുമ്പോൾ കേന്ദ്രം പ്രതിരോധം, വ്യോമയാനം, ടെലികമ്മ്യൂണിക്കേഷൻ, ഷിപ്പിംഗ് ഇതുപോലുള്ള മർമ്മ പ്രധാനമായ മേഖലകൾ അവർ കൈവയ്ക്കുകയും ബാക്കി മുഴുവൻ സ്റ്റേറ്റ്സിലേയ്ക്ക് ഡിവോൾവ് ചെയ്യുകയെന്നുള്ളതായിരുന്നു കൺസെപ്റ്റ്. പക്ഷെ അതിനുപകരം കൺകറന്റ് ലിസ്റ്റാണെങ്കിലും അല്ലാത്തതാണെങ്കിലും നിയമനിർമ്മാണങ്ങളിലൂടെ സംസ്ഥാനത്തുനിന്ന് കേന്ദ്രം പിടിച്ചടക്കുകയാണ്. സമാനമായൊരു അപ്രോച്ച്, സംസ്ഥാനസർക്കാർ പഞ്ചായത്തുകളോട് കാണിക്കുന്നില്ലേ? പഞ്ചായത്തുകളുടെ പ്ലാനിംഗ് സ്പെസ് നിങ്ങൾ എത്രയോ ചുരുക്കി, എത്രയോ കുറച്ചു. പഞ്ചായത്തുകൾക്ക് തീരുമാനമെടുക്കാനുള്ള ഒരുപാട് കാര്യങ്ങൾ സംസ്ഥാന സർക്കാർ.... അന്ന് കേന്ദ്ര സർക്കാർ അടിച്ചേൽപ്പിക്കുന്ന നിബന്ധനകൾക്ക് സമാനമായ

നിലയിലല്ലേ ഈ സർക്കാർ പഞ്ചായത്തുകൾക്കുമേൽ അടിച്ചേൽപ്പിക്കുന്നത്. ആ കാര്യത്തിൽ രാഷ്ട്രീയ വ്യത്യാസമില്ല, ഇതിലൊക്കെ പറയുന്നതിൽ ആത്മാർത്ഥതയുണ്ടെങ്കിൽ നിങ്ങളുടെ നയങ്ങളിൽ അത് പ്രതിഫലിക്കണം. പ്രസംഗിക്കാൻ വേണ്ടി മാത്രമായി നമ്മൾ കാര്യങ്ങൾ പറയരുത്. നിങ്ങൾ മന്ത്രിമാർ മറുപടി പറയുമ്പോൾ ഈ സർക്കാരിന്റെ ഒരു സോളിഡ് പോളിസിയെക്കിലും പറയണമെന്ന് പറഞ്ഞുകൊണ്ട്, അത് പ്രതീക്ഷിച്ചുകൊണ്ട് ഞാൻ ഈ ധനാഭ്യർത്ഥനകളെ ഒരിക്കൽകൂടി എതിർത്തുകൊണ്ട് അവസാനിപ്പിക്കുന്നു.

ശ്രീ. ഇ. കെ. വിജയൻ: സർ, ഈ ധനാഭ്യർത്ഥനകളെ ഞാൻ പിന്തുണയ്ക്കുന്നു. നമ്മുടെ സംസ്ഥാന ബഡ്ജറ്റിന്റെ 35 ശതമാനം ജനകീയാസൂത്രണ പ്രക്രിയയിലൂടെ തദ്ദേശസ്വയംഭരണ സ്ഥാപനങ്ങൾക്കായി മാറ്റിവെച്ചിട്ടുണ്ട്. തദ്ദേശസ്വയംഭരണ സ്ഥാപനങ്ങൾ ശാക്തീകരിക്കാനുള്ള സംസ്ഥാനത്തിന്റെ കാഴ്ചപ്പാടിന്റെ ഭാഗമായി ഘട്ടംഘട്ടമായി അധികാര കൈമാറ്റങ്ങളും നടന്നുകൊണ്ടിരിക്കുകയാണ്. ഈ സർക്കാർ അധികാരത്തിൽ വന്നതിനുശേഷം കൂടുതൽ ജനപക്ഷമാകാനുള്ള ശ്രമങ്ങളാണ് നടത്തിക്കൊണ്ടിരിക്കുന്നത്; അതുതന്നെ ത്രിതല പഞ്ചായത്ത്

സംവിധാനങ്ങളെ വിശ്വാസത്തിലെടുത്തുകൊണ്ടാണ്. കേരളത്തിൽ ദുരന്തങ്ങൾ ഉണ്ടായ സാഹചര്യങ്ങളിൽ പ്രത്യേകിച്ച്, പ്രകൃതി ദുരന്തമായ പ്രളയം, കോവിഡ് മഹാമാരി എന്നിവ വന്നപ്പോൾ ഗവൺമെന്റ് ഇടപെട്ടത്. കേരളത്തിന്റെ മുഖ്യമന്ത്രി പഞ്ചായത്ത് ഭരണ സാരഥികളെ വിളിച്ചുചേർത്ത് ജനപങ്കാളിത്തം ഉറപ്പുവരുത്തി ഈ പ്രശ്നത്തിൽ നിന്ന് അതിജീവിക്കാൻ നമുക്ക് കഴിയണമെന്ന് പറഞ്ഞുകൊണ്ടുള്ള പ്രവർത്തനങ്ങൾക്കാണ് തുടക്കം കുറിച്ചത്. അതിന്റെ ഭാഗമായാണ് ആ പ്രശ്നങ്ങളെ അതിജീവിക്കാൻ കഴിഞ്ഞത്. കേന്ദ്ര ഗവൺമെന്റിന്റെ എല്ലാ എതിർപ്പുകളെയും അവഗണിച്ച്, സ്വയം പര്യാപ്തതയോടെ അത്തരം പ്രശ്നങ്ങളെ അതിജീവിച്ചുകൊണ്ട് പോകാൻ കഴിഞ്ഞത് ത്രിതല പഞ്ചായത്ത് സംവിധാനങ്ങളുടെ ശാക്തീകരണത്തിന്റെ ഭാഗമായാണ്. അങ്ങനെ ജനകീയ പങ്കാളിത്തത്തോടെയാണ് ഈ സാഹചര്യങ്ങളെ നേരിട്ടത്. അതിൽ ഏറ്റവും പ്രധാനപ്പെട്ട സംഗതി വകുപ്പുകളുടെ ഏകീകരണമാണ്. കഴിഞ്ഞ തെരഞ്ഞെടുപ്പിന്റെ വേളയിൽ തെരഞ്ഞെടുപ്പ് മാനിഫെസ്റ്റോയിൽ എൽ.ഡി.എഫ്. പ്രഖ്യാപിച്ച ആ നയം നടപ്പിലാക്കി. ഒരു വലിയ മുന്നേറ്റം ഇതിന്റെ ഭാഗമായി നമ്മുടെ ലോക്കൽ ബോഡികൾക്ക് ഉണ്ടാകുന്ന

സാഹചര്യമാണ് ഉണ്ടായിട്ടുള്ളത്. അതിൽ എടുത്ത് പറയാവുന്ന സാഹചര്യം പലപ്പോഴും എല്ലാവരും മറന്നുപോകുകയാണ്. ഇന്ത്യയിൽ ആജോഹരി വരമാനമെന്ന് പറഞ്ഞ് കണക്കുപറയുമ്പോൾ അത് അദാനി മുതൽ ഇങ്ങോട്ട് ഏറ്റവും താഴെത്തട്ടിലെ പാവപ്പെട്ട അതിദരിദ്രന്മാരെ കണക്കാക്കിയാണ് പറയുന്നത്. ഈ ഗവൺമെന്റ് വന്ന് തദ്ദേശസ്വയംഭരണ വകുപ്പുമന്ത്രിയുടെ നേതൃത്വത്തിൽ അതിദരിദ്രരില്ലാത്ത കേരളം, അതിനായി അവരുടെ കണക്കെടുത്ത് അവരെ പൊതുധാരയിലേക്ക് കൊണ്ടുവരാനുള്ള പരിശ്രമമാണ് നടത്തിയത്, അതെടുത്ത് പറയേണ്ടതാണ്. അതാണ് എൽ.ഡി.എഫ്. 64006 കുടുംബങ്ങൾ, അതിൽ 12763 പട്ടികവിഭാഗക്കാർ, 3221 പട്ടികവർഗ്ഗക്കാർ, മറ്റ് 48222 പേർ എന്ന് കണ്ടെത്തിയിട്ടുണ്ട്. അങ്ങനെയൊരു മൈക്രോ പ്ലാൻ തയ്യാറാക്കി ഈ ജനവിഭാഗത്തെ പൊതുധാരയിലേക്ക് കൊണ്ടുവരാനുള്ള ശ്രമങ്ങളാണ് നടക്കുന്നത്. ഇത് നമ്മുടെ രാജ്യത്തിനുതന്നെ മാതൃകയാണ്. കോടാനുകോടി മനുഷ്യർ ഇന്ത്യയിൽ അതിദരിദ്രരായി ജീവിക്കുന്ന കാലയളവിലാണ് നമ്മുടെ കൊച്ചുസംസ്ഥാനം ഇങ്ങനെ ചെയ്യുന്നത്. കേരളത്തിലെ ഏറ്റവും പാവപ്പെട്ട മനുഷ്യർ നമ്മുടെ സഹോദരങ്ങളാണെന്ന് കണ്ടുകൊണ്ടാണ് അവരെ

കണ്ടെത്തി മുമ്പോട്ടുകൊണ്ടുവരാനുള്ള ശ്രമം നടത്തിക്കൊണ്ടിരിക്കുന്നത്. ജനകീയാസൂത്രണ പ്രസ്ഥാനത്തിന്റെ രജതജൂബിലി ആഘോഷിക്കുന്നത് ഈ വർഷമാണ്, നമ്മളെല്ലാം ജനകീയാസൂത്രണ പ്രക്രിയയിൽ പങ്കാളികളായവരാണ്, ഞാൻ അതിന്റെ വിശദാംശങ്ങളിലേയ്ക്ക് പോകുന്നില്ല. എടുത്തുപറയേണ്ട മറ്റൊരു കാര്യം ലൈഫ് പദ്ധതിയാണ്. കേരളത്തിന് മാതൃകയായിരുന്ന പ്രശസ്തനായ കമ്മ്യൂണിസ്റ്റ് നേതാവ് സഖാവ് എം.എൻ (എം.എൻ. ഗോവിന്ദൻ നായർ) ഭവനനിർമ്മാണ വകുപ്പ് കൈകാര്യം ചെയ്തപ്പോഴാണ് 'ലക്ഷംവീട്' പദ്ധതി ആസൂത്രണം ചെയ്തത്, അതൊരു ജനകീയ പദ്ധതിയായിരുന്നു. അതിനുശേഷം സഖാവ് പിണറായി വിജയന്റെ നേതൃത്വത്തിലുള്ള കഴിഞ്ഞ എൽ.ഡി.എഫ്. ഗവൺമെന്റിന്റെ കാലത്താണ് ലൈഫ് പദ്ധതിക്ക് തുടക്കം കുറിച്ചത്. പ്രസ്തുത പദ്ധതിയിൽ ഉൾപ്പെടുത്തി 2,79,465 വീടുകൾ ഇതിനകം പൂർത്തീകരിച്ചുകഴിഞ്ഞു. പദ്ധതിയുടെ രണ്ട് ഘട്ടങ്ങൾ പൂർത്തീകരിക്കുകയും ഇപ്പോൾ മൂന്നാംഘട്ടത്തിലേയ്ക്ക് കടക്കുകയുമാണ്. ഇതിലെ ഗുണഭോക്താക്കളുടെ അവസാന കരട് ലിസ്റ്റ് പ്രസിദ്ധപ്പെടുത്തിക്കഴിയുകയും അവ പരിശോധനാ വിധേയമാക്കി വീടുനിർമ്മാണത്തിനുള്ള പ്രവർത്തനത്തിലേയ്ക്ക് നീങ്ങുകയുമാണ്. 9245.80

കോടി രൂപ ഇതിനകംതന്നെ വീടുനിർമ്മാണത്തിനായി  
ചെലവഴിച്ചുകഴിഞ്ഞു. നേരത്തെ നിർമ്മാണത്തിലിരുന്നതും  
പൂർത്തീകരിക്കാൻ കഴിയാത്തതുമായ വീടുകളാണ് ഒന്നാംഘട്ടത്തിൽ  
പൂർത്തീകരിച്ചത്, രണ്ടാംഘട്ടത്തിൽ സ്വന്തമായി സ്ഥലമുള്ളവർക്ക് വീട്  
നിർമ്മിച്ചുനൽകുന്ന പ്രവർത്തനവും ഇപ്പോൾ മൂന്നാംഘട്ടത്തിൽ വീടും  
സ്ഥലവും ഇല്ലാത്തവർക്ക് വീട് നിർമ്മിച്ചുനൽകുന്ന പദ്ധതിയുമാണ്  
ആവിഷ്കരിച്ചിരിക്കുന്നത്. ഈ വകുപ്പ് കൈക്കൊള്ളുന്ന നിലപാടുകൾ  
ആർക്കുവേണ്ടിയാണെന്ന് നാം പരിശോധിക്കണം. വിശപ്പുരഹിത കേരളം,  
ടേക്ക്-എ-ബ്രേക്ക് വയോജന ക്ലബ്ബ്, ശുചിത്വ കേരളം, തോടുകളുടെ  
ശുചീകരണം, ഒരു കോടി ഫലവൃക്ഷത്തെ നടൽ, ജൈവപച്ചക്കറി,  
ലോക്കൽ എംപ്ലോയ്മെന്റ് അഷ്വറൻസ് പ്രോഗ്രാം, പൊതുവിദ്യാഭ്യാസ  
സംരക്ഷണ യജ്ഞത്തിനായി ജനകീയ സഹകരണം  
ഉയർത്തിപ്പിടിച്ചുകൊണ്ടുള്ള പ്രവർത്തനങ്ങൾ തുടങ്ങിയ പദ്ധതികൾ  
നടപ്പിലാക്കി. സാമ്പ്യന ചികിത്സാ പരിപാലനത്തിന് പ്രത്യേക വിഭാഗങ്ങൾ  
(പ്രത്യേകിച്ച് പട്ടികജാതി - പട്ടികവർഗ്ഗം, വനിതകൾ, കുട്ടികൾ, വൃദ്ധർ  
തുടങ്ങിയവർക്ക്), ദുരന്തനിവാരണ പദ്ധതികൾ, സുഭിക്ഷകേരളം കമ്മ്യൂണിറ്റി

കിച്ചൻ തുടങ്ങിയ പദ്ധതികൾ കോവിഡ് മഹാമാരിയുടെ പ്രത്യേക സാഹചര്യത്തിൽ ഉയർന്നുവന്നതാണ്. 14-ാം പഞ്ചവത്സര പദ്ധതിയുടെ മാർഗ്ഗരേഖ ജനകീയമായി പുറത്തിറങ്ങിക്കഴിഞ്ഞു. അതോടൊപ്പം ഏറ്റവും പ്രാധാന്യം നൽകുന്നത് സ്ത്രീപക്ഷകേരളമെന്ന മുദ്രാവാക്യം ഏറ്റെടുത്ത് നടപ്പിലാക്കാനാണ്. കുടുംബശ്രീയുടെ നേതൃത്വത്തിൽ, സമൂഹത്തിലെ എല്ലാവിഭാഗം ജനങ്ങളുടെയും സഹകരണത്തോടെയാണ് സ്ത്രീപക്ഷ നവകേരളം യാർത്ഥ്യമാക്കുന്നത്. മഹാത്മാ ഗാന്ധി ദേശീയ ഗ്രാമീണ തൊഴിലുറപ്പ് പദ്ധതിയുടെ ഭാഗമായി 2021-22 സാമ്പത്തിക വർഷത്തിൽ കേന്ദ്രമന്ത്രാലയം അംഗീകരിച്ച 'ഒരു കോടി തൊഴിൽ ദിനം' എന്നതിൽ കേരളം ഒരു കോടി അൻപത്തിയാറ് ലക്ഷത്തിൽപ്പരം തൊഴിൽ ദിനം ലഭ്യമാക്കുകയെന്ന ലക്ഷ്യം കൈവരിച്ചിരിക്കുകയാണ്. 'സേവനം വാതിൽപ്പടിയിൽ' എന്ന പദ്ധതി 50 തദ്ദേശസ്വയംഭരണ സ്ഥാപനങ്ങളിൽ നടപ്പിലാക്കിക്കഴിഞ്ഞു. ഇതെല്ലാം ആർക്കുവേണ്ടിയാണ്? സാമൂഹ്യ സുരക്ഷാ പെൻഷൻ ലഭിക്കുന്നവർക്കും മുഖ്യമന്ത്രിയുടെ ദുരിതാശ്വാസ നിധിയിൽനിന്നും സഹായങ്ങൾ ലഭിക്കുന്നവർക്കും അടിയന്തരാവസ്ഥയിനുള്ള മരുന്നുകൾ, പാലിയേറ്റീവ് കെയർ, സർട്ടിഫിക്കറ്റ് വിതരണം ചെയ്യുന്ന സംവിധാനം



തുടങ്ങിയവയാണ് ഇതിലുള്ളത്. മദ്യവർജ്ജനത്തിലൂന്നിക്കൊണ്ട് ജനങ്ങളെ മുന്പോട്ടുകൊണ്ടുപോകാനുള്ള പ്രവർത്തനത്തിനാണ് എക്സൈസ് വകുപ്പ് ഊന്നൽ നൽകുന്നത്. ഇത് വലിയൊരു വിഷയമാണ്, ലഹരിമുക്ത കേരളമെന്ന മുദ്രാവാക്യം ഏറ്റെടുത്തുകൊണ്ട് മുന്നോട്ടുപോകുന്ന വകുപ്പിന് ഇതിനായി ഒട്ടേറെ പദ്ധതികളുണ്ട്. വിഷയങ്ങൾ അറിയിക്കാനും സൗജന്യ കൗൺസിലിംഗിനും ടോൾഫ്രീ നമ്പർ നിലവിലുണ്ട്. ഈ വകുപ്പിന്റെ എൻഫോഴ്സ്മെന്റ് വിഭാഗം വളരെയേറെ ശക്തിപ്പെടുത്തി മുന്പോട്ടുവരുന്നുണ്ട്. 'വിമുക്തി മിഷൻ' സംസ്ഥാനത്താകെ പ്രവർത്തനം വ്യാപിപ്പിച്ചുകഴിഞ്ഞു. കൂടാതെ 'ഉണർവ് ' എന്ന പദ്ധതി വിദ്യാലയങ്ങളിൽ ആരംഭിക്കുകയാണ്. ലഹരി ഉപയോഗം വളരെയേറെ ഗൗരവമേറിയ പ്രശ്നമാണ്. ഇതിനെതിരായ പ്രവർത്തനം നമ്മുടെ വീടുകളിൽനിന്നും തുടങ്ങാതെ ഈ പ്രശ്നത്തിന് ഒരു പരിഹാരമുണ്ടാകുമെന്ന് തോന്നുന്നില്ല. പൊതുവിദ്യാഭ്യാസ സംരക്ഷണ യജ്ഞത്തിന്റെ ഈ കാലയളവിൽ നമ്മുടെ കുട്ടികൾ നന്നായി പഠിക്കണമെന്ന് തീരുമാനിച്ചു എല്ലാ കുട്ടികൾക്കും കമ്പ്യൂട്ടർ/ ലാപ്ടോപ്പ്/ ഐഫോൺ എന്നിവ ലഭ്യമാക്കിയതിലൂടെ എല്ലാ കുട്ടികളുടെ കൈയിലും ഇത്തരം ഡിജിറ്റൽ ഉപകരണങ്ങളുണ്ട്. അതുകൊണ്ടുതന്നെ വാതിലടച്ച്

അവർ പഠിക്കുമ്പോൾ, പഠിക്കുന്ന രീതി എങ്ങനെയെന്ന് അന്വേഷിക്കാൻ അമ്മമാർക്ക് കഴിയുന്നില്ല. എപ്പോൾ നോക്കിയാലും കുട്ടികൾ ഇതിൽനോക്കി പഠിച്ചുകൊണ്ടിരിക്കുകയാണെന്ന ധാരണയാണുണ്ടാകുക. എന്നാൽ മയക്കുമരുന്നപയോഗത്തിൽപ്പെട്ട മക്കൾ നമ്മുടെ മുമ്പിലുണ്ട്, ഇന്നലെയും ഇതുമായി ബന്ധപ്പെട്ടുകൊണ്ട് ഒരു കൊലപാതകം നടന്നത് ഞെട്ടിപ്പിക്കുന്ന വാർത്തയാണ്. ലഹരി ഉപയോഗത്തിനിടെ വളരെ നല്ല സുഹൃത്തുക്കളായ രണ്ടുപേരിൽ ഒരാൾ മറ്റൊരാളെ കൊല്ലുകയും അതിന്റെ വേദനയിൽ മറ്റേയാൾ സ്വന്തം കഴുത്തറത്ത് മരിക്കുകയും ചെയ്തിരിക്കുകയാണ്. ഇങ്ങനെ എത്രയെത്ര സംഭവങ്ങൾ! ലോകത്തിന്റെ പലഭാഗത്തുനിന്നും ഇന്ത്യയിലേക്ക് മയക്കുമരുന്നുകൾ വന്നുകൊണ്ടിരിക്കുന്ന സാഹചര്യത്തിൽ അതിനെ ശക്തമായി നേരിടാനുള്ള ശ്രമം ഗവൺമെന്റിന്റെയും വകുപ്പിന്റെയും ഭാഗത്തുനിന്നുണ്ടാകുന്നുണ്ട്, പ്രസ്തുത ശ്രമം ഇനിയും കറച്ചുകൂടി ശക്തിപ്പെടുത്തേണ്ടതുണ്ട്. പഴയകാലത്തെ കളോ, പഴയകാലത്തെ മദ്യമോ അല്ല ഇന്നുള്ളത്. നമുക്കുപോലുമറിയാത്ത പുതിയ സാഹചര്യങ്ങളാണെന്നത് കണക്കിലെടുത്തുകൊണ്ട് വളരെ ഗൗരവത്തോടെതന്നെ പ്രവർത്തിക്കേണ്ടതാണ്. ഗവൺമെന്റിന്റെ പ്രവർത്തനങ്ങൾ ഒട്ടേറെ

പുരസ്കാരങ്ങൾ ലഭ്യമാകുന്നതരത്തിൽ മികവ് പുലർത്തിയ കാലയളവാണെങ്കിലും അതേക്കുറിച്ച് വിശദീകരിക്കാൻ സമയക്കുറവുള്ളതിനാൽ ശ്രമിക്കുന്നില്ല. അത്തരത്തിൽ ഏറെ പുരസ്കാരങ്ങൾ ലഭിച്ച സാഹചര്യമായിരുന്നുവെന്ന് സൂചിപ്പിച്ചുകൊണ്ട് ഈ ബില്ലിനെ എല്ലാ അർത്ഥത്തിലും പിന്തുണച്ചുകൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. പി. അബ്ദുൽ ഹമീദ്: സർ, ഞാൻ ഈ ധനാഭ്യർത്ഥനകളെ എതിർക്കുകയാണ്. ഇന്നലെ സഭയിൽ അവതരിപ്പിച്ച അടിയന്തര പ്രമേയത്തിലെ വിഷയം ഇന്ന് നാം ഇവിടെ ചർച്ചചെയ്യുന്ന തദ്ദേശസ്വയംഭരണ സ്ഥാപനങ്ങളുമായി ബന്ധപ്പെട്ട വിഷയംതന്നെയായിരുന്നു. പ്രമേയം അവതരിപ്പിച്ചുകൊണ്ട് അവതാരകനായ ശ്രീ. നജീബ് കാന്തപുരം തദ്ദേശസ്വയംഭരണ സ്ഥാപനങ്ങൾ അഭിമുഖീകരിക്കുന്ന വിവിധ വിഷയങ്ങൾ സഭയിൽ അവതരിപ്പിക്കുകയുണ്ടായി. ബഹുമാനപ്പെട്ട തദ്ദേശസ്വയംഭരണ വകുപ്പുമന്ത്രി മറുപടി പറഞ്ഞത് വിഷയസംബന്ധിയായ കാര്യങ്ങൾ സംബന്ധിച്ച് സ്പർശിക്കാതെയാണ്. തുടർന്ന് സംസാരിച്ച പ്രതിപക്ഷനേതാവ് കുറച്ചുകൂടി

വിഷയത്തിലേയ്ക്കിറങ്ങി വളരെ വ്യക്തതയോടെയും സമഗ്രമായും തദ്ദേശസ്വയംഭരണ സ്ഥാപനങ്ങൾ അഭിമുഖീകരിക്കുന്ന വിവിധ വിഷയങ്ങൾ സഭയിൽ അവതരിപ്പിക്കുകയും ചെയ്തു. ബഹുമാനപ്പെട്ട വകുപ്പുമന്ത്രിയുടെ പഞ്ചായത്തടക്കം ഉദാഹരിച്ചുകൊണ്ടാണ് പ്രതിപക്ഷനേതാവ് ഇവിടെ സംസാരിച്ചത്. ഇന്ന് അതിനുള്ള മറുപടി മന്ത്രിയിൽനിന്നും പ്രതീക്ഷിക്കുകയാണ്. ജനങ്ങളെ അഭിമുഖീകരിക്കാൻ കഴിയാത്ത അവസ്ഥയിലാണ് തദ്ദേശസ്വയംഭരണ സ്ഥാപനങ്ങൾ ഇന്നുള്ളത്. ഫണ്ടുകൾ വെട്ടിക്കുറച്ചതു കാരണം വികസന സെമിനാറിൽ പ്രഖ്യാപിച്ച പദ്ധതികൾ നടത്താൻ പറ്റാത്ത സ്ഥിതിവിശേഷമാണ് പുതിയ ഉത്തരവുപ്രകാരം ഉണ്ടായിരിക്കുന്നത്. ഗ്രാമസഭയിലും വർക്കിംഗ് ഗ്രൂപ്പിലുമൊക്കെ ചർച്ചചെയ്ത് അംഗീകരിച്ച് വികസന സെമിനാറിൽ പ്രഖ്യാപിച്ച പദ്ധതികൾ നടത്താൻ കഴിയാത്ത സാഹചര്യങ്ങൾ വരുമ്പോൾ ജനങ്ങളുടെ മുമ്പിൽ ജനപ്രതിനിധികൾ പരിഹാസ്യരാകുകയാണ്. പുതുക്കിയ നിബന്ധനമൂലം മലപ്പുറം ജില്ലാ പഞ്ചായത്തിൽ ഏകദേശം പത്ത് കോടി രൂപയുടെ കുറവുണ്ടായിട്ടുണ്ടെന്നാണ് അറിയാൻ സാധിച്ചത്. എന്റെ നിയോജകമണ്ഡലത്തിലെ മൂന്നിയൂർ, പെരുവള്ളൂർ, പള്ളിക്കൽ,

തേഞ്ഞിപ്പാലം, ചേലേമ്പ്ര പഞ്ചായത്തുകളിലും സ്ഥിതി ഇതുതന്നെയാണ്. തദ്ദേശസ്വയംഭരണ സ്ഥാപനങ്ങളുടെ അധ്യക്ഷന്മാരുടെ യോഗം അങ്ങ് വിളിച്ചുചേർക്കണമെന്നാണ് എനിക്ക് ബഹുമാനപ്പെട്ട വകുപ്പുമന്ത്രിയോട് പറയാനുള്ളത്. അവരുടെ അസോസിയേഷൻ ഭാരവാഹികളുമായി അങ്ങ് സംസാരിക്കുകയും അവരെ കേൾക്കുകയും ചെയ്യേണ്ടതാണ്. വിവിധ രാഷ്ട്രീയ കക്ഷികളിൽപ്പെട്ട പ്രസിഡന്റുമാർ ഈ സഭയിൽ ഇന്നുനടക്കുന്ന ചർച്ചയിൽ പ്രസ്തുത വിഷയങ്ങളെല്ലാം ഉന്നയിക്കണമെന്ന് ഞങ്ങളോടൊക്കെ വിളിച്ചുപറഞ്ഞതിനാലാണ് ഈ കാര്യങ്ങൾ ഇവിടെ പറയുന്നത്. ഇപ്പോഴത്തെ പ്രതിസന്ധി എങ്ങനെ മറികടക്കാൻ സാധിക്കുമെന്ന് അങ്ങ് അവരെ ബോധ്യപ്പെടുത്തണമെന്നാണ് എനിക്ക് പറയാനുള്ളത്. നാം പ്രസംഗിക്കാറുള്ളത് നവകേരള നിർമ്മിതിയെക്കുറിച്ചാണ്. നാം ആദ്യം ശാക്തീകരിക്കേണ്ടത് തദ്ദേശസ്വയംഭരണ സ്ഥാപനങ്ങളെയാണ്. സാധാരണക്കാരായ ജനങ്ങളുടെ ജീവിതവുമായി ബന്ധപ്പെട്ട വിഷയങ്ങൾക്ക് അവർ സമീപിക്കുന്നത് പഞ്ചായത്തുകളെയാണ്. ഗ്രാമസഭകളിലൂടെ അവർ ഉയർത്തിക്കൊണ്ടുവരുന്ന ചെറുതുംവലുതുമായ ന്യായമായ ആവശ്യങ്ങൾ പരിഹരിക്കുന്നതിനും അവർക്കാവശ്യമായ സൗകര്യങ്ങൾ

ഒരുക്കിക്കൊടുക്കുന്നതിനും സർക്കാരിന് ബാധ്യതയുണ്ട്. ഫണ്ടും അധികാരവും നൽകി തദ്ദേശസ്വയംഭരണ സ്ഥാപനങ്ങളെ ശാക്തീകരിക്കുന്നതിനുപകരം നിലവിലുള്ള അധികാരവും ഫണ്ടും കവർന്നെടുക്കുന്ന രീതിയാണ് സർക്കാർ സ്വീകരിക്കുന്നത്. സംസ്ഥാനത്ത് വികേന്ദ്രീകരണം നടപ്പിലാക്കിയിട്ട് ഏകദേശം കാൽനൂറ്റാണ് പിന്നിട്ടുകഴിഞ്ഞു. തദ്ദേശസ്വയംഭരണ സ്ഥാപനങ്ങൾക്ക് സർക്കാരിന്റെ മറ്റ് വകുപ്പുകളിലടക്കം പല ഭാരിച്ച ചുമതലകളും ഉത്തരവാദിത്തങ്ങളും കൈമാറിയെങ്കിലും അതനുസരിച്ച് അവയുടെ ഭരണ സംവിധാനത്തിലെ മാറ്റം, ഉദ്യോഗസ്ഥരുടെ എണ്ണത്തിലെ വർദ്ധനവ്, തനത് വരുമാനം വർദ്ധിപ്പിക്കാനുള്ള സ്വാതന്ത്ര്യം ഒരു പ്രാദേശിക സർക്കാരായി പ്രവർത്തിക്കാനുള്ള അധികാരം തുടങ്ങിയവ ഇപ്പോഴും അവർക്ക് നടത്താൻ സാധിക്കാത്ത സ്ഥിതിവിശേഷമാണുള്ളത്. സംസ്ഥാന ധനകാര്യ കമ്മീഷൻ ശുപാർശ ചെയ്യുന്ന ഗ്രാന്റുകളും മറ്റ് സാമ്പത്തിക സഹായങ്ങളും അതേപടി നടപ്പിലാക്കുന്നതിനുപകരം ധനകാര്യ വകുപ്പിന്റെ നേതൃത്വത്തിൽ അവ അട്ടിമറിക്കുന്ന സമീപനമാണ് ഇപ്പോൾ നടന്നുവരുന്നത്. സംസ്ഥാനത്തിന്റെ തനത് നികുതി വരുമാനത്തിന്റെ ഒരു ഭാഗം പ്രാദേശിക സർക്കാരുകൾക്ക്

നൽകണമെന്ന് ധനകാര്യ കമ്മീഷന്റെ ശുപാർശ അട്ടിമറിക്കുകയും തനത് നികുതി, നികുതിയേതര വരുമാനങ്ങൾ എന്നിവ വർദ്ധിപ്പിക്കുന്നതിനുവേണ്ടിയുള്ള സുപ്രധാന നിർദ്ദേശങ്ങളും സർക്കാർ നടപ്പിലാക്കിയിട്ടില്ല. 1994-ലെ കേരള പഞ്ചായത്ത് രാജ് നിയമം നടപ്പിലാക്കിയതിനുശേഷം പഞ്ചായത്തുകളിലെ അനിവാര്യമായ 27 ചുമതലകൾക്കുപകരം നൂറുകണക്കിന് ഉത്തരവാദിത്തങ്ങളാണ് പഞ്ചായത്തുകൾ നിർവ്വഹിക്കുന്നത്. എന്നാൽ അതിനനുസൃതമായ സ്റ്റാഫ് പാറ്റേൺ പഞ്ചായത്തുകളിൽ നിലവിലില്ല. സെൻ കമ്മിറ്റിയുടെ റിപ്പോർട്ടിന്റെ അടിസ്ഥാനത്തിൽ പഞ്ചായത്തുകളിലെ സ്റ്റാഫ് പാറ്റേൺ കാലോചിതമായി പരിഷ്കരിക്കണമെന്ന് ശുപാർശ ചെയ്തെങ്കിലും കഴിഞ്ഞ യു.ഡി.എഫ്. സർക്കാരിന്റെ കാലത്തുമാത്രമാണ് തസ്തികകൾ പുതിയതായി അനുവദിച്ചത്. കഴിഞ്ഞ ആറ് വർഷമായി പുതിയതായി ഒരു തസ്തികപോലും പഞ്ചായത്ത് വകുപ്പിൽ സൃഷ്ടിക്കപ്പെടാൻ സാധിച്ചിട്ടില്ല. മാത്രമല്ല, കഴിഞ്ഞ മാർച്ച് മാസം വകുപ്പിൽനിന്ന് വിരമിച്ചവർക്ക് പകരം ജീവനക്കാരെ പ്രൊമോഷൻ നടത്തി നിയമിക്കുന്നതിനുള്ള നടപടികളും ഇതുവരെ സ്വീകരിച്ചിട്ടില്ല. സംസ്ഥാനത്തെ പഞ്ചായത്തുകൾ ഉൾപ്പെടെയുള്ള നിരവധി

തദ്ദേശസ്വയംഭരണ സ്ഥാപനങ്ങളിൽ സെക്രട്ടറി തസ്തികയടക്കം നിലവിൽ ഒഴിഞ്ഞുകിടക്കുന്നതിനാൽ ഭരണ നിർവ്വഹണം പ്രതിസന്ധിയിലാണ്. മാത്രമല്ല ത്രിതലപഞ്ചായത്തുകൾ, മുനിസിപ്പാലിറ്റികൾ, കോർപ്പറേഷനുകൾ എന്നിവിടങ്ങളിലെ എഞ്ചിനീയറിംഗ് വിഭാഗത്തിൽ അസിസ്റ്റന്റ് എഞ്ചിനീയർ, ഓവർസിയർ എന്നിവരുടെ 470-ഓളം ഒഴിവുകളുണ്ടെന്ന് നിയമസഭയിൽത്തന്നെ സർക്കാർ മറുപടി നൽകുകയുണ്ടായി. സ്ഥിരം ഉദ്യോഗസ്ഥർക്ക് പകരം താല്ക്കാലികമായി നിയമനം നടത്തുന്നതിനാൽ അവരുടെ കാര്യക്ഷമതയും പരിചയക്കുറവും തദ്ദേശസ്വയംഭരണ സ്ഥാപനങ്ങളിൽ ഏറെ പ്രതിസന്ധി സൃഷ്ടിക്കുന്നുണ്ട്. പുതിയതായി രൂപീകരിച്ചിട്ടുള്ള പല മിഷനുകളുടെയും പ്രവർത്തനം തദ്ദേശസ്വയംഭരണ സ്ഥാപനങ്ങളുടെ അധികാരവും വിഭവവും കവർന്നെടുക്കുന്ന രീതിയിലാണുള്ളത്. ഉദാഹരണമായി ലൈഫ് മിഷന്റെ കാര്യംതന്നെ എടുക്കാം. തദ്ദേശസ്വയംഭരണ സ്ഥാപനങ്ങളുടെ നേതൃത്വത്തിൽ നടന്നുവരുന്ന ഭവന നിർമ്മാണ പ്രക്രിയയാണ് ലൈഫ് മിഷൻ കൈമാറിയത്. എന്നാൽ സർക്കാരിനും മിഷനും ഒരു രൂപയുടെ ബാധ്യതപോലുമില്ല. ഗുണഭോക്താക്കളെ തെരഞ്ഞെടുക്കുന്നതുൾപ്പെടെയുള്ള എല്ലാ



ഉത്തരവാദിത്തങ്ങളും തദ്ദേശസ്വയംഭരണ സ്ഥാപനങ്ങൾക്കുള്ളതാണ്. എന്നാൽ പേരും പ്രശസ്തിയും ലഭിക്കുന്നത് സർക്കാരിനും മിഷനാണ്. ദേശീയപാത സ്ഥലമെടുപ്പുമായി ബന്ധപ്പെട്ട് എന്റെ നിയോജകമണ്ഡലത്തിൽ തദ്ദേശസ്വയംഭരണ സ്ഥാപനങ്ങളും ഓഫീസുകളുമടക്കം പഞ്ചായത്തിന്റെ അധീനതയിലുള്ള നിരവധി സ്ഥാപനങ്ങൾ ഏറ്റെടുക്കേണ്ടിതായി വന്നിട്ടുണ്ട്. കോമ്പൻസേഷൻ തുക സർക്കാരിന്റെ അക്കൗണ്ടിലേയ്ക്കാണ് പോയത്. പ്രസ്തുത സ്ഥാപനങ്ങൾക്കാവശ്യമായ കെട്ടിടങ്ങൾ വാടകയ്ക്കെടുത്താണ് ഇപ്പോൾ പ്രവർത്തിച്ചുകൊണ്ടിരിക്കുന്നത്. ഭീമമായ സംഖ്യയാണ് ഓരോ മാസവും തദ്ദേശസ്വയംഭരണ സ്ഥാപനങ്ങൾ ചെലവഴിച്ചുകൊണ്ടിരിക്കുന്നത്. നഷ്ടപ്പെട്ട കെട്ടിടങ്ങൾക്ക് പകരം കെട്ടിടം നിർമ്മിക്കുന്നതിന് ഡി.പി.ആർ. തയ്യാറാക്കി സമർപ്പിക്കാൻ സർക്കാർ ആവശ്യപ്പെട്ടിട്ടുണ്ടെങ്കിലും ഭൂമി വാങ്ങിയാൽ മാത്രമേ ഡി.പി.ആർ. തയ്യാറാക്കി സമർപ്പിക്കാൻ സാധിക്കുകയുള്ളൂ. ഭൂമി വാങ്ങുന്നതിന് വാല്യേഷനടക്കമുള്ള സങ്കീർണ്ണമായ പ്രശ്നങ്ങൾ സമയബന്ധിതമായി പൂർത്തീകരിക്കാൻ സാധിക്കാതെ വരികയാണ്. ഇത്തരത്തിൽ ദുരിതമനുഭവിക്കുന്ന ഒട്ടനവധി പഞ്ചായത്തുകൾ സംസ്ഥാനത്തിന്റെ വിവിധ ഭാഗങ്ങളിലുണ്ട്. കോവിഡ് പ്രതിരോധ

പ്രവർത്തനങ്ങൾക്കും കോവിഡ് കെയർ സെന്ററുകൾ

പ്രവർത്തിപ്പിക്കുന്നതിനും ആവശ്യമായ തുക തദ്ദേശസ്വയംഭരണ

സ്ഥാപനങ്ങളുടെ തനത് ഫണ്ടിൽനിന്നും പ്ലാൻ

ഫണ്ടിൽനിന്നുമൊക്കെയാണ് ചെലവഴിച്ചത്. ഇത്തരത്തിൽ ചെലവഴിച്ച തുക

നാളിതുവരെ സർക്കാർ തിരികെ നൽകിയിട്ടില്ല. അതിന് ഒരു

തീരുമാനമുണ്ടാകണമെന്നുകൂടി ഈ സന്ദർഭത്തിൽ അപേക്ഷിക്കുകയാണ്.

വളരെ പ്രധാനപ്പെട്ടൊരു കാര്യം സൂചിപ്പിക്കാനുള്ളത്, രണ്ട് ദിവസമായി

എന്റെ നിയോജകമണ്ഡലത്തിലെ പള്ളിക്കൽ ഗ്രാമപഞ്ചായത്തിന്റെ വിവിധ

ഭാഗങ്ങളിൽ പട്ടികളുടെ ശല്യം രൂക്ഷമാകുകയാണ്. പട്ടിയുടെ കടിയേറ്റ് ഒരു

കറവപശു ചത്തു. പശുവിനെ പോസ്റ്റുമോർട്ടം നടത്തിയപ്പോഴാണ് മരണ

കാരണം പേവിഷബാധയാണെന്ന് മനസ്സിലായത്. അതിനുശേഷം

പശുവിനെ കടിച്ച പട്ടിയും ചത്തു. ആ പശുവിന്റെ പാല് കുടിച്ച കുട്ടികളടക്കം

വലിയ ആശങ്കയിലാണ്. പേവിഷബാധ തടയുന്നതിനുള്ള വാക്സിനവേണ്ടി

കൊണ്ടോട്ടി എഫ്.എച്ച്.സി.-യിലും തുടർന്ന് മഞ്ചേരി

മെഡിക്കൽകോളേജിലും പോയെങ്കിലും വാക്സിൻ ലഭിച്ചില്ല. സംസ്ഥാനത്ത്

നിരവധി സ്ഥലങ്ങളിൽ തെരുവ് നായ്ക്കളുടെ ശല്യം വളരെ രൂക്ഷമാണ്.

ഇതിന് പരിഹാരം കാണാൻ തദ്ദേശസ്വയംഭരണ സ്ഥാപനങ്ങൾക്ക് സംവിധാനങ്ങളില്ല. തെരുവ് നായ്ക്കളുടെ ആക്രമണം വ്യാപകമായതിനാൽ അവ നിയന്ത്രിക്കുന്നതിനും പേവിഷബാധയുള്ള വാക്സിൻ വ്യാപകമായി പൊതുജനാരോഗ്യ കേന്ദ്രങ്ങളിൽ ലഭ്യമാക്കുന്നതിനും സംവിധാനമൊരുക്കണമെന്ന് ഈ സന്ദർഭത്തിൽ ഞാൻ അപേക്ഷിക്കുകയാണ്. ഈ ധനാഭ്യർത്ഥനകളെ ഒരിക്കൽകൂടി എതിർത്തുകൊണ്ട് ഞാൻ നിർത്തുന്നു.

ശ്രീമതി ഒ. എസ്. അംബിക: സർ, 2022-23 സാമ്പത്തിക

വർഷത്തേയ്ക്കുള്ള ബഡ്ജറ്റിലെ എക്സൈസ്, നഗരവികസനം, പഞ്ചായത്ത്, ഗ്രാമവികസനം തുടങ്ങിയ ധനാഭ്യർത്ഥനകളെ ഞാൻ പിന്തുണയ്ക്കുന്നു. തദ്ദേശസ്വയംഭരണ വകുപ്പ് ജനജീവിതവുമായി ഏറ്റവുമധികം ബന്ധപ്പെടുന്ന ജീവന തൊഴിലുപാധികൾ ലഭ്യമാക്കി നൽകുന്ന തരത്തിലേയ്ക്ക് മാറുന്ന കാഴ്ചയാണ് നാം കാണുന്നത്. ജനവിധിതേടി അധികാരത്തിലെത്തിയ സർക്കാർ ജനങ്ങൾക്കായി നടപ്പിലാക്കുന്ന നിരവധി പദ്ധതികൾക്ക് ഏറെ ശ്രദ്ധേയമായ ജനമുന്നേറ്റങ്ങളാണുള്ളത്. ഉദാഹരണമായി, കുടുംബശ്രീ പ്രവർത്തനങ്ങൾ രജതജൂബിലിയിലേയ്ക്ക് എത്തിനിൽക്കുന്നു. കഴിഞ്ഞ കാൽ

നൂറ്റാണ്ടായി കേരളത്തിലെ ലക്ഷോപലക്ഷം വരുന്ന സ്ത്രീകളുടെ ജീവിത  
 ചരിത്രം മാറ്റിമറിച്ച ഒന്നാണ് കുടുംബശ്രീ പ്രസ്ഥാനം. കേരളം ലോകത്തിന്  
 സമ്മാനിച്ച സ്ത്രീ മുന്നേറ്റത്തിന് സമാനതകളില്ലാത്ത ചരിത്രം സൃഷ്ടിച്ച 25  
 ആണ്ടുകൾ. ഗൃഹനാഥന്റെ വരുമാനത്തെമാത്രം ആശ്രയിച്ചുകഴിഞ്ഞിരുന്ന  
 സ്ത്രീകൾക്ക് ഇത് മാന്യമായ തൊഴിലും വരുമാനവും നൽകി. സ്വന്തം കാലിൽ  
 നിൽക്കാനും മക്കൾക്ക് മികച്ച ജീവിതവും വിദ്യാഭ്യാസവും നൽകാനുമുള്ള  
 പ്രാപ്തിയും സാമൂഹ്യ പദ്ധതിയും പകർന്ന് നൽകി കുടുംബശ്രീ കേവലമൊരു  
 കൂട്ടായ്മ മാത്രമല്ലെന്ന് സമൂഹം അംഗീകരിച്ച ഇരുപത്തിയഞ്ച് ആണ്ടുകൾ.  
 കേരളത്തിലെ സ്ത്രീകൾക്ക് തന്റേടവും അഭിമാനവും ചങ്കുറവും പകർന്ന്  
 നൽകിയ കുടുംബശ്രീ പ്രസ്ഥാനം മാലിന്യ നിർമ്മാർജ്ജനം മുതൽ ഓഫീസ്  
 നിർവ്വഹണ സംരംഭംവരെ മാതൃകാപരമായി നടത്തിവരുന്നു. കൊച്ചി  
 മെട്രോയുടെ ഫെസിലിറ്റി മാനേജ്മെന്റ് സംവിധാനം, വനിതാ കെട്ടിട  
 നിർമ്മാണ യൂണിറ്റുകൾ, മാടിമോണിയൽ സർവ്വീസ്, എൽ.ഇ.ഡി.  
 ബൾബുകളുടെ നിർമ്മാണ യൂണിറ്റുകൾ, റെയിൽവേയുമായി ചേർന്ന്  
 നടത്തുന്ന ജൻ ആഹാർ ടിക്കറ്റ് റിസർവേഷൻ എന്നിങ്ങനെ വ്യത്യസ്തമായ  
 മേഖലകളിൽ ആയിരക്കണക്കിന് സംരംഭങ്ങളിലൂടെ പതിനായിരങ്ങൾ

ജീവിതം കരുപ്പിടിപ്പിക്കുന്ന കുടുംബശ്രീക്ക് വലിയ പിന്തുണ നൽകാൻ കഴിയുന്ന ബഡ്ജറ്റിന് പ്രത്യേക അഭിനന്ദനങ്ങൾ അറിയിക്കുന്നു. പ്രാദേശിക വികസനത്തിനും നവകേരള നിർമ്മാണത്തിനുംവേണ്ടി വിശ്രമമില്ലാതെ പ്രവർത്തിക്കുന്ന കുടുംബശ്രീ വനിതകളെ പ്രാദേശിക ഭരണ നേതൃത്വത്തിലേയ്ക്കും ത്രിതല പഞ്ചായത്തുകളിലേയ്ക്കും നഗരസഭകളിലേയ്ക്കും വലിയ ഭൂരിപക്ഷത്തോടെ വിജയിപ്പിക്കാൻ സ്ത്രീശാക്തീകരണമെന്ന ലക്ഷ്യം കൈവരിച്ചതിലുള്ള ജനകീയ അംഗീകാരമായി അതിനെ കാണണമെന്നാണ് എന്റെ അഭിപ്രായം. ഗുണമേന്മയുള്ള കോഴിയിറച്ചി ന്യായവിലയ്ക്ക് ലഭ്യമാക്കുന്ന കേരള ചിക്കൻ എന്ന കുടുംബശ്രീ ഉല്പന്നം നൂറുകോടി വിറ്റുവരവുമായി അഭിമാനകരമായ നേട്ടത്തിലേയ്ക്ക് എത്തിയിരിക്കുന്നു. ഇതുവരെ എഴുപത്തി ഒൻപത് ലക്ഷം കിലോഗ്രാം ചിക്കനാണ് ഉല്പാദിപ്പിച്ച് വിപണിയിലെത്തിക്കാൻ കഴിഞ്ഞത്. ഇതിലൂടെ കോഴിയിറച്ചി ക്ഷാമം സൃഷ്ടിക്കുന്ന സാഹചര്യത്തെ കേരളം മറികടന്നു. ഗുണമേന്മയില്ലാത്തും അമിതമായി ഹോർമോൺ കുത്തിവച്ചതുമായ ചിക്കൻ വിതരണം ചെയ്യുന്നതിൽ ആശങ്കപ്പെട്ടിരുന്നവർ നല്ല ചിക്കൻ വാങ്ങാനുള്ള വിശ്വസ്തയുള്ള ബ്രാന്റായി കേരള ചിക്കനെ സ്വീകരിച്ചു. ബ്രോയിലർ ഫാം നടത്തുന്ന 270

വനിതാ സംരംഭകരും ഔട്ട്ലെറ്റുകൾ നടത്തുന്ന 98 വനിതാ സംരംഭകരും ഉൾപ്പെടെ 364 വനിതാ കുടുംബശ്രീ അംഗങ്ങളാണ് ജീവിത സ്വപ്നങ്ങൾ യാഥാർത്ഥ്യമാക്കിയിരിക്കുന്നത്. പൊതു വിപണിയെക്കാൾ കുറഞ്ഞ വിലയ്ക്ക് ചിക്കൻ ലഭ്യമാക്കുന്ന കേരളാ ചിക്കന്റെ ആവശ്യകതയെ പരിഗണിച്ച് പ്രതിവർഷം 1000 ബ്രോയിലർ ഫാമുകളും 500 ഔട്ട്ലെറ്റുകളും ആരംഭിക്കും. കോഴി കർഷകർക്ക് 4.34 കോടി രൂപയും ഔട്ട്ലെറ്റ് ഗുണഭോക്താക്കൾക്ക് നാലര കോടി രൂപയും നൽകാൻ കുടുംബശ്രീക്ക് സാധിച്ചു. 335 കുടുംബങ്ങൾക്ക് സ്ഥിരവരുമാനം ഉറപ്പാക്കിയ ഈ പദ്ധതി കുടുംബശ്രീയുടെ ചരിത്രത്തിലെ മറ്റൊരു രജതരേഖയായി എക്കാലവും നിലനിൽക്കും. രാജ്യത്ത് ആദ്യമായാണ് സംസ്ഥാന സർക്കാർ അതിദാരിദ്ര്യം ഇല്ലാതാക്കാനുള്ള പദ്ധതി പ്രഖ്യാപിക്കുന്നത്. ബന്ധുക്കളില്ലാത്ത ആലംബഹീനർ, കിടപ്പുരോഗികൾ, മാനസിക ദൗർബല്യമുള്ളവർ തുടങ്ങിയ 64302 കുടുംബങ്ങൾ പദ്ധതിയുടെ ഗുണഭോക്താക്കളായി. അടിസ്ഥാന വരുമാനവും ഭക്ഷണവും വസ്ത്രവും സുരക്ഷിതമായ താമസ സൗകര്യവും പദ്ധതിയുടെ ഭാഗമായൊരുക്കുന്നു. പൊതുജന പങ്കാളിത്തത്തോടുകൂടി പ്രാദേശിക സർക്കാരിന്റെ വികസന ഫണ്ടടക്കം വിനിയോഗിച്ച്

നടപ്പിലാക്കുന്ന ഈ പദ്ധതിയുടെ പ്രാരംഭവിഹിതമായി നൂറുകോടി രൂപ അനുവദിക്കാനുള്ള ധനാഭ്യത്ഥനയെ ഞാൻ ഹൃദയം തുറന്ന് അഭിനന്ദിക്കുന്നു. അശരണർക്കും ആലംബഹീനർക്കും കരുതലായി നിങ്ങൾ ഒറ്റയ്ക്കല്ല എന്ന സന്ദേശം നൽകി സർക്കാർ ആരംഭിച്ച വാതിൽപ്പടി സേവനം പദ്ധതി സർക്കാരിന്റെ ഒന്നാം വാർഷികത്തോടനുബന്ധിച്ച് സംസ്ഥാനത്തെ എല്ലാ തദ്ദേശസ്വയംഭരണ സ്ഥാപനങ്ങളിലേയ്ക്കും വ്യാപിപ്പിക്കുന്നത് ഏറെ സ്വാഗതാർഹമാണ്. ഇവിടെ ജനകീയ സർക്കാർ എന്ന പ്രയോഗം അക്ഷരാർത്ഥത്തിൽ യാഥാർത്ഥ്യമാകുകയാണ്. ആദ്യഘട്ടത്തിൽ 50 തദ്ദേശസ്വയംഭരണ സ്ഥാപനങ്ങളിലാണ് പദ്ധതി ആരംഭിച്ചത്. 23000 ഗുണഭോക്താക്കൾക്ക് സേവനം ലഭ്യമാക്കാൻ സാധിച്ചു. പന്ത്രണ്ടായിരത്തിലധികം പേർക്ക് ജീവൻരക്ഷാ മരുന്നുകൾ ലഭ്യമാക്കുന്നു. മസ്റ്ററിംഗ്, മുഖ്യമന്ത്രിയുടെ ദുരിതാശ്വാസ നിധിയിൽനിന്ന് ധനസഹായം ലഭിക്കുന്നതിനുള്ള അപേക്ഷ തയ്യാറാക്കൽ, സാമൂഹ്യസുരക്ഷാ പെൻഷൻ, അടിയന്തര ആവശ്യങ്ങൾക്കുള്ള മരന്ന് എത്തിച്ചുനൽകൽ തുടങ്ങിയവയെല്ലാം ഈ പദ്ധതിയിലൂടെ നടപ്പിലാക്കുന്നു. രാജ്യത്തെ പട്ടിണി പാവങ്ങളുടെ അന്നനത്തെ അന്നത്തിനുവേണ്ടി എല്ലാമുറിയെ

പണിയെടുക്കുന്നവരുടെ, സമൂഹത്തിലെ ഏറ്റവും നിർദ്ധനരും ദുർബലരുമായ ജനങ്ങളുടെ പ്രതീക്ഷയും പ്രത്യാശയുമാണ് മഹാത്മാഗാന്ധി ദേശീയ ഗ്രാമീണ തൊഴിലുറപ്പ് പദ്ധതി. ഒന്നാം യു.പി.എ. സർക്കാരിന്റെ കാലത്ത് ഇടതുപക്ഷത്തിന്റെ സമ്മർദ്ദത്തെത്തുടർന്ന് രാജ്യം നടപ്പിലാക്കിയ പദ്ധതിയാണിത്. ഒരു വർഷത്തിൽ നൂറ് ദിവസം കിട്ടുന്ന തൊഴിലും കൂലിയും പാവപ്പെട്ട തൊഴിലാളികൾക്ക് ഏറെ ആശ്വാസം നൽകുന്നു. രാജ്യത്തിനുതന്നെ മാതൃകയായാണ് കേരളം ഈ പദ്ധതിയിൽ മുന്നേറുന്നത്. കേന്ദ്രം ആയിരം തൊഴിൽദിനങ്ങൾ അംഗീകരിച്ചപ്പോൾ സംസ്ഥാനം 1056 തൊഴിൽദിനങ്ങൾ ലഭ്യമാക്കി. അതുപോലെ കേരളത്തിന്റെ കാർഷിക മേഖലയിൽ വിപ്ലവം സൃഷ്ടിക്കുന്ന പദ്ധതിക്ക് തുടക്കം കുറിച്ചു. 'ഞങ്ങളും കൃഷിയിലേയ്ക്ക്' എന്ന പദ്ധതിയുടെ ഭാഗമായി ഒരു പഞ്ചായത്തിൽ ഒരു ഉല്പന്നമെന്ന നിലയിൽ അത് ജനജീവിതത്തിൽ വിപ്ലവം സൃഷ്ടിക്കുമെന്ന കാര്യത്തിൽ സംശയമില്ല. ഇതിലൂടെ ഒരിഞ്ച് സ്ഥലംപോലും തരിശ് ഇടിലല്ലെന്ന ഉദ്ദേശ്യത്തോടുകൂടി ആരംഭിച്ച ഈ പദ്ധതി അംഗീകരിക്കുന്നു. അങ്ങനെ തദ്ദേശസ്ഥാപനങ്ങൾ സേവനം നൽകുന്ന സ്ഥാപനമെന്ന നിലയിൽനിന്നും തൊഴിൽ നൽകുന്ന സ്ഥാപനമെന്ന നിലയിലേയ്ക്ക് മാറുമെന്ന



കാര്യത്തിൽ തർക്കമില്ല.

സംസ്ഥാനത്തെ തദ്ദേശസ്വയംഭരണ സ്ഥാപനങ്ങളുടെ

ഉടമസ്ഥതയിലുള്ള ഷോപ്പിംഗ് കോംപ്ലക്സുകളിൽ അഞ്ചുശതമാനം കടമുറികൾ

സ്ത്രീകൾക്കായി മാറ്റിവയ്ക്കാൻ കൈക്കൊണ്ട തീരുമാനത്തെ സ്വാഗതം

ചെയ്യുന്നു. രാജ്യത്ത് ആദ്യമായി പ്രാദേശിക സർക്കാർ ഷോപ്പിംഗ്

കോംപ്ലക്സുകളിലെ കടമുറികളിൽ ഇത്തരത്തിൽ സംവരണം

ഏർപ്പെടുത്തിയിരിക്കുന്നുവെന്നതും ഏറെ ശ്രദ്ധേയമാണ്. അഭ്യസ്തവിദ്യരും

തൊഴിൽരഹിതരായ സ്ത്രീകളെ മുഖ്യധാരയിലേയ്ക്ക് കൊണ്ടുവരാനും സ്വന്തം

കാലിൽ നിൽക്കാനും മറ്റൊരാളെ ആശ്രയിക്കാതെ കുടുംബം പോറ്റാനും

പ്രാപ്തമാക്കുന്ന ഈ പദ്ധതി സ്ത്രീകളുടെ പേരിൽ കട വാടകയ്ക്കെടുത്തശേഷം

അതിൽ മറ്റുള്ളവർ കച്ചവടം നടത്തുന്നില്ലെന്നുള്ളത് ഉറപ്പാക്കണമെന്ന

നിർദ്ദേശത്തെ സ്വാഗതം ചെയ്യുന്നു. കടലാസ്സിൽ മാത്രം ഒതുങ്ങാതെ

പുരോഗതി നേരിട്ട് ലഭ്യമാകുമെന്ന കാര്യത്തിൽ ഇനിയും സംശയം വേണ്ട.

സംസ്ഥാനത്ത് ഇരുപത് ലക്ഷം അഭ്യസ്തവിദ്യർക്ക് തൊഴിൽ നൽകുന്ന

നോളജ് ഇക്കോണമി മിഷന്റെ സർവ്വേ പൂർത്തിയായി. 18 വയസ്സുമുതൽ 59

വയസ്സുവരെയുള്ള അഭ്യസ്തവിദ്യരുടെ വിവരം ശേഖരിച്ച് ഡിജിറ്റൽ

വർക്ക്ഫോഴ്സ് മാനേജ്മെന്റ് സിസ്റ്റത്തിൽ ചേർത്ത് ഇതിലൂടെ  
 തൊഴിൽദാതാക്കളെയും തൊഴിൽ അന്വേഷകരെയും തമ്മിൽ  
 ബന്ധപ്പെടുത്തുന്നു. പഞ്ചായത്തിലെ തൊഴിൽ അന്വേഷകരുടെ എണ്ണം  
 വാർഡ് അടിസ്ഥാനത്തിൽ തയ്യാറാക്കി തദ്ദേശസ്ഥാപനത്തിന്റെ  
 നേതൃത്വത്തിൽ പ്രത്യേക പദ്ധതി ആവിഷ്കരിച്ച് നടപ്പിലാക്കുന്നു. തൊഴിൽ  
 നൈപുണ്യ പരിശീലനവും സംരംഭക പദ്ധതികളും രൂപപ്പെടുത്തുന്നു. മുൻ  
 സൂചിപ്പിച്ചതുപോലെ കേവലം സേവനങ്ങൾ ലഭ്യമാക്കുന്ന  
 സ്ഥാപനമെന്നതിൽനിന്നും തൊഴിൽ ലഭ്യമാക്കുന്ന സ്ഥാപനമെന്ന  
 നിലയിലേയ്ക്ക് തദ്ദേശസ്വയംഭരണ സ്ഥാപനങ്ങൾ മാറുകയാണ്. ജനങ്ങളോട്  
 പ്രതിബദ്ധതയുള്ള ഈ സർക്കാർ മലയാളികളുടെ ജീവിതത്തെ  
 മാറ്റിമറിക്കുകയാണ്. തെളിനീരൊഴുകും നവകേരളം എന്ന പദ്ധതിക്ക്  
 തുടക്കമായിക്കഴിഞ്ഞു. വ്യക്തിശുചിത്വത്തിൽ ഏറെ മുന്നിലുള്ള മലയാളി  
 പരിസര ശുചീകരണത്തിലും പൊതു ശുചിത്വത്തിലും അത്ര  
 മുന്നിലല്ലായെന്നതാണ് യാഥാർത്ഥ്യം. പ്ലാസ്റ്റിക് മാലിന്യങ്ങളുൾപ്പെടെ  
 വലിച്ചെറിയുന്ന ശീലവും മാലിന്യ കൂമ്പാരങ്ങൾ സൃഷ്ടിക്കുന്ന ശീലവും നമുക്ക്  
 മാറ്റാൻ കഴിഞ്ഞിട്ടില്ല. ഇവിടെയാണ് 'എന്റെ മാലിന്യം എന്റെ

ഉത്തരവാദിത്വം' എന്ന മുദ്രാവാക്യമുയർത്തി ജലമാലിന്യസംസ്കരണത്തിന് പുതിയ മാതൃക സൃഷ്ടിച്ച് തെളിനീരൊഴുക്കും നവകേരളം പദ്ധതിക്ക് തുടക്കം കുറിക്കാനായത്. നീരൊഴുക്കുകൾ മലിനമാകുന്ന മാലിന്യ സ്രോതസ്സുകൾ ജനപ്രതിനിധികളുടെ നേതൃത്വത്തിൽ പുഴ നടത്തം സംഘടിപ്പിച്ച് കണ്ടെത്തി വാർഡ് അടിസ്ഥാനത്തിൽ ജനകീയ സഭകൾ വിളിച്ചുചേർത്ത് പരിഹാരമാർഗ്ഗങ്ങളുണ്ടാക്കി, ഗുണനിലവാര പരിശോധന നടത്തി ജലം ഗുണനിലവാരത്തോടെ സംരക്ഷിക്കാൻ നടപടി സ്വീകരിച്ചുവരുന്നു. ജലാശയങ്ങളുടെ സമീപം മാലിന്യം പ്ലാസ്റ്റിക് ചാക്കുകളിൽകെട്ടി വലിച്ചെറിയുന്നതുവഴി അവിടെ വലിയ മാലിന്യകൂനകളാകുകയും ജലാശയത്തിലേയ്ക്ക് മാലിന്യം വീഴുകയും ചെയ്യും. ജലാശയങ്ങളിലേയ്ക്ക് മാലിന്യം ബോധപൂർവ്വം വലിച്ചെറിയുന്നവരുണ്ട്. ഇതിന് പരിഹാരമായി റീ-യൂസ്, റീ-സൈക്കിൾ എന്നീ തത്വങ്ങളിലൂന്നി ഒരു പുതിയ മാലിന്യസംസ്കരണ ശീലം വളർത്തുവാനുള്ള നടപടികൾക്ക് തുടക്കം കുറിച്ചിരിക്കുന്നു. പ്രകൃതി സൗഹൃദ വസ്തുക്കളുടെയും വീണ്ടും ഉപയോഗിക്കാൻ സാധിക്കുന്ന വസ്തുക്കളുടെയും ഉപയോഗം പ്രോത്സാഹിപ്പിക്കുക. അറിവില്ലായ്മയും അജ്ഞതയും കാരണം വീണ്ടും

ഉപയോഗിക്കാൻ കഴിയുന്ന സാധനങ്ങൾ ഒരിക്കൽ ഉപയോഗിച്ചശേഷം വീണ്ടും ഉപയോഗിക്കാതെ വലിച്ചെറിയുന്നതുവഴി പരിമിതമായ പ്രകൃതിവിഭവങ്ങളാണ് പാഴാകുന്നത്. അതിനാൽ അളവില്ലാത്ത മാലിന്യം സൃഷ്ടിച്ച് സംസ്കരണമാർഗ്ഗം തേടുന്നതിനെക്കാൾ മാലിന്യത്തിന്റെ അളവ് കുറയ്ക്കുന്ന രീതിയാണ് സർക്കാർ പ്രാമുഖ്യം നൽകിയിരിക്കുന്നത്. വീടുകളിലെത്തി പാഴ്വസ്തുക്കൾ ശേഖരിക്കുന്ന ഹരിത കർമ്മ സേന അംഗങ്ങൾക്ക് ഇലക്ട്രിക് സ്കൂട്ടറുകൾ നൽകാനുള്ള നടപടി പുരോഗമിച്ചുവരുന്നു. കോഴി അറവുമാലിന്യത്തെ വർദ്ധിതോത്പ്പനങ്ങളാക്കി മാറ്റുന്നതിനുള്ള മാർഗ്ഗരേഖ തയ്യാറാക്കി. പതിനൊന്ന് ജില്ലകളിൽ റെൻഡറിംഗ് പ്ലാന്റുകൾ ആരംഭിച്ചു. എല്ലാ ജില്ലകളിലും പ്ലാന്റുകൾ സ്ഥാപിച്ച് കോഴി അറവുമാലിന്യമുക്ത സംസ്ഥാനമാക്കി കേരളത്തെ മാറ്റാനുള്ള ലക്ഷ്യം മുൻനിർത്തിയുള്ള പ്രവർത്തനം പുരോഗമിക്കുന്നു. ബയോമെഡിക്കൽ മാലിന്യങ്ങളും സാനിറ്ററി മാലിന്യങ്ങളും സംസ്കരിക്കാനുള്ള സംവിധാനവും ആരംഭിച്ചിരിക്കുന്നു. തദ്ദേശഭരണ സ്ഥാപനങ്ങളിലെ ശുചിത്വമാലിന്യ സംസ്കരണം വാർഡുതലം മുതൽ സംസ്ഥാനതലംവരെയുള്ള ദ്വൈനംദിന പ്രവർത്തനങ്ങളിൽ 'സ്റ്റാർട്ട് ഗാർബേജ് ആപ്പ്' എന്ന മൊബൈൽ

ആപ്ലിക്കേഷൻ സജ്ജമാക്കികഴിഞ്ഞു. തദ്ദേശസ്വയംഭരണ സ്ഥാപനങ്ങൾ ജനജീവിതവുമായി ഏറ്റവുമധികം ബന്ധപ്പെടുന്ന ജീവിത തൊഴിലുപാധികൾ ലഭ്യമാക്കിനൽകുന്ന തരത്തിലേയ്ക്കെത്തുന്ന കാഴ്ചയാണ് നാം കാണുന്നത്. ജനവിധി തേടി അധികാരത്തിലെത്തിയ സർക്കാർ ജനങ്ങൾക്കായി നടപ്പിലാക്കുന്ന ശ്രദ്ധേയമായ നിരവധി പദ്ധതികൾക്കാണ് ജനം സാക്ഷ്യം വഹിച്ചത്. ലൈഫ് പദ്ധതിയിലൂടെ എല്ലാവർക്കും വീട് എന്ന ലക്ഷ്യം യാഥാർത്ഥ്യമാകുന്നു. നിരവധി വികസന മുന്നേറ്റങ്ങൾക്ക് സാക്ഷ്യം വഹിച്ച ഏറെ മാതൃകാപരമായ പദ്ധതികൾ ആസൂത്രണം ചെയ്ത് നടപ്പിലാക്കുന്ന തദ്ദേശസ്വയംഭരണ വകുപ്പിന്റെ പ്രവർത്തനങ്ങളെ അഭിനന്ദിക്കുന്നു. എക്സൈസ് വകുപ്പിന്റെ പ്രവർത്തനം വളരെ മാതൃകാപരമാണ്.

മി. ചെയർമാൻ: യെസ്..... സമയം അവസാനിക്കുന്നു.

ശ്രീമതി ഒ. എസ് അംബിക: സർ, വിദ്യാലയങ്ങൾ ലഹരി വിമുക്തമാക്കാനും വിദ്യാർത്ഥികളെ ലഹരി ഉപയോഗത്തിൽനിന്നും പിന്തിരിപ്പിക്കാനും ഉണർവ് പദ്ധതികൾ, പ്രിൻസിപ്പാളിന്റെ നേതൃത്വത്തിൽ മേൽക്കൂട്ടം, ഹോസ്റ്റൽ കമ്മിറ്റികൾ, ശ്രദ്ധ, കൂട്ടായ്മ എന്നിവയും വിദ്യാലയങ്ങളിൽ സംഘടിപ്പിക്കുന്നു. വാർഡ് തലത്തിൽ വിമുക്തി, ജാഗ്രതാ

സമിതി എന്നിവയും രൂപീകരിക്കുന്നു. മാതൃകാപരമായ പ്രവർത്തനങ്ങൾ ആവർത്തിച്ച് നടപ്പിലാക്കുന്ന തദ്ദേശസ്വയംഭരണം, എക്സൈസ് എന്നീ വകുപ്പുകളുടെ ധനാഭ്യർത്ഥനകളെ ഞാൻ ഒരിക്കൽകൂടി പിന്താങ്ങിക്കൊണ്ട് നിർത്തുന്നു.

ശ്രീ. സെബാസ്റ്റ്യൻ കുളത്തുങ്കൽ: സർ, ഇവിടെ അവതരിപ്പിക്കപ്പെട്ട VII, XXII, XXXV, XXXVI എന്നീ നമ്പർ ധനാഭ്യർത്ഥനകളെ ഞാൻ സർവ്വാത്മനാ പിന്തുണയ്ക്കുന്നു. ഇക്കാര്യത്തിൽ വസ്തുനിഷ്ഠമായ വിലയിരുത്തൽ നടത്തിയാൽ പ്രതിപക്ഷമടക്കം ഈ ധനാഭ്യർത്ഥനകളെയും വകുപ്പുകളുടെ പ്രവർത്തനത്തെയും അനുകൂലിക്കുകയും ശ്ലാഘിക്കുകയും ചെയ്യേണ്ടതാണെന്നാണ് എന്റെ അഭിപ്രായം. എക്സൈസ് വകുപ്പുമായി ബന്ധപ്പെട്ട കാര്യങ്ങൾ വിലയിരുത്തിയാൽ ശരിയായ ദിശയിൽ ലക്ഷ്യം പ്രാപിക്കത്തക്ക നിലയിൽത്തന്നെയാണ് മുന്നോട്ടുപോകുന്നതെന്ന് നമുക്ക് കാണാൻ കഴിയും. അതിന്റെ ഏറ്റവും വലിയ ഉദാഹരണമെന്ന് ചൂണ്ടിക്കാണിക്കാൻ ആഗ്രഹിക്കുന്നത് നമ്മുടെ സംസ്ഥാനത്ത് ആറ് വർഷങ്ങൾക്കുമുമ്പ് അതായത്, 2015-16-ൽ ദേശീയ കുടുംബാരോഗ്യ സർവ്വേ പ്രകാരം സംസ്ഥാനത്തെ സ്ത്രീകളും പുരുഷന്മാരുമടക്കം 37 ശതമാനം

ആളുകൾ മദ്യപിക്കുന്നവരാണെന്നാണ് സർവ്വേയിൽ കണ്ടെത്തിയതെങ്കിൽ 2020-21 ആയപ്പോഴേയ്ക്കും അത് 26 ശതമാനമായി കുറഞ്ഞു. അതായത് സംസ്ഥാനത്ത് മദ്യപിക്കുന്നവരുടെ തോത് ഗണ്യമായി കുറയുന്ന സാഹചര്യം വന്നു. അതുപോലെ എക്സൈസ് വകുപ്പുമായി ബന്ധപ്പെട്ട് കാര്യമായ ആക്ഷേപങ്ങൾക്കോ കല്ലേറുകൾക്കോ പരാതികൾക്കോ ഇടയില്ലാതെ മുന്നോട്ടുപോകുന്നുണ്ട്. ഇത് ബാലൻസ്ഡായി പോകേണ്ട വകുപ്പാണെന്ന് നമുക്കെല്ലാവർക്കുമറിയാം. കാരണം ലഹരി വിമുക്ത കേരളമെന്ന് നമ്മളൊക്കെ ആഗ്രഹിക്കുന്നതരത്തിൽ മദ്യവിമുക്തമായൊരു നാടിനെ സൃഷ്ടിക്കാൻ നേതൃത്വം കൊടുക്കുകയും ചെയ്യുമ്പോഴും ബിവറേജ് ഷോപ്പുകളും ബാറുകളുമടക്കമുള്ള മദ്യവിതരണ സംവിധാനങ്ങളുടെ പരിപാലനവും മേൽനോട്ടവും വഹിക്കുകയും ചെയ്യുന്നതുവഴി ഒരു സമയം ഈ രണ്ട് പ്രവർത്തനങ്ങളും നടക്കുമ്പോൾ അതിൽ ശരിയായ ലക്ഷ്യമെന്നുപറയുന്നത് ഒരു ലഹരി വിമുക്ത/മദ്യവിമുക്ത നാടാണെന്നുള്ള കാഴ്ചപ്പാട് മുൻനിർത്തി ശരിയായ ദിശയിലാണ് എക്സൈസ് ഡിപ്പാർട്ടുമെന്റിന്റെ പ്രവർത്തനങ്ങൾ മുന്നോട്ടുപോകുന്നതെന്നുള്ളതിന്റെ ഏറ്റവും വലിയൊരു സാക്ഷ്യപത്രമാണ് ഈ കണക്കെന്നാണ് എനിക്ക് സൂചിപ്പിക്കാനുള്ളത്. അക്കാര്യത്തിൽ

വിമുക്തിയും ഉണർവുമൊക്കെ വലിയ മികവ് കൈവരിച്ചിട്ടുണ്ടെന്ന് സൂചിപ്പിക്കാൻ ആഗ്രഹിക്കുകയാണ്. രണ്ട് നിർദ്ദേശങ്ങൾ മാത്രമാണ് അതുമായി ബന്ധപ്പെട്ട് സൂചിപ്പിക്കാനുള്ളത്. ഒന്ന്, വീര്യം കുറഞ്ഞ മദ്യം ഉല്പാദിപ്പിക്കുന്നതിനുള്ള നയം ഈ ഗവൺമെന്റ് സ്വീകരിച്ചിട്ടുണ്ട്. മരിച്ചിനിയിൽനിന്നടക്കം മദ്യം ഉല്പാദിപ്പിക്കുന്നതിനെക്കുറിച്ച് ബഡ്ജറ്റിൽ പറഞ്ഞു. കാർഷിക ഉല്പന്നങ്ങളിൽനിന്ന് അതായത്, നാണ്യവിളകളല്ലാത്ത എല്ലാ കാർഷിക വിഭവങ്ങളിൽനിന്നും മദ്യം ഉല്പാദിപ്പിക്കുന്ന നയസമീപനം കൂടുതൽ പ്രോത്സാഹിപ്പിക്കപ്പെടേണ്ടതാണ്. വീര്യം കുറഞ്ഞ മദ്യം ലഭിക്കുന്നത് കർഷകർക്കുകൂടി ഗുണകരമാണ്. മറ്റൊരു നിർദ്ദേശം ഇതുമായി ബന്ധപ്പെട്ട് സൂചിപ്പിക്കാനുള്ളത്, ഏത് പ്രദേശത്തുകൂടി പോയാലും നമ്മൾ കാണുന്നൊരു കാഴ്ചയാണ് ബിവറേജ് ഷോപ്പുകളുടെ മുന്നിലുള്ള നീണ്ട നിര. നമ്മുടെ നാട്ടിലെല്ലാവരും അച്ചടക്കത്തോടുകൂടി മാവേലി നാടിനെ പറയപ്പെടുന്നതുപോലെ ഏവരും സമന്മാരായി അവിടെ നിൽക്കാറുണ്ട്. അതൊക്കെ നല്ല കാര്യം. പക്ഷേ നാട്ടിലെല്ലായിടത്തും മദ്യം വാങ്ങാൻ നീണ്ട ക്യൂ നിൽക്കുന്ന കാഴ്ച സാംസ്കാരിക കേരളത്തിന് ഭ്രഷണമാണോയെന്ന് ചിന്തിക്കണം. അക്കാര്യത്തിൽ ബദൽ മാർഗ്ഗങ്ങൾ സ്വീകരിക്കണം.



വരിവരിയായി ടൗണിൽ കൃ നീൽക്കാതെ മദ്യം നൽകാൻ കഴിയുന്ന സാഹചര്യമുണ്ടോയെന്ന് പരിശോധിക്കണമെന്ന നിർദ്ദേശമാണ് എനിക്ക് മുന്നോട്ടുവയ്ക്കാനുള്ളത്. തദ്ദേശസ്വയംഭരണ വകുപ്പുമായി ബന്ധപ്പെട്ട് ഇവിടെ വളരെ ശ്രദ്ധേയമായ കാര്യങ്ങൾ സൂചിപ്പിച്ചു. സമയ പരിമിതിമൂലം ഞാൻ അതിലേയ്ക്ക് കടക്കുന്നില്ല. പക്ഷേ തദ്ദേശസ്വയംഭരണ സ്ഥാപനങ്ങളുടെയും അധികാരവികേന്ദ്രീകരണത്തിന്റെയും അപ്പോസ്തലന്മാരാകാൻ ചിലർ ശ്രമം നടത്തുന്നതുകണ്ടു. അവരെ ഓർമ്മപ്പെടുത്താൻ ചില കാര്യങ്ങൾ ഞാൻ സൂചിപ്പിക്കുകയാണ്. 1960-ൽ ത്രിതല പഞ്ചായത്ത് സംവിധാനം ഭരണഘടനാ ഭേദഗതിയിലൂടെ വരുന്നതിന് മുമ്പ് രൂപീകരിച്ച പഞ്ചായത്തിൽ 16 വർഷം തെരഞ്ഞെടുപ്പ് നടത്താതെ നോക്കുകയായിരിക്കി നിർത്താൻ നേതൃത്വം കൊടുത്തയാളുകളാണ് കോൺഗ്രസ്സിന്റെ സർക്കാരുകൾ. 1991-ൽ നായനാർ സർക്കാർ രൂപീകരിച്ച ജില്ലാ കൗൺസിലിനെ 1994-ൽ 'ഇല്ലാ' കൗൺസിലാക്കി മാറ്റിയത് കരുണാകരൻ ഗവൺമെന്റാണ്. ഈ ചരിത്ര യാഥാർത്ഥ്യങ്ങൾ വിസ്മരിച്ചുകൊണ്ട് ആരും അധികാര വികേന്ദ്രീകരണത്തിന്റെ അപ്പോസ്തലന്മാരാകാൻ പാടില്ല. അതുപോലെ ജനകീയാസൂത്രണം കൊണ്ടുവന്നതും കുടുംബശ്രീ പ്രസ്ഥാനം കൊണ്ടുവന്നതും

50% സ്ത്രീ സംവരണം കൊണ്ടുവന്നതും ആരാണ്? ഈ ചരിത്ര യാഥാർത്ഥ്യങ്ങളൊന്നും വിസ്മരിച്ചുകൊണ്ടുള്ള ഒരു സമീപനം ആർക്കും ഭ്രഷണമല്ലെന്ന് സൂചിപ്പിക്കാൻ ഞാൻ ആഗ്രഹിക്കുകയാണ്. അതുപോലെ തദ്ദേശസ്വയംഭരണ വകുപ്പുമായി ബന്ധപ്പെട്ട് ചില ചെറിയ ആവശ്യങ്ങൾ, ബഹുമാനപ്പെട്ട മന്ത്രി ഇവിടെയില്ലെങ്കിലും ഉന്നയിക്കാൻ ഞാൻ ആഗ്രഹിക്കുകയാണ്. പ്രളയം തകർത്ത ഒരു നിയോജകമണ്ഡലത്തിൽ നിന്നുമാണ് ഞാൻ വരുന്നത്, അവിടെ അതുമായി ബന്ധപ്പെട്ട് ഒട്ടേറെ കാര്യങ്ങൾ ഗവൺമെന്റ് നല്ല നിലയിൽ പരിഹരിച്ചുകഴിഞ്ഞിട്ടുണ്ടെങ്കിലും പ്രളയത്തിൽ തകർന്ന ചില പാലങ്ങളും റോഡുകളുമൊക്കെ ഇപ്പോഴും പുനർനിർമ്മിക്കുന്നതിനുള്ള ആവശ്യം നിലനിൽക്കുകയാണ്. പഞ്ചായത്തുകൾക്ക് അതിന് ആവശ്യമായ വിഭവസ്രോതസ്സില്ല. അതിനാൽ റീബിൽഡ് കേരളയിലോ മറ്റോ ഉൾപ്പെടുത്തി പ്രളയത്തിൽ തകർന്ന റോഡുകളുടെയും പാലങ്ങളുടെയും പുനർനിർമ്മാണത്തിനുവേണ്ടിയുള്ള നടപടികളുണ്ടാകണമെന്നതാണ് അതുസംബന്ധിച്ച് എനിക്ക് അഭ്യർത്ഥിക്കാനുള്ളത്. തദ്ദേശസ്വയംഭരണ സ്ഥാപനങ്ങളുടെ പ്രവർത്തനത്തിലൂടെയുള്ള സ്ത്രീ ശാക്തീകരണം, കുടുംബശ്രീയുടെ

പ്രവർത്തനങ്ങൾ എന്നീ ഗൗരവതരമായ വിഷയങ്ങൾ എനിക്ക് മുൻപ് സംസാരിച്ച ശ്രീമതി ഒ. എസ്. അംബിക അടക്കം ഇവിടെ സംസാരിച്ചതാണ്, അതിന്റെ നേട്ടത്തെക്കുറിച്ച് ഒരു കാര്യം പറഞ്ഞ് ഞാൻ അവസാനിപ്പിക്കാം.

മി. ചെയർമാൻ: സമയം അവസാനിച്ചു, കൺക്ലൂഡ് ചെയ്യൂ.

ശ്രീ. സെബാസ്റ്റ്യൻ കുളത്തുകൽ: സർ, ശ്രീ. ആറ്റൂർ രവിവർമ്മയുടെ 'സംക്രമണം' എന്നൊരു കവിതയുണ്ട് ആ കവിതയിൽ പോയകാലത്തെ കേരളത്തിലെ സ്ത്രീകളെക്കുറിച്ച് അദ്ദേഹം ഇങ്ങനെ പറഞ്ഞിരുന്നു,

'മയങ്ങാറുണ്ടാവില്ലവളോളം വൈകിയൊരു നക്ഷത്രവും,  
ഒരൊറ്റ സൂര്യനുമവളെക്കാൾ നേരത്തെ പിടഞ്ഞെണ്ണിറ്റീലാ  
പുറപ്പെട്ടേടത്താണൊരായിരം കാതമവൾ നടന്നിട്ടും;  
കുനിഞ്ഞു വീഴുന്നുണ്ടൊരായിരം വട്ടം നിവർന്നു നിന്നിട്ടും;  
ഉണർന്നിട്ടില്ലവളൊരായിരം നെഞ്ചിൽ ചവിട്ടുകൊണ്ടിട്ടും'

പക്ഷെ ഇന്ത്യൻ ഇൻഡക്സ് പ്രകാരം ഇന്ന് സ്ത്രീകൾ ഏറ്റവും കൂടുതൽ സന്തോഷത്തോടുകൂടിയിരിക്കുന്ന സംസ്ഥാനമായി കേരളം മാറിയെങ്കിൽ അതിന്റെ അടിസ്ഥാനം സ്ത്രീ ശാക്തീകരണവും ഏറ്റവും സത്തുഷ്ടരായ വനിതകൾ ഈ നാട്ടിലുണ്ട് എന്നുള്ളതുമാണ്.

മി. ചെയർമാൻ: സമയം കഴിഞ്ഞു.

ശ്രീമതി കെ. കെ. രമ: സർ, ഞാൻ ഈ ധനാഭ്യർത്ഥനകളെ എതിർക്കുകയാണ്. തദ്ദേശ സ്ഥാപനങ്ങളെ നോക്കുകയുള്ളതും സർക്കാരിന്റെ വിതരണ ഏജൻസികളായും മാറ്റുന്ന സമീപനമാണ് സർക്കാർ ഇപ്പോൾ സ്വീകരിച്ചുകൊണ്ടിരിക്കുന്നത്. അധികാര വികേന്ദ്രീകരണം എന്ന സംവിധാനത്തിന്റെ ആശയത്തെത്തന്നെ അസ്ഥിരപ്പെടുത്തുന്നതാണിത്. ബഡ്ജറ്റിൽ തുക വകയിരുത്തിയതിന്റെ അടിസ്ഥാനത്തിൽ പദ്ധതികൾ തയ്യാറാക്കി, ഗ്രാമസഭകൾ വിളിച്ചുചേർത്ത്, വികസന സെമിനാറൊക്കെ നടത്തി, വാർഡുകളിലേയ്ക്ക് പദ്ധതികളെപ്പറ്റി വിശദീകരണം കൊടുത്തതിനുശേഷമാണ് ഫണ്ട് വെട്ടിക്കുറയ്ക്കുന്നതിനെക്കുറിച്ച് പഞ്ചായത്തുകൾക്ക് അറിയിപ്പ് ലഭിക്കുന്നത്. ഇത് ആളുകളെയൊക്കെ വിളിച്ചിരുത്തി ഇലയിട്ടിട്ട് ചോരില്ല എന്നുപറയുന്ന അവസ്ഥയായിപ്പോയി. പഞ്ചായത്തുകളിലൂടെയുള്ള അടിസ്ഥാന വികസനങ്ങൾക്ക് വലിയ ബുദ്ധിമുട്ടുണ്ടാക്കുന്നതാണിത്. ഇന്നലെ ബഹുമാനപ്പെട്ട മന്ത്രി ഇതിനെപ്പറ്റി സംസാരിച്ചെങ്കിലും അതിന്റെ മതിയായ വിശദീകരണം അദ്ദേഹത്തിന്റെ ഭാഗത്തുനിന്നും ഉണ്ടായിട്ടില്ലെന്നുകൂടി അറിയിക്കുകയാണ്. പഞ്ചായത്തിന്റെ

അധികാരങ്ങൾ ഒന്നൊന്നായി ഓരോ സമയത്തും എടുത്തുകൊണ്ടിരിക്കുകയാണ്. ഗ്രാമസഭകളെ അസ്ഥിരപ്പെടുത്തുന്ന ഒരു സ്ഥിതിവിശേഷമാണ് ഇപ്പോഴുള്ളത്. ലൈഫ് മിഷൻ പദ്ധതി ഉൾപ്പെടെയുള്ള പല പദ്ധതികളുടെയും നടത്തിപ്പുകാർ ഉദ്യോഗസ്ഥരായി മാറിക്കൊണ്ടിരിക്കുന്ന സ്ഥിതിവിശേഷമാണുള്ളത്. നേരത്തെ ഗുണഭോക്തൃ ലിസ്റ്റ് തീരുമാനിക്കുന്നത് ഗ്രാമസഭകളായിരുന്നെങ്കിൽ ഇപ്പോഴത് ഉദ്യോഗസ്ഥരുടെ കൈകളിലേയ്ക്കെത്തിയിരിക്കുന്നു. തീർച്ചയായും അധികാര വികേന്ദ്രീകരണം എന്ന ലക്ഷ്യത്തിൽനിന്നും പിറകിലേയ്ക്ക് പോകുന്ന ഒരു സമീപനമായാണ് ഇതിനെ നമുക്ക് കാണാൻ സാധിക്കുന്നത്. അധികാരമൊന്നുമില്ലാത്ത, പലപ്പോഴും ഉദ്യോഗസ്ഥർക്ക് ശമ്പളംപോലും കൊടുക്കാൻ കഴിയാത്ത സ്ഥിതിയിൽ തദ്ദേശ സ്ഥാപനങ്ങൾ മാറുന്ന ഒരു കാഴ്ചയുണ്ട്. അതുപോലെ ബിൽഡിംഗ് പെർമിറ്റ് നൽകുന്ന കാര്യത്തിൽ വലിയ തോതിലുള്ള അഴിമതി നടക്കുന്നുണ്ട്, അതിൽ വലിയ ബുദ്ധിമുട്ടുകൾ പഞ്ചായത്തുകൾ നേരിടുകൊണ്ടിരിക്കുകയാണ്. വളരെ കാലങ്ങൾക്കുമുമ്പ് വീട് വച്ച്, നമ്പർ ലഭിച്ച്, കരമടച്ച് താമസിക്കുന്നവർ മുകളിലത്തെ നില വികസിപ്പിച്ചുകഴിഞ്ഞാൽ നിലം തരംമാറ്റം നടത്തിയാൽ മാത്രമേ പുതിയ

കെട്ടിടത്തിന്റെ നികുതി അടയ്ക്കാൻ കഴിയുകയുള്ളൂ. ഇതിന്റെ നൂലാമാലകളിൽപെട്ട് ആളുകൾക്ക് പലപ്പോഴും നികുതി അടയ്ക്കാൻ കഴിയാത്തത് പഞ്ചായത്തുകൾക്ക് വലിയ തോതിലുള്ള റവന്യൂ നഷ്ടത്തിന് ഇടയാക്കുന്നുണ്ട്. ഇതിന്റെ ബുദ്ധിമുട്ട് പരിഹരിക്കാൻ ആവശ്യമായ നടപടിയുണ്ടാകണം. അതുപോലെതന്നെ കുടുംബശ്രീ യൂണിറ്റുകൾ തികച്ചും രാഷ്ട്രീയവൽക്കരിച്ചുകൊണ്ടിരിക്കുന്ന സമീപനമാണ് ഇപ്പോൾ സംസ്ഥാനത്തുള്ളത്. പല നിയമനങ്ങളും രാഷ്ട്രീയവൽക്കരിക്കുന്നതിന്റെ ഭാഗമായി കുടുംബശ്രീകളെ ഏൽപ്പിക്കുന്ന ഒരു സ്ഥിതിവിശേഷം നമ്മൾ കണ്ടുവരികയാണ്. അതുപോലെതന്നെ ജനപ്രതിനിധികളടങ്ങുന്ന തദ്ദേശ സ്ഥാപനങ്ങളായിരുന്നു മഹാത്മാഗാന്ധി തൊഴിലുറപ്പ് പദ്ധതിയുടെ നേരത്തെയുണ്ടായിരുന്ന ചുമതലക്കാർ എങ്കിൽ ഇപ്പോഴത് രജിസ്റ്റേർഡ് സംഘങ്ങളായ കുടുംബശ്രീകളെ ഏൽപ്പിച്ചിരിക്കുകയാണ്. അതിന്റെ മേറ്റുമാരെ നിയമിക്കുന്നതിലുൾപ്പെടെ വലിയ തോതിലുള്ള ബുദ്ധിമുട്ട് നിലവിലുണ്ട്. എസ്.എസ്.എൽ.സി. പാസ്സായിട്ടുള്ള കുടുംബശ്രീ അംഗങ്ങൾക്കുമാത്രമേ മേറ്റുമാർ ആകാൻ പാടുള്ളൂവെന്ന വിചിത്രമായ ഒരു നിയമം കൊണ്ടുവന്നിരിക്കുകയാണ്. സാധാരണക്കാരായ, അവിദഗ്ദ്ധരായ

സ്ത്രീകൾ പണിയെടുക്കുന്ന ഒരു മേഖലയിൽ ഇത്തരത്തിലുള്ള നിയമങ്ങൾ ബാധകമാക്കിയത് എന്തിനാണെന്ന് പറയാൻ കഴിയില്ല. രാജ്യത്ത് ഒരിടത്തും ഇത്തരത്തിലുള്ള നിയമങ്ങൾ ഉള്ളതായി അറിയില്ല. അതുപോലെതന്നെ ബാറുകൾ, ബിയർ പാർലറുകൾ എന്നിവയുടെ നിരവധി ഔട്ട്ലെറ്റുകൾ തുറന്ന് മദ്യം ഒഴുക്കുന്ന ഒരു സമീപനമാണ് സർക്കാർ സ്വീകരിച്ചുവരുന്നത്. ബിവറേജ് ഔട്ട്ലെറ്റുകളുടെ സൗകര്യങ്ങൾ വർദ്ധിപ്പിക്കുന്നതിന് നയപരമായ തീരുമാനമെടുത്തിട്ടുള്ളതായി ബഹുമാനപ്പെട്ട മന്ത്രിതന്നെ സഭയെ അറിയിച്ചിട്ടുള്ളതാണ്. വാക്ക്-ഇൻ സൗകര്യം ഏർപ്പെടുത്തുന്നതായാണ് മന്ത്രി പറഞ്ഞിട്ടുള്ളത്. പഠിച്ചു, പരീക്ഷ എഴുതി, ജോലി തേടി പി.എസ്.സി.-യുടെ വാതിലിൽ കൃത്യം നിൽക്കുന്ന ഉദ്യോഗാർത്ഥികളോട് 'ഗെറ്റ് ഔട്ട്' പറയുന്നതിനുപകരം അവർക്കാണ് വാക്ക്-ഇൻ സൗകര്യം ഏർപ്പെടുത്തേണ്ടത്, അല്ലാതെ മദ്യശാലകൾക്കല്ല. പാവപ്പെട്ട കൂലിപ്പണിക്കാരന്റെ അടുപ്പ് പുകയാത്ത സാഹചര്യത്തിലും ബിവറേജിലും ബാറിലുമെല്ലാം തിരക്ക് വർദ്ധിപ്പിക്കുന്ന നയമാണോ ഈ തൊഴിലാളിവർഗ്ഗ സർക്കാർ സ്വീകരിക്കുന്നതെന്ന് അറിയില്ല. നാട്ടിൻപുറങ്ങളിലും ബാറുകൾ തുറക്കുന്നതിന് വലിയ സൗകര്യങ്ങൾ ഏർപ്പെടുത്തിക്കൊടുക്കുകയാണ്.

അതുപോലെതന്നെ മികവുറ്റ ചെറുപ്പക്കാർ ജോലി ചെയ്യുന്ന ലോകനിലവാരമുള്ള നമ്മുടെ ഐ.ടി. പാർക്കുകൾ ഉന്നതനിലവാരം പുലർത്തുന്നതുമൂലം ബി.പി.ഒ. ജോലി ഉൾപ്പെടെ യഥേഷ്ടം ഇവിടേയ്ക്ക് വരുന്നുണ്ട്. എന്നാൽ ഈ ഐ.ടി. പാർക്കുകൾക്ക് സമീപം ബാറുകൾ തുറക്കാനുള്ള പുതിയ തീരുമാനം എതിനാണെന്നുള്ളതാണ് ഏറ്റവും പ്രധാനം. ഇവരുടെ മാനസിക സമ്മർദ്ദം ലഘൂകരിക്കുന്നതിനുവേണ്ടിയുള്ളതാണ് ഇതെന്നാണ് സർക്കാർ പറയുന്നത്. അങ്ങനെയൊന്നെങ്കിൽ അതിന് മറ്റ് സംവിധാനങ്ങളാണ് ഏർപ്പെടുത്തേണ്ടത്. മദ്യം നൽകി അവരുടെ വിഭവശേഷിയെയും കാര്യക്ഷമതയെയും കുറയ്ക്കുന്ന ഒരു തീരുമാനത്തിലേയ്ക്ക് പോകുമ്പോൾ എന്താണ് സർക്കാർ ഇതുകൊണ്ട് ഉദ്ദേശിക്കുന്നത്? അതുപോലെ ടൂറിസ്റ്റുകളെ ആകർഷിക്കാനും സാമ്പത്തിക സമാഹരണത്തിനും മറ്റ് ബദൽ മാർഗ്ഗങ്ങൾ കണ്ടുപിടിക്കേണ്ടതാണ്, അതിനുള്ള ഇച്ഛാശക്തിയാണ് സർക്കാരിനുണ്ടാകേണ്ടത്. ഇതുപോലെ മാനസികവും ശാരീരികവുമായി നമ്മുടെ യുവതലമുറയെ അസ്ഥിരപ്പെടുത്തുന്ന രൂപത്തിലേയ്ക്കുള്ള സമീപനങ്ങൾ ഒരു തൊഴിലാളിവർഗ്ഗം, ഇടതുപക്ഷ സർക്കാരിന്റെ ഭാഗത്തുനിന്നും പ്രതീക്ഷിക്കുന്നതല്ല. അതുപോലെ



ഔൺലൈൻ വഴി മദ്യം എത്തിക്കാനുള്ള സംവിധാനം ഇപ്പോൾ സർക്കാർ ആലോചിക്കുന്നുവെന്നാണ് മനസ്സിലാകുന്നത്. അതുകൊണ്ട്, സ്വന്തമായി മദ്യം നിർമ്മിക്കുന്നതിനുള്ള ശ്രമം സർക്കാർ നടത്തുകയാണ്. ബ്രൂവറികളും ഡിസ്റ്റിലറികളും തുടങ്ങാനുള്ള തീരുമാനത്തിന് കാത്തുകിടക്കുകയാണ്.

മി. ചെയർമാൻ: പ്ലീസ് കൺക്ലൂഡ്.

ശ്രീമതി കെ. കെ. രമ: സർ, പ്രായപൂർത്തിയാകാത്ത കുട്ടികൾ

വലിയതോതിൽ മയക്കുമരുന്നിന് അടിമപ്പെടുന്ന ഗുരുതരമായ ഒരു അവസ്ഥാവിശേഷത്തിലൂടെ സംസ്ഥാനം കടന്നുപോയ്ക്കൊണ്ടിരിക്കുകയാണ്. 2018 ജനുവരി 1 മുതൽ 31 വരെ മയക്കുമരുന്നിന് കടത്തിന് അറസ്റ്റിലായത് 8483 പേരാണ്. ഇതിൽ 10.5% കുട്ടികളാണെന്നാണ് വകുപ്പിന്റെതന്നെ കണ്ടെത്തൽ. അതുപോലെ ഗുരുതരമായ വിഷയങ്ങൾ ഈ മേഖലയിലുണ്ട്. തീർച്ചയായും ഈ വിഷയത്തിൽ വളരെ ഗൗരവപൂർണ്ണമായ പരിഗണന സർക്കാരിന്റെ ഭാഗത്തുനിന്നുണ്ടാകണം. ഈ ധനാഭ്യർത്ഥനയെ ഒരിക്കൽക്കൂടി എതിർക്കുകയാണ്.

ശ്രീമതി കാനത്തിൽ ജമീല: സർ, ജനകീയാസൂത്രണത്തിന്റെ 25-ാം

വാർഷികത്തിൽ സർക്കാർ അവതരിപ്പിച്ച ധനാഭ്യർത്ഥനയെ ഞാൻ പിന്തുണയ്ക്കുകയാണ്. വികേന്ദ്രീകരണാസൂത്രണത്തിന് പുതിയ മാനങ്ങൾ സമ്മാനിച്ചത് യശഃശരീരനായ സഖാവ് ഇ.എം.എസ്.-ന്റെ നേതൃത്വത്തിൽ ആവിഷ്കരിച്ചിട്ടുള്ള ജനകീയാസൂത്രണ പദ്ധതിയാണ്. അധികാരം ജനങ്ങളിലേയ്ക്ക് എന്ന മുദ്രാവാക്യമുയർത്തിക്കൊണ്ട് ലോകത്തിനതന്നെ മാതൃകയാകുന്ന വിധത്തിലാണ് ജനകീയാസൂത്രണ പദ്ധതി നടപ്പിലാക്കിയിട്ടുള്ളത്. ജനകീയാസൂത്രണ പദ്ധതിയുടെ അനുഭവം വലിയ രീതിയിൽതന്നെയാണുള്ളത്. ഇതിന്റെ ഗുണം അനുഭവിക്കാത്തവരായി ആരുംതന്നെ കേരളത്തിലുണ്ടാകില്ല എന്നുള്ളതാണ് ഇതിന്റെ പ്രത്യേകത. വിപുലമായ അധികാരങ്ങളാണ് പ്രാദേശിക സർക്കാരുകൾക്ക് നൽകിയിട്ടുള്ളത്. അധികാര ഭാവത്തിന്റെ കരുണാർദ്രമായ ഒരു മുഖമാണ് കോവിഡിന്റെ സമയത്ത് നമുക്ക് കാണാൻ കഴിഞ്ഞത്. ലോകത്തിലെ എല്ലാ മുതലാളിത്ത രാഷ്ട്രങ്ങളിലെയും തലവന്മാരെല്ലാംതന്നെ കോവിഡ് എന്ന മഹാമാരിക്ക് മുമ്പിൽ വിറങ്ങലിച്ച് നിൽക്കുന്ന സമയം ഒരു പ്രയാസവുമില്ലാതെ നമ്മുടെ പ്രാദേശിക സർക്കാരുകളെ സജീവമാക്കി വലിയ

രീതിയിൽ പ്രവർത്തിച്ചുകൊണ്ടാണ് ബഹുമാന്യനായ മുഖ്യമന്ത്രിയും ഈ സർക്കാരും മുന്നോട്ടുപോയത്. സമയബന്ധിതമായ ഇടപെടൽകൊണ്ടാണ് ഈ മഹാമാരിയെ ഫലപ്രദമായി നേരിടാൻ കഴിഞ്ഞത്. അതിന് പ്രാദേശിക സർക്കാരുകളാണ് നമ്മെ സഹായിച്ചത്. ആരും പട്ടിണി കിടക്കരുത് എന്നുള്ളതായിരുന്നു മുഖ്യമന്ത്രിയുടെ നിർദ്ദേശം. അത് നെഞ്ചിലേറ്റിക്കൊണ്ടാണ് പ്രാദേശിക സർക്കാരുകൾ മുന്നോട്ടുപോയത്. നാം സ്വീകരിച്ച നടപടികൾ സമാനതകളില്ലാത്ത രീതിയിലേക്കാണ് മുന്നോട്ടുപോയത്. ഈ ഗവൺമെന്റ് മുന്നോട്ടുവച്ച ഒരു കാര്യം, മനുഷ്യർക്ക് മാത്രമല്ല, പട്ടിക്കും പൂച്ചയ്ക്കും കുരങ്ങന്മാർക്കുമടക്കം വിശക്കരുത് എന്നുള്ളതായിരുന്നു. കേരളത്തിലുള്ള ഇടതുപക്ഷ സർക്കാർ അന്ന് തുടങ്ങിയ 'വിശപ്പരഹിത കേരളം' പദ്ധതി ഇന്നും നല്ല രീതിയിൽ ജനകീയ ഹോട്ടലുകളായി മുന്നോട്ടുപോകുകയാണ്. അതിന്റെ ഭാഗമായി 1184 ഹോട്ടലുകളാണ് ഇപ്പോൾ പ്രവർത്തിച്ചുവരുന്നത്. 20 രൂപ കൊടുത്ത് ഊണ് കഴിക്കാൻ എവിടെയാണ് സാധിക്കുന്നത്? ലോകത്തിന്റെ ഒരു ഭാഗത്തും ഇതുപോലെ ഒരു സർക്കാർ ഉണ്ടാകില്ല. ഒരു പൈസയും കയ്യിലില്ലെങ്കിൽപ്പോലും ജനകീയ ഹോട്ടലിൽനിന്നും ഒരു

പ്രയാസവുമില്ലാതെ ഭക്ഷണം കഴിക്കാൻ കഴിയുന്ന നാടായി നമ്മുടെ കേരളം മാറിയിട്ടുണ്ട് എന്നത് ഒരു പ്രത്യേകത തന്നെയാണ്. ഒരു സർക്കാരിന്റെ പ്രവർത്തനപഥത്തിലെ ഏറ്റവും അഭിമാനകരമായിട്ടുള്ള നേട്ടമെന്ന് പറയുന്നത് പാവപ്പെട്ട ജനവിഭാഗങ്ങളെ സഹായിച്ചുകൊണ്ട് അവരെക്കൂടി സമൂഹത്തിന്റെ ഉന്നതിയിലേയ്ക്ക് കൊണ്ടുവരികയെന്നതാണ്. അക്കാര്യം ഗവൺമെന്റ് ഇപ്പോൾ നടപ്പിലാക്കിക്കൊണ്ടിരിക്കുകയാണ്. ജോലിയും കൂലിയുമില്ലാതെ ജനജീവിതം വഴിമുട്ടിയ സമയത്ത് എല്ലാവർക്കും ഭക്ഷണ കിറ്റ് നൽകി ആശ്വാസത്തിന്റെ നെടുവീർപ്പുമായാണ് നമ്മുടെ ബഹുമാന്യനായ മുഖ്യമന്ത്രിയും ഈ സർക്കാരും മുന്നോട്ടുപോയിട്ടുള്ളത്. വലിയരീതിയിൽ ഒരുക്കാര്യം കൂടി ഇവിടെ നടത്തുകയാണ്. അതിദാരിദ്ര്യം അനുഭവിക്കുന്ന ആളുകളെ കണ്ടെത്തുന്ന സർവ്വേ നടത്തിക്കൊണ്ടിരിക്കുകയാണ്. ആ സർവ്വേ നടത്തുന്നത് തദ്ദേശഭരണ സ്ഥാപനങ്ങളാണ്. അതിന്റെ ചാമ്പ്യന്മാരായി ജനപ്രതിനിധികൾ മാറുകയാണ്. ഇന്നോളം കേരളം കണ്ടിട്ടില്ലാത്ത മെത്തഡോളജി ഉപയോഗിച്ചുകൊണ്ടാണ് ഈ സർവ്വേ നടത്തുന്നത്. ഇപ്പോൾ കണ്ടെത്തിയ ദരിദ്രരുടെ പട്ടിക അന്തിമമാക്കും. ഗ്രാമസഭയിൽ വെച്ചാണ് അന്തിമ പട്ടിക

രൂപീകരിക്കുന്നത്. തുടർന്ന് അവർക്കാവശ്യമായ പിന്തുണ നൽകി ദാരിദ്ര്യത്തിന്റെ പടുകഴിയിൽനിന്നും അവരെ ഉയർത്തിക്കൊണ്ടുവരികയെന്നതാണ് ഇതിന്റെ ലക്ഷ്യം. നിങ്ങൾക്ക് ഇത് നടത്താമെന്ന് ഉറപ്പുണ്ടോ; പട്ടദാരിദ്ര്യത്തിൽനിന്നും അവരെ കരകയറ്റാൻ കേരളത്തിന് സാധിക്കുമോയെന്നുള്ള ചോദ്യങ്ങൾ പലപ്പോഴും പലഭാഗങ്ങളിൽനിന്നും പ്രതിപക്ഷകക്ഷികൾ ചോദിച്ചിട്ടുണ്ട്. അതിന് ഈ കേരളത്തിലെ ജനങ്ങൾ ഉറപ്പുകൊടുക്കും. അതിനുകാരണം ഇത്രയും കാലം പറഞ്ഞ ഓരോ കാര്യങ്ങളും അതുപോലെ പാലിച്ചുകൊണ്ടാണ് പിന്നറായി സർക്കാർ മുന്നോട്ടുപോകുന്നത്. അക്കാര്യത്തിൽ ഒരാൾക്കും സംശയമുണ്ടാകില്ല. ആ രീതിയിൽ ആവിഷ്കരിച്ച് നടപ്പിലാക്കുന്ന പദ്ധതിയെ ജനങ്ങൾക്ക് അത്രയ്ക്ക് വിശ്വാസമാണ്. അതുപോലെ കയറിക്കിടക്കാൻ ഒരിടമെന്നത് 1957-ൽ ആവിഷ്കരിച്ചിട്ടുള്ള പദ്ധതിയാണ്. 1957-ൽ ആദ്യമായി ഇടതുപക്ഷ ഗവൺമെന്റ് ഇ.എം.എസ്.-ന്റെ നേതൃത്വത്തിൽ വന്നപ്പോഴാണ് സ്വന്തമായി ഒരിടത്ത്, അത് മൂന്ന് സെന്റായാലും പത്ത് സെന്റായാലും അവിടെ കയറിക്കിടക്കാൻ ഒരു വീടുവേണമെന്നുള്ള കാര്യത്തിന് പദ്ധതി ആവിഷ്കരിച്ചത്. 2006-ലെ ശ്രീ.

വി. എസ്. അച്ചുതാനന്ദന്റെ നേതൃത്വത്തിലുള്ള ഗവൺമെന്റായിരുന്നു ഇ.എം.എസ്. ഭവന പദ്ധതി മുന്നോട്ടുവെച്ചിട്ടുള്ളത്. കേരളത്തിൽ എന്തു കാര്യം നടപ്പിലാക്കുമ്പോഴും കേരളത്തിലെ ജനങ്ങൾ ഇക്കാര്യങ്ങളൊന്നും അനുഭവിക്കരുതെന്ന ദൃഷ്ടലക്ഷ്യമാണ് യു.ഡി.എഫ്. എക്കാലവും മുന്നോട്ടുപോയിട്ടുള്ളത്. ഇ.എം.എസ്. ഭവന പദ്ധതിയിൽ ഉൾപ്പെട്ടവർക്ക് ഒന്നും രണ്ടും മൂന്നും ഗഡു തുക വിതരണം ചെയ്തുകൊണ്ടിരുന്ന സമയത്താണ് 2011-ൽ യു.ഡി.എഫ്. സർക്കാർ അധികാരത്തിൽ വന്നത്. ആദ്യമായി നിങ്ങൾ പ്രഖ്യാപിച്ചത് 'ഇ.എം.എസ്. ഭവന പദ്ധതി ഇനിയുണ്ടാകില്ല.' എന്നുള്ളതായിരുന്നു. ഞാനടക്കമുള്ളവർ അന്ന് ജില്ലാ പഞ്ചായത്തിലെ ജനപ്രതിനിധികളായിരുന്നു. ഞങ്ങൾ അതിനെ നഖശിഖാന്തം എതിർത്തു. ഏതെങ്കിലും ഒരു വീട് ഇവർക്ക് കൊടുക്കണ്ടേ? ഒന്നും രണ്ടും ഗഡു തുക ലഭിച്ചവർ അതുപയോഗിച്ച് തറയുടെയും ചുമരിന്റെയും പണികൾ ചെയ്തു. ബാക്കി പണികൾ എങ്ങനെ പൂർത്തിയാക്കും എന്നൊരു ചോദ്യം ഞങ്ങളുടെ മുന്നിലുണ്ടായിരുന്നു. അതിനൊരു ഉത്തരവും ലഭിച്ചില്ല. അന്നത്തെ മന്ത്രിമാരടക്കമുള്ളവർ ഇന്ന് പ്രതിപക്ഷത്ത് ഇരിപ്പുണ്ട്. ആ പദ്ധതി ഉപേക്ഷിക്കപ്പെട്ടു. ഒരാൾപോലും കടത്തിണ്ണയിൽ കിടന്നുറങ്ങാൻ

പാടില്ലെന്നും പാവപ്പെട്ടവന് ഒരിടമെന്ന രീതിയിലുമാണ് ശ്രീ. വി. എസ്. അച്ചുതാനന്ദന്റെ നേതൃത്വത്തിലുള്ള ഗവൺമെന്റ് ഈ പദ്ധതി നടപ്പിലാക്കിയത്. 2016-ൽ വീണ്ടും ഇടതുപക്ഷ ഗവൺമെന്റ് അധികാരത്തിൽ വന്നപ്പോഴാണ് അടച്ചുറപ്പുള്ള വീട് എന്ന ലക്ഷ്യത്തോടെ ലൈഫ് പദ്ധതി എന്ന ആശയം മുന്നോട്ടുവെച്ചത്. ആദ്യം രണ്ട് ലക്ഷം രൂപയും ഇപ്പോൾ നാല് ലക്ഷം രൂപ വരെയാക്കി ഈ ഭവന പദ്ധതി മുന്നോട്ട് പൊയ്ക്കൊണ്ടിരിക്കുകയാണ്. അന്ന് എന്തൊക്കെ കോലാഹലമായിരുന്നു കേരളത്തിലുണ്ടായിരുന്നത്; ലൈഫ് പദ്ധതിയുമായി ബന്ധപ്പെട്ട് കോടതിയെ സമീപിക്കൽ, ഒരു ഭാഗത്ത് വലിയ ചർച്ചകൾ, അന്തിചർച്ച വേറെ. എന്നാൽ അതൊന്നും വകവെക്കാതെ നല്ല രീതിയിൽ ലൈഫ് പദ്ധതിയെ മുന്നോട്ടുകൊണ്ടുപോകാൻ സാധിച്ചു. ഞങ്ങൾ അധികാരത്തിൽ വന്നാൽ ലൈഫ് മിഷൻ പിരിച്ചുവിടുമെന്നായിരുന്നു ഇവർ പറഞ്ഞത്. കേരളത്തിലെ ജനങ്ങൾ അത് ഒരിക്കലും മറന്നുപോകാത്തതുകൊണ്ടാണ് അതിന്റെ അടയാളമായി നിങ്ങൾക്ക് ഇന്ന് പ്രതിപക്ഷത്ത് ഇരിക്കേണ്ടിവന്നിട്ടുള്ളത്. ഞങ്ങൾ വന്നാൽ ഒരോ കാര്യവും ഇല്ലാതാക്കുമെന്നല്ലാതെ ഞങ്ങൾ വന്നാൽ ഇതെല്ലാം കൊണ്ടുവരമെന്ന്

കാണിച്ചുകൊടുക്കുവാൻ ഒരിക്കലും യു.ഡി.എഫ്. ഗവൺമെന്റിന് കഴിഞ്ഞിട്ടില്ലെന്നുള്ളതിന്റെ ഉദാഹരണമാണിത്. ഏറ്റവും നല്ല രീതിയിലാണ് ഇപ്പോൾ ലൈഫ് മിഷൻ പദ്ധതി മുന്നോട്ടുപോകുന്നത്. ഇതിലൂടെ 2,95,006 വീടുകൾ വാസയോഗ്യമാക്കി തീർത്തു. 34,374 വീടുകൾ നിർമ്മാണത്തിന്റെ ഘട്ടത്തിലാണ്. 27 ഭവനസമുച്ചയങ്ങളുടെ പണി പൂർത്തിയാക്കിയിട്ടുണ്ട്. ഈ ഗവൺമെന്റിന്റെ പ്രകടന പത്രികയിൽ അഞ്ചുവർഷം കൊണ്ട് അഞ്ചുലക്ഷം വീട് എന്ന ലക്ഷ്യം ജനങ്ങളുടെ മുന്നിൽ വെച്ചിരുന്നു. തീർച്ചയായും അത് സാധ്യമാക്കുമെന്നാണ് പറയാനുള്ളത്. പ്രളയം തീർത്ത പ്രശ്നങ്ങളും കോവിഡ് മഹാമാരിയും വന്നപ്പോൾ സാമ്പത്തികമായി നമുക്ക് വലിയരീതിയിൽ പ്രയാസം നേരിട്ടിട്ടുണ്ട്. ഗവൺമെന്റും വകുപ്പുമന്ത്രിയും മുന്നോട്ടുവെച്ച കാര്യമായിരുന്നു 'മനസ്സോട് ഇത്തിരി മണ്ണ്' എന്ന ആശയം. ആ കാമ്പയിന്റെ ഭാഗമായി ഒരുപാട് ആളുകൾ സ്ഥലം സൗജന്യമായി നൽകി. കേരളത്തിന്റെ ഒരു പ്രത്യേകതയായി ഇതിനെ കാണേണ്ടതാണ്. 35 തദ്ദേശഭരണ സ്ഥാപനങ്ങളിൽ നിന്നായി 1712.56 സെന്റ് സ്ഥലമാണ് ഇങ്ങനെ ലഭ്യമായത്. ഇത് കൊടുത്തിട്ടുള്ള സുമനസ്സുകളെ അഭിനന്ദിക്കാൻകൂടി ഈ



സമയം ഞാൻ പ്രയോജനപ്പെടുത്തുകയാണ്.

വാതിൽപ്പടി സേവനത്തിൽ എന്തൊക്കെയാണ് ഉൾപ്പെടുന്നത്; അശരണർക്കും ആലംബരായിട്ടുള്ളവർക്കും കരുതൽ സ്റ്റർശവുമായി പിണറായി സർക്കാർ നൽകിയ സമ്മാനമാണ് വാതിൽപ്പടി സേവനം. ബഹുമാനപ്പെട്ട മുഖ്യമന്ത്രിയുടെ ദുരിതാശ്വാസ നിധിയിൽനിന്നുള്ള ധനസഹായത്തിന് അപേക്ഷ തയ്യാറാക്കൽ, സാമൂഹിക സുരക്ഷാ പെൻഷൻ, അടിയന്തരാവശ്യത്തിനുള്ള മരുന്ന് എത്തിച്ച് നൽകൽ, പാലിയേറ്റീവ് കെയർ, ലൈഫ് സർട്ടിഫിക്കറ്റ് അതുപോലുള്ള സേവനങ്ങളാണ് ഇതിലൂടെ ലഭ്യമാക്കിക്കൊണ്ടിരിക്കുന്നത്. ഇതെല്ലാം ജനങ്ങൾക്ക് ആശ്വാസകരമായ കാര്യങ്ങളാണിവ. ഇങ്ങനെയെല്ലാം അക്ഷരാർത്ഥത്തിൽ ഒരു ജനകീയ സർക്കാർ എന്നുള്ള പേര് ജനാധിപത്യ ഗവൺമെന്റിനുണ്ടായിട്ടുള്ളത്. സ്ത്രീപക്ഷ കേരളമെന്ന് പറയുന്നത് വെറുതെയല്ല. രാജ്യത്തിനതന്നെ മാതൃകയായിട്ടാണ് കുടുംബശ്രീ മുന്നോട്ട് പോകുന്നത്. കേരളത്തിലെ ജനങ്ങൾ പ്രത്യേകിച്ച് സ്ത്രീകൾ നെഞ്ചിലേറ്റിയ പദ്ധതിയാണിത്. സ്ത്രീ ശാക്തീകരണം മുന്നോട്ടുപോകുമ്പോൾ ഇവിടെ പറഞ്ഞതുപോലെ ഇത് രാഷ്ട്രീയവൽക്കരിക്കുന്നുവെന്ന തോന്നൽ

വർഷങ്ങൾക്കുമുമ്പ് അവർക്കുണ്ടായിരുന്നു. 2014-ൽ അധികാരത്തിൽ വന്നപ്പോൾ കുടുംബശ്രീയാണ് കേരളത്തിലുള്ള തദ്ദേശഭരണ സ്ഥാപനങ്ങളിലേയ്ക്ക് ഏറ്റവും കൂടുതൽ വിജയം ഇടതുപക്ഷത്തിന് നേടിക്കൊടുത്തതെന്നുള്ള തോന്നൽ ഉണ്ടായപ്പോഴാണ് ആ കുടുംബശ്രീയെ ഇല്ലാതാക്കാൻ വേണ്ടി വലിയ പല്ലുകളും നഖങ്ങളും ഉപയോഗിച്ചുള്ള ഒരു സാധനത്തെ ഇവിടെ കൊണ്ടുവന്നിട്ടുള്ളത്. അതിന്റെ പേരാണ് 'ജനശ്രീ'. കേരളത്തിലുള്ള സഹോദരിമാർ അതിനെ എതിർത്ത് തോൽപ്പിച്ചുകൊണ്ടാണ് ഇന്ന് കുടുംബശ്രീ 25 വർഷം തികച്ചത്. അതിലൂടെ സ്ത്രീ ശാക്തീകരണം മാത്രമല്ല, സ്ത്രീകൾക്ക് സാമ്പത്തിക ശാക്തീകരണം കൂടിനൽകുന്ന രീതിയിലാണ് കുടുംബശ്രീ അഭിമാനകരമായ നേട്ടത്തിലേയ്ക്ക് നീങ്ങിക്കൊണ്ടിരിക്കുന്നത്. അതിനെ ആരും രാഷ്ട്രീയവത്കരിച്ചിട്ടില്ല. ഒരു കുടക്കീഴിലാണ് കുടുംബശ്രീ നിൽക്കുന്നത്. ഇതിന് ജാതിയില്ല, മതമില്ല, രാഷ്ട്രീയവുമില്ല. ഗവൺമെന്റിന്റെ ആനുകൂല്യങ്ങൾ സ്വീകരിച്ചുകൊണ്ടും എല്ലാവരും ഒരേ രീതിയിൽ ചർച്ച ചെയ്തുകൊണ്ടും മുന്നോട്ടുപോകുന്ന കുടുംബശ്രീയെ നശിപ്പിക്കരുതെന്നാണ് ഇവിടെ അഭ്യർത്ഥിക്കാനുള്ളത്. അത് മാത്രമല്ല, കേരളത്തെ സ്ത്രീപക്ഷ കേരളമെന്ന് പറയാൻ അഭിമാനമുണ്ട്.

സ്ത്രീ ശാക്തീകരണത്തിന് പുറമേ ഇപ്പോൾ സ്ത്രീധന നിരോധനത്തിനെതിരെ, സ്ത്രീപക്ഷ കേരളം യാഥാർത്ഥ്യമാക്കാൻ കുടുംബശ്രീയുടെ നേതൃത്വത്തിൽ ഒട്ടനവധി കാര്യങ്ങൾ നടത്തിക്കൊണ്ടിരിക്കുകയാണ്. ശിഥിലമായിക്കിടന്ന പഞ്ചായത്ത്, ഗ്രാമവികസനം, നഗരവികസനം, തദ്ദേശസ്വയംഭരണം, എഞ്ചിനീയറിംഗ് വിംഗ്, നഗര-ഗ്രാമ ആസൂത്രണം, എന്നീ വകുപ്പുകളെ ഏകോപിച്ചുകൊണ്ട് ഏകീകൃത വകുപ്പാക്കി മാറ്റി. ഈ സർക്കാരിന്റെ തൊപ്പിയിലെ ഒരു പൊൻതൂവലായി ഇതെല്ലാം തിളങ്ങി നിൽക്കുകയാണ്. മൂപ്പതിനായിരത്തിലധികം സ്ഥിരം ജീവനക്കാരും ഏഴായിരത്തോളം വരുന്ന കണ്ടിജന്റ് ജീവനക്കാരും ചേരുന്ന പൊതുസർവ്വീസാണ് ഇപ്പോഴത്തെ ഏകീകൃത സംവിധാനമെന്നത് അഭിമാനാർഹമാണ്. മറ്റൊന്ന്, അയ്യങ്കാളി നഗര തൊഴിലുറപ്പ് പദ്ധതിയാണ്. കോവിഡ് മഹാമാരിവന്നപ്പോൾ ജോലിയും വരുമാനവുമില്ലാതെ പ്രയാസം അനുഭവപ്പെടുന്ന സമയത്താണ് അയ്യങ്കാളി നഗര തൊഴിലുറപ്പ് പദ്ധതി കൊണ്ടുവന്നത്. 2010-ലെ യു.ഡി.എഫ്. ഗവൺമെന്റാണ് ഇത് കൊണ്ടുവന്നതെന്ന് ഞങ്ങൾ സമ്മതിക്കുന്നു. യു.ഡി.എഫ്.-ന്റെ കാലത്ത് വെറും 3.45 ലക്ഷം തൊഴിൽ ദിനങ്ങൾക്കായി 12.7 കോടി രൂപയാണ് ഇതിനായി മാറ്റിവെച്ചിരുന്നത്.

എന്നാൽ 2021-22-ൽ എൽ.ഡി.എഫ്. ഗവൺമെന്റ് വന്നപ്പോൾ 44.35 ലക്ഷം തൊഴിൽദിനങ്ങൾക്കായി 113.5 കോടി രൂപയാണ് ഇതിനുവേണ്ടി മാറ്റിവെച്ചിട്ടുള്ളത്. 44.35 ലക്ഷം തൊഴിൽദിനങ്ങൾ കൊടുക്കുവാൻ ഇതുവഴി സാധിച്ചു.

കേരളത്തിൽ ഒന്നാമതായി നഗരദാരിദ്ര്യ നിർമ്മാർജ്ജനം നടക്കുന്നു. ഇതൊന്നും ഒരു രാജ്യത്തുമില്ലാത്തതാണ്. ഗവൺമെന്റ് സഹായിച്ച് ഒരു സംസ്ഥാനങ്ങളിലും ഈ രീതിയിൽ മുമ്പോട്ടുപോകുന്നില്ല. മദ്യവുമായി ബന്ധപ്പെട്ട കാര്യത്തിൽ നേരത്തെ പലതും പറഞ്ഞതുപോലെ മദ്യാസക്തി വർദ്ധിക്കുന്ന ആളുകൾക്ക് വിമുക്തിയെന്നുള്ള രീതിയിലേയ്ക്കും സ്കൂൾ കൗൺസിലിംഗും ചെയ്യുന്നത് അഭിമാനകരമായ കാര്യമാണ്. അതിന് ഗവൺമെന്റിനെ അഭിനന്ദിക്കുന്നു. പക്ഷെ, ഇതെല്ലാം ഒന്നുകൂടി ഫലപ്രദമായി കൊണ്ടുപോകണമെന്നുമാത്രം അഭ്യർത്ഥിച്ചുകൊണ്ട് ഈ ധനാഭ്യർത്ഥനയെ ഒരിക്കൽകൂടി പിന്തുണച്ചുകൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. എൻ. കെ. അക്ബർ: സർ, ഞാൻ ഈ ധനാഭ്യർത്ഥനകളെ പിൻതുണയ്ക്കുകയാണ്. തദ്ദേശഭരണ സ്ഥാപനങ്ങളെ അടിച്ചേൽപ്പിക്കുകയാണ്

സംസ്ഥാന സർക്കാരാണ് ധനാഭ്യർത്ഥനകളെ എതിർത്തുകൊണ്ട് ഡോ. മാത്യു കുഴൽനാടൻ പറഞ്ഞു. എന്നാൽ ഇവിടെ inevitable പ്രോജക്ടുകളുണ്ട്. അങ്കണവാടികൾ വഴിയുള്ള പോഷകാഹാര പദ്ധതി, സർക്കാർ ആശുപത്രികളുടെ മരുന്നവാങ്ങൽ, ഇതൊക്കെ നിർബന്ധിതമാണെന്നുള്ള കാര്യം തദ്ദേശഭരണ സ്ഥാപനങ്ങളോട് പറയുന്നത് എങ്ങനെ അടിച്ചേൽപ്പിക്കലാകുമെന്ന് എനിക്ക് മനസ്സിലാകുന്നില്ല. കേരളത്തിലെ തദ്ദേശഭരണ മേഖലയിൽ വളരെ ശ്രദ്ധേയമായ പരിപാടികൾ സർക്കാർ നടപ്പിലാക്കിയത് സംബന്ധിച്ച് ബഹുമാനപ്പെട്ട അംഗങ്ങൾ പലരും പറഞ്ഞിട്ടുണ്ട്. ഇന്ത്യയ്ക്ക് മാതൃകയായ ഒട്ടേറെ പദ്ധതികൾ നടപ്പിലാക്കിയത് കേരളത്തിൽനിന്നാണ്. അതിദരിദ്രരെ ഇല്ലായ്മ ചെയ്യാൻവേണ്ടിയുള്ള ഏറ്റവും നൂതനമായ പദ്ധതിയാണ് ഇവിടെ പലരും വിശദീകരിച്ചത്. അത് കൃത്യമായ ഒരു സർവ്വേയിലൂടെ കണ്ടെത്തുകയാണ്. അതിദരിദ്രരെ കണ്ടെത്തി അവരുടെ ദാരിദ്ര്യമില്ലാതാക്കാനുള്ള പരിപാടി കഴിഞ്ഞ പ്രകടന പത്രികയിൽ ഇടതുപക്ഷ ജനാധിപത്യ മുന്നണി പറഞ്ഞതാണ്. അതിന്റെ ഭാഗമായി 64,006 പേരെയാണ് ഗവൺമെന്റ് ഏറ്റവും ശ്രദ്ധേയവും ശാസ്ത്രീയവുമായ സർവ്വേയിലൂടെ കണ്ടെത്തിയത്. അതിൽ 12,763 പേർ

പട്ടികജാതിക്കാരാണ്. എസ്.ടി. വിഭാഗത്തിൽ 3,021 പേരും മറ്റ് വിഭാഗങ്ങളിലായി 48,222 പേരുമാണുള്ളത്. ഇതിൽ മഹാഭൂരിഭാഗവും ഏകാംഗ കുടുംബങ്ങളാണ്. അവർക്ക് സ്വയം വരുമാനം കണ്ടെത്താനുള്ള പദ്ധതിയാണ് ഗവൺമെന്റ് ഇതിൽ അവലംബിച്ചിട്ടുള്ളത്. വാർഡ്തല വികസന കമ്മിറ്റിയിലെ അംഗങ്ങൾ അവരുടെ അടുത്തുപോയി അവരുമായി സംസാരിച്ചതിനുശേഷം പ്രോജക്ട് തയ്യാറാക്കി ഡി.പി.സി. വഴി നടപ്പിലാക്കാനാണ് പോകുന്നത്. എങ്ങനെയാണ് പണം കണ്ടെത്തുന്നതെന്ന് ചോദിക്കുന്നുണ്ട്. അതിന് Corporate Social Responsibility (CSR) ഫണ്ടുണ്ട്. ശ്രീ. അടൂർ ഗോപാലകൃഷ്ണനെപ്പോലെയുള്ള മഹാമനസ്സരായ ആളുകൾ ഭൂമി വിട്ടുതന്നതുപോലെ ഇത്തരം കാര്യങ്ങൾക്കുവേണ്ടി തുക നൽകിക്കൊണ്ടാണ് ദാരിദ്ര നിർമ്മാർജ്ജന പദ്ധതി സംസ്ഥാന സർക്കാർ തദ്ദേശഭരണ സ്ഥാപനങ്ങൾ വഴി നടപ്പിലാക്കാൻ പോകുന്നത്. നിരവധി മാതൃകകൾ ലോകത്തിന് സമ്മാനിച്ച കേരളത്തിൽനിന്നുള്ള മറ്റൊരു ശ്രദ്ധേയമായ കാൽവയ്പ്പാണ്, അതിദാരിദ്ര കണ്ടെത്തി അതിദാരിദ്രം നിർമ്മാർജ്ജനം ചെയ്യാനുള്ള പദ്ധതിയെന്നുള്ള കാര്യത്തിൽ യാതൊരു സംശയവുമില്ല. ഈ ഗവൺമെന്റിന്റെ കാലാവധി

പൂർത്തിയാക്കുന്നതോടുകൂടി ഈ പദ്ധതിയും പൂർത്തീകരിക്കാൻ കഴിയും. നമുക്കറിയാം, രണ്ടാം ലോക മഹായുദ്ധ കാലത്ത് മലമ്പനിയും പാമ്പുകളും ജീവികളുമെല്ലാമുള്ള ആസാമിലേയ്ക്ക് പോകുന്ന "ആസാം പണിക്കാർ" എന്ന വൈലോപ്പിള്ളി ശ്രീധരമേനോന്റെ ശ്രദ്ധേയമായ ഒരു കവിതയുണ്ട്. പട്ടിണി കാരണമാണ് അങ്ങോട്ട് പോകുന്നത്. അങ്ങോട്ടുപോയി ഇതെല്ലാം സഹിച്ച് അവർ ജീവിക്കുമ്പോഴും മനസ്സിൽ കേരളത്തെക്കുറിച്ചുള്ള സങ്കല്പങ്ങളാണ്. അതെല്ലാം ആ കവിതയിൽ പറയുന്നുണ്ട്. കേരളത്തിന്റെ തൊഴിൽ സാധ്യതയെ സംബന്ധിച്ച് ഗവൺമെന്റ് മനസ്സിലാക്കണം. ലോകത്തിൽവെച്ച് ഏറ്റവും കൂടുതൽ മനുഷ്യ വിഭവം കേരളത്തിലുണ്ട്. അതിനെ പ്രയോജനപ്പെടുത്തുന്നതിനുവേണ്ടിയുള്ള ആദ്യപടിയായി, ഈ സർക്കാർ കാലാവധി പൂർത്തിയാക്കുന്നതിനുള്ളിൽ ഇരുപത് ലക്ഷം പേർക്ക് തൊഴിൽ നൽകുന്നതിനുവേണ്ടിയുള്ള ഒരു പ്രധാനപ്പെട്ട കാൽവയ്പ്പാണ് കേരള നോളജ് എക്കണോമി മിഷൻ നടപ്പിലാക്കാൻ പോകുന്ന "എന്റെ തൊഴിൽ എന്റെ അഭിമാനം" എന്ന പദ്ധതി. 18-നും 59 വയസ്സിനുമിടയിൽ പ്രായമുള്ള ആളുകളുടെ വിവരം അന്വേഷിച്ച് ഒരു ഡിജിറ്റൽ വർക്ക് ഫോഴ്സ് മാനേജ്മെന്റ് സിസ്റ്റത്തിൽ രജിസ്റ്റർ ചെയ്യുകയാണ്. ലോകത്തിന്റെ

നാനാഭാഗങ്ങളിൽനിന്നും ഇത്തരത്തിലുള്ള തൊഴിലാളികളെ ആവശ്യപ്പെട്ടുകൊണ്ട് സർക്കാരിനെ സമീപിക്കുകയാണ്. അവരുടെ സ്കിൽ ഡെവലപ് ചെയ്യാൻവേണ്ടി Additional Skill Acquisition Programme (ASAP) ഉൾപ്പെടെയുള്ള സംവിധാനങ്ങളെ പ്രയോജനപ്പെടുത്തിക്കൊണ്ട് വലിയ അളവിൽ കേരളത്തിലെ തൊഴിലില്ലായ്മയ്ക്ക് പരിഹാരം കാണാൻ കഴിയുന്ന രീതിയിലേയ്ക്ക് ഈ സംവിധാനം കൊണ്ടുവരികയാണ്. ഡിജിറ്റൽ വർക്ക് ഫോഴ്സ് സിസ്റ്റത്തിൽ തൊഴിൽ അന്വേഷകരെയും തൊഴിൽ ദാതാക്കളെയും ബന്ധിപ്പിക്കുന്ന തരത്തിലുള്ള ഒരു സിസ്റ്റം വിപുലപ്പെടുത്താൻവേണ്ടി തദ്ദേശഭരണ സ്ഥാപനങ്ങൾ മുൻകൈ എടുക്കുകയാണ്. നമുക്കെല്ലാവർക്കും അറിയാൻ കഴിയും, പാഞ്ചാലിയുടെ ഭർത്താക്കന്മാരുടെ എണ്ണത്തിനനുസരിച്ച് എന്നതുപോലെ, യു.ഡി.എഫ്.-ന്റെ കാലത്ത് തദ്ദേശഭരണ മേഖലയിൽ മന്ത്രിമാരുണ്ടായിരുന്നു. പഞ്ചായത്തിന് ഒരു മന്ത്രി, മുനിസിപ്പാലിറ്റിക്ക് മറ്റൊരു മന്ത്രി, ഗ്രാമവികസനത്തിന് വേറൊരു മന്ത്രി, ഇങ്ങനെ കുറെ മന്ത്രിമാരുണ്ടായിരുന്നു. എന്നാൽ, കേരളത്തിലെ ഇടതുപക്ഷ ജനാധിപത്യ മുന്നണി ഏകീകൃതമായ തദ്ദേശസ്വയംഭരണ വകുപ്പ് നടപ്പിലാക്കി. ഏകീകൃത തദ്ദേശഭരണം യു.ഡി.എഫ്.-ന് ചിന്തിക്കാൻ



കഴിയുമോ? തദ്ദേശസ്വയംഭരണ വകുപ്പിന്റെ ഒരു പ്രിൻസിപ്പൽ ഡയറക്ടറേറ്റ് സ്വരാജ് ഭവനിൽ ആരംഭിച്ചു. അതിന്റെ കീഴിൽ റൂറൽ, അർബൻ, പ്ലാനിംഗ്, എഞ്ചിനീയറിംഗ് എന്നീ നാല് വകുപ്പുകളായി തിരിച്ചുകൊണ്ട് ഏറ്റവും കാര്യക്ഷമവും രാജ്യത്തിന് മാതൃകയുമാകുന്ന രീതിയിൽ പൊതുസർവ്വീസ് സംവിധാനം ഈ ഗവൺമെന്റ് നടപ്പിലാക്കിയിരിക്കുകയാണ്. മുപ്പത്തിയൊന്നായിരത്തിലധികം സ്ഥിര ജീവനക്കാർ, ഏഴായിരത്തോളം വരുന്ന കണ്ടിജന്റ് ജീവനക്കാരുമടങ്ങുന്നതാണ് ഈ പൊതുസർവ്വീസെന്നത് നാം പ്രത്യേകം കാണണം. തദ്ദേശഭരണ സ്ഥാപനങ്ങൾ സാമ്പത്തികമായി വളരെ ഞെരുക്കത്തിലാണ്. അവയെല്ലാം മെച്ചമാണെന്നുള്ള വിശ്ലിഷ്ടമൊന്നും ഞങ്ങൾക്ക് പറയേണ്ട കാര്യമില്ല. കാരണം, കോവിഡുണ്ടാക്കിയ ആഘാതത്തിൽ നമ്മുടെ രാജ്യത്തെ എല്ലാ കടകമ്പോളങ്ങളും കല്യാണമണ്ഡപങ്ങളും അടഞ്ഞുകിടന്നു. ഇവരുടെ കയ്യിൽനിന്നും ലൈസൻസ് ഫീസ് വാങ്ങാൻ പാടില്ലെന്ന് വന്നു. നമ്മുടെ വീട്ടുകരും പിരിക്കുന്നതിൽ മൊറട്ടോറിയം വന്നു. ഇതെല്ലാം കാരണം തദ്ദേശഭരണ സ്ഥാപനങ്ങൾ വലിയ ഞെരുക്കത്തിലേയ്ക്കും തകർച്ചയിലേയ്ക്കും പോയി. ജി.എസ്.ടി.-യും സിനിമാ തിയേറ്ററിലെ വരുമാനവുമൊക്കെ മോദി

മാമൻ വാങ്ങിയതോടുകൂടി ആ മേഖലയിൽനിന്നുള്ള വരുമാനവും നിലച്ചു. ഇത് സ്വാഭാവികമായും തദ്ദേശഭരണ സ്ഥാപനങ്ങളെ വല്ലാത്തൊരു പ്രയാസത്തിലേയ്ക്ക് വരുത്തിയിട്ടുണ്ടെന്നുള്ള കാര്യം സത്യമാണ്. തദ്ദേശഭരണ സ്ഥാപനങ്ങൾ ലോക്കൽ ഗവൺമെന്റുകളാണ്. പ്രളയം വന്നാലും കോവിഡ് വന്നാലും തദ്ദേശഭരണ സംവിധാനങ്ങളാണ് അത് കൈകാര്യം ചെയ്യുന്നത്. തദ്ദേശഭരണ സംവിധാനങ്ങൾ പ്രാദേശിക സർക്കാരുകളുടെ ചുമതലയിലേയ്ക്ക് വളർന്നുവന്നിട്ടുണ്ട്. അതുകൊണ്ട് അവരുടെ തനത് വരുമാനത്തിൽ വലിയ രീതിയിലുള്ള കുറവ് വന്നിരിക്കുന്നു. എനിക്ക് ബഹുമാനപ്പെട്ട തദ്ദേശസ്വയംഭരണം വകുപ്പുമന്ത്രിയോട് പറയാനുള്ളത്, അങ്ങ് നന്നായി തദ്ദേശഭരണ സ്ഥാപനങ്ങളെ സഹായിക്കുന്നുണ്ട്. പക്ഷെ, ഇവരുടെ തനത് വരുമാനം വർദ്ധിപ്പിക്കാൻ കഴിയുന്ന രീതിയിൽ വിദഗ്ദ്ധ സമിതിയെ നിയോഗിച്ചുകൊണ്ട് വരുമാനം വർദ്ധിപ്പിക്കാനാവശ്യമായ കാര്യങ്ങൾ നടപ്പാക്കണമെന്ന് ഈ സന്ദർഭത്തിൽ അഭ്യർത്ഥിക്കുകയാണ്. ഇന്നലെ തദ്ദേശഭരണ സ്ഥാപനങ്ങളെ സർക്കാർ തകർക്കുന്നുവെന്നൊരു അടിയന്തരപ്രമേയം വന്നു. അതിന്റെ കാര്യങ്ങളെല്ലാം ഇവിടെ വിശദീകരിച്ചു. പതിനാലാം പഞ്ചവത്സര പദ്ധതി ആരംഭിക്കുന്നതിന്റെ ഭാഗമായുള്ള ചില

പ്രശ്നങ്ങളാണെന്നൊക്കെ പറഞ്ഞു. എന്നാൽ, പന്ത്രണ്ടാം പഞ്ചവത്സര പദ്ധതി യു.ഡി.എഫ്.-ന്റെ ഭരണകാലത്ത് വന്നപ്പോൾ തദ്ദേശഭരണ സ്ഥാപനങ്ങൾക്ക് ഫണ്ട് കൊടുത്തത് സെപ്റ്റംബർ മാസത്തിലാണ്. നിങ്ങൾ ഇപ്പോൾ ജൂലൈ മാസത്തിൽ പ്രമേയം കൊണ്ടുവന്നല്ലോ, സെപ്റ്റംബറിൽ ഫണ്ട് കൊടുത്ത ആളുകളാണ് ജൂലൈ മാസത്തിൽ ഫണ്ട് കൊടുക്കുമ്പോൾ ഇവിടെ തകർക്കുന്നുവെന്ന് പറഞ്ഞ് പ്രമേയം കൊണ്ടുവന്നത്. ബഹുമാനപ്പെട്ട പ്രമേയാവതാരകൻ ഉൾപ്പെടെയുള്ള ആൾക്കാരോട് ഞങ്ങൾക്ക് പറയാനുള്ളത്, ഈ ഗവൺമെന്റ് ഏപ്രിൽ മാസത്തിൽതന്നെ ആദ്യഗഡു കൊടുത്തിരുന്നുവെന്നുള്ള കാര്യം സത്യമാണ്. അത് inevitable പ്രോജക്ടുകൾക്കാണെന്ന് വേണമെങ്കിൽ നിങ്ങൾക്ക് വ്യാഖ്യാനിക്കാൻ കഴിയും. പഞ്ചായത്ത്, മുനിസിപ്പാലിറ്റി തെരഞ്ഞെടുപ്പുകൾപോലും അതിന്റെ കാലാവധി കഴിഞ്ഞപ്പോൾ നടത്താത്ത ആളുകളാണ് നിങ്ങൾ. ജില്ലാ കൗൺസിലുകളുടെ കാര്യം പറഞ്ഞില്ലേ; അത് തകർത്ത ആളുകളാണ് നിങ്ങൾ. ജനകീയാസൂത്രണം എന്നുമുതലാണ് നിങ്ങൾ അങ്ങനെ പറഞ്ഞുതുടങ്ങിയത്? ഇല്ലാസൂത്രണമെന്ന് പറയുകമാത്രമല്ല, ജനകീയാസൂത്രണത്തിന്റെ പേര് കളഞ്ഞ് കേരള വികസന

പദ്ധതിയെന്ന് പേരിട്ട ആളുകളാണ് നിങ്ങൾ. ഈ കേരളത്തിലല്ലേ അൻപത് ശതമാനം സംവരണം സ്ത്രീകൾക്കുള്ളത്. കോൺഗ്രസ്സിന്റെ അഖിലേന്ത്യാ താൽകാലിക പ്രസിഡന്റ് ഇപ്പോഴും ശ്രീമതി സോണിയ ഗാന്ധിയല്ലേ. കോൺഗ്രസ് ഇന്ത്യ ഭരിച്ചിട്ട് പാർലമെന്റിലും മറ്റ് സ്ഥലങ്ങളിലും 33 ശതമാനം സംവരണം നിങ്ങൾ നടപ്പിലാക്കിയോ? അത് കേരളത്തിലാണ് നടപ്പിലാക്കിയതെന്ന് കാണണം.

സ്ത്രീകൾക്ക് 33 ശതമാനം സംവരണം നടപ്പിലാക്കാനോ....., അത്തരം കാര്യങ്ങൾക്കല്ല. നിങ്ങൾക്ക് ചില സ്ത്രീകളുണ്ട്. ശ്രീ. പി. സി. ജോർജ്ജിന്റെ ചക്കരപെണ്ണ്. ശ്രീ. പി. സി. ജോർജ്ജിന്റെ ചക്കരപെണ്ണിന് അദ്ദേഹത്തിന്റെ നേതൃത്വത്തിൽ ഒരു മാർഗ്ഗംകളി, കോൺഗ്രസ്സിന്റെ നേതൃത്വത്തിൽ ഒരു തിരുവാതിരക്കളി, മുസ്ലീം ലീഗിന്റെ ഒപ്പന, ചില മാധ്യമങ്ങളുടെ കോമാളിക്കളി. അതൊക്കെയാണ് നിങ്ങൾക്ക് ഇതിൽ ബാധകമായിട്ടുള്ളത്. ഇപ്പോൾ സ്വപ്ന സുരേഷാണ് യു.ഡി.എഫ്.-ന്റെ മെന്റർ. അതോടുകൂടി കോൺഗ്രസ് ഇപ്പോൾ മെന്റലായ അവസ്ഥയിലാണ്. ഇന്നലെ ബഹുമാനപ്പെട്ട പ്രതിപക്ഷനേതാവ് വിദേശകാര്യ വകുപ്പുമന്ത്രിയുടെ വാക്കുകേട്ട് വളഞ്ഞ വഴിയിലൂടെ ഒരു സബ്മിഷൻ അവതരിപ്പിച്ചു. എനിക്ക്

ബഹുമാനപ്പെട്ട പ്രതിപക്ഷനേതാവിനോട് പറയാനുള്ളത് "അങ്ങ് അങ്ങയുടെ നാക്ക് ബി.ജെ.പി.-ക്ക് വാടകയ്ക്ക് കൊടുക്കുന്നത് ദയവുചെയ്ത് നിർത്തണം" എന്നാണ്.. ഇനിയെങ്കിലും നാക്ക് വാടകയ്ക്ക് കൊടുക്കുന്ന പരിപാടി അവസാനിപ്പിക്കണം. എനിക്ക് തോന്നുന്നത് അദ്ദേഹം വേണമെന്നുണ്ടെങ്കിൽ ഗോവയിലെ പ്രതിപക്ഷനേതാവിന്റെ മാനിയ..., ഗോവയിലെ പ്രതിപക്ഷനേതാവ് ബി.ജെ.പി.-യിൽ ചേരാൻവേണ്ടി പോയല്ലേ. 'അയ്യോ അച്ഛാ പോകല്ലേ, അയ്യോ അച്ഛാ പോകല്ലേ' എന്നുപറഞ്ഞുകൊണ്ട് കോൺഗ്രസ്സിലെ കുറച്ച് നേതാക്കന്മാർ തിരിച്ചുപിടിക്കാൻവേണ്ടി പോയിട്ടുണ്ട്. ഇവിടെ പ്രതിപക്ഷനേതാവ് വളരെ ആവേശത്തോടെ ഇന്ന് അടിയന്തരപ്രമേയത്തിൽ പുന നൗഷാദിന്റെ കാര്യം പറഞ്ഞു. എ. സി. ഹനീഫയെ വകവരുത്തിയ, അദ്ദേഹത്തിന്റെ മാതാവ് ആക്ഷേപം ഉന്നയിച്ച ആൾ ഇപ്പോഴും കോൺഗ്രസ്സിന്റെ ബ്ലോക്ക് പ്രസിഡന്റാണ്. ആ ബ്ലോക്ക് പ്രസിഡന്റിനെതിരായി നടപടി സ്വീകരിക്കാൻ നിങ്ങൾക്ക് കഴിയുന്നുണ്ടോ; അദ്ദേഹത്തിന് പ്രൊമോഷൻ നൽകുന്നു. എ. സി. ഹനീഫയുടെ മാതാവ് പറഞ്ഞതുപോലും നിങ്ങൾ അംഗീകരിച്ചില്ല. പുന നൗഷാദിനെ കൊലപ്പെടുത്തിയ എസ്.ഡി.പി.ഐ.-യുടെ ക്രിമിനൽ

സംഘത്തിന്റെ പ്രസിദ്ധീകരണം പ്രകാശനം ചെയ്ത ആൾ ആരാണ്? ഞാൻ പേര് പറയുന്നില്ല. സഭാരേഖയിൽനിന്ന് പേര് നീക്കം ചെയ്യണമെന്ന് നിങ്ങൾ പറയും. നിങ്ങൾ അന്വേഷിക്കൂ, നിങ്ങൾക്ക് ഉത്തരവാദിത്തപ്പെട്ട ആൾ അല്ലേ; വയനാട്ടിൽ ശ്രീ. രാഹുൽ ഗാന്ധിയുടെ ഓഫീസ് ആക്രമിച്ചത് തെറ്റ്. അത് സന്ദർശിക്കുന്നത് പുന നൗഷാദിന്റെ ഘാതക പ്രസ്ഥാനം. എനിട്ട് ഇവിടെ നൗഷാദിനുവേണ്ടിയുള്ള പ്രസംഗം നടത്തുകയാണ്. അതാണ് ഇവിടെ നടക്കുന്നത്. കൂടുതൽ കാര്യങ്ങളിലേയ്ക്ക് പോകാൻ ഞാൻ ഉദ്ദേശിക്കുന്നില്ല. ഇവിടെ കോൺഗ്രസ്സിന്റെ ആളുകൾ .....

മി. ചെയർമാൻ: സമയം കഴിഞ്ഞു. അവസാനിപ്പിക്കണം.....

ശ്രീ. എൻ. കെ. അക്ബർ: സർ, ബഹുമാനപ്പെട്ട മുഖ്യമന്ത്രിയെ വിമാനത്തിൽവെച്ച് ആക്രമിക്കാൻ ശ്രമിച്ച ആളുകൾക്കൊക്കെ വലിയ രീതിയിലുള്ള പരിവേഷം കൊടുക്കുന്നുണ്ടെന്ന് കാണാൻ കഴിയും. മുഖ് കോൺഗ്രസ്സിന്റെ ഇന്ദിരാഗാന്ധിക്കും ശ്രീ. രാഹുൽ ഗാന്ധിക്കുമൊക്കെവേണ്ടി രണ്ട് പാഡെസ് പണ്ട് യു.പി.-യിൽനിന്ന് വിമാനം തട്ടിക്കൊണ്ടുപോയി. അവരെ പിന്നീട് എം.എൽ.എ.-യും എം.പി.-യുമൊക്കെ ആക്കിയ പാരമ്പര്യമുണ്ട്. അതിൽനിന്നും ആവേശം

ഉൾക്കൊണ്ടുകൊണ്ടായിരിക്കണം ഇങ്ങനെയൊരു നടപടിയെന്ന് തോന്നുന്നു.

ഞാൻ കൂടുതൽ കാര്യങ്ങളെ സംബന്ധിച്ച് പറയുന്നില്ല. ഞാൻ ഒരിക്കൽകൂടി ഈ ധനാഭ്യർത്ഥനയെ പിന്തുണയ്ക്കുന്നു.

ശ്രീ. ടി. ജെ. വിനോദ്: സർ, ഞാൻ ഈ ധനാഭ്യർത്ഥനകളെ എതിർക്കുകയാണ്. ഇവിടെ ബഹുമാന്യനായ ഗുരുവായൂർ അംഗം പ്രതിപക്ഷ നേതാവിനെക്കുറിച്ച് അദ്ദേഹത്തിന്റെ നാക്ക് ബി.ജെ.പി.-ക്ക് വാടകയ്ക്ക് കൊടുത്തിട്ടുണ്ടോയെന്ന് ചോദിച്ചു. ഇന്ന് രാവിലെ നടന്ന അടിയന്തരപ്രമേയ ചർച്ചയിൽ കേരളത്തിന്റെ ബഹുമാനപ്പെട്ട മുഖ്യമന്ത്രിയുടെ മുഖത്തുനോക്കി ബഹുമാന്യനായ പ്രതിപക്ഷനേതാവ് ഒരു ചോദ്യം ചോദിച്ചു, 1977-ൽ കൂത്തുപറമ്പിൽ അദ്ദേഹം മത്സരിച്ചപ്പോൾ ബി.ജെ.പി.-യുമായി കൈകോർത്ത് ആർ.എസ്.എസ്.-ന്റെ വോട്ട് വാങ്ങിയല്ലേ അങ്ങ് മത്സരിച്ചതെന്ന് ചോദിച്ചപ്പോൾ അതിന് മറുപടി പറയാൻ ഭരണകക്ഷിയിലെ അംഗങ്ങൾ ആരെങ്കിലും തയ്യാറാകുമെന്നാണ് ഞാൻ പ്രതീക്ഷിച്ചത്. ഒരാളുടെയും നാവ് പൊങ്ങിയില്ല. ബഹുമാനപ്പെട്ട എം. വി. ഗോവിന്ദൻ മാസ്റ്ററാണ് തദ്ദേശസ്വയംഭരണം, ഗ്രാമവികസനം, എക്സൈസ് വകുപ്പുമന്ത്രി. യഥാർത്ഥത്തിൽ അദ്ദേഹം മന്ത്രിയായപ്പോൾ തദ്ദേശഭരണ സ്ഥാപനങ്ങൾക്ക്

സുവർണകാലം ഉണ്ടാകുമെന്നാണ് ഞാൻ പ്രതീക്ഷിച്ചത്. കാരണം അദ്ദേഹത്തിന്റെ അറിവും പരിണിതപ്രജ്ഞമായ നിയമസഭയിലെ പ്രവർത്തനവും പാർട്ടിയിലുള്ള സ്വാധീനവുമെല്ലാം ഇന്ന് കേരളത്തിലെ തദ്ദേശഭരണ സ്ഥാപനങ്ങളുടെ പ്രവർത്തനത്തിന് ശോഭനമായ ഭാവി പ്രദാനം ചെയ്യുമെന്ന് പ്രതീക്ഷിച്ച ആ വിഭാഗത്തെ സംബന്ധിച്ചിടത്തോളം നിരാശജനകമാണെന്ന് പറയാതെ പോകുന്നത് ശരിയല്ല. കേരളത്തിലെ പാവപ്പെട്ടവന്റെ പാർലമെന്റും സെക്രട്ടേറിയറ്റുമാണ് കേരളത്തിലെ പഞ്ചായത്തുകൾ. മനുഷ്യന്റെ ദൈനംദിന പ്രശ്നങ്ങൾ ഉണ്ടാകുമ്പോൾ അവൻ ആശ്രയിക്കുന്ന കേന്ദ്രമാണ് പഞ്ചായത്തുകൾ. സാധാരണക്കാരൻ ആശ്രയിക്കുന്ന അവന്റെ ദൈനംദിന ജീവിതത്തെ സ്വാധീനിക്കുന്ന ഒരു സർക്കാർ സ്ഥാപനമാണ് പഞ്ചായത്തുകൾ. പട്ടി കടിച്ചാൽ, പനി വന്നാൽ, മരം വീണാൽ, മഴ പെയ്യാൽ, മതിൽ കെട്ടണമെങ്കിൽ, വീട് വയ്ക്കണമെങ്കിൽ എന്നിങ്ങനെ മനുഷ്യജീവിതത്തെ ബാധിക്കുന്ന എന്ത് പ്രശ്നങ്ങളുണ്ടെങ്കിലും അവൻ ആശ്രയിക്കുന്നത് കേരളത്തിലെ തദ്ദേശഭരണ സ്ഥാപനങ്ങളെയാണ്. ഇന്ന് പഞ്ചായത്തുകൾ ഗുരുതരമായ അവസ്ഥയിലേയ്ക്ക് പോയിക്കൊണ്ടിരിക്കുന്നു. നമുക്കറിയാം, ഇവിടെ



ജനകീയാസൂത്രണത്തിന്റെ 25-ാം വാർഷികം ആഘോഷിച്ച് അതിൽ പഞ്ചായത്തുകളുടെ പ്രവർത്തനങ്ങളിൽ തൃപ്തരായി മതിമറന്നുനിൽക്കുന്ന ആളുകളായിട്ടാണ് നമ്മൾ വിശേഷിപ്പിക്കപ്പെടുന്നത്. യഥാർത്ഥത്തിൽ പഞ്ചായത്തുകളുടെയും തദ്ദേശഭരണ സ്ഥാപനങ്ങളുടേയും അവസ്ഥ നമ്മൾ പരിശോധിക്കേണ്ടതല്ലേ; തദ്ദേശഭരണ സ്ഥാപനങ്ങളുടെ യഥാർത്ഥ വരുമാനം വസ്തു നികുതിയിലും തൊഴിൽ നികുതിയിലും മാത്രമായി ഇന്ന് ഒതുങ്ങി നിൽക്കുകയാണ്. യഥാർത്ഥത്തിൽ ഈ നിയമം 1994-ൽ പാർലമെന്റിൽ പാസ്സാക്കുമ്പോൾ ഭരണഘടനയുടെ 73, 74 ഭരണഘടനാ ഭേദഗതി വരുത്തി തദ്ദേശഭരണ സ്ഥാപനങ്ങൾ കൂടുതൽ ശക്തമാക്കുന്നതിന് നടപടി സ്വീകരിക്കുന്നതിന് രാജീവ് ഗാന്ധിയുടെയും തുടർന്നുവന്ന നരസിംഹറാവുവിന്റെയും കാലഘട്ടത്തിലെടുത്ത തീരുമാനത്തിന്റെ അടിസ്ഥാനത്തിലാണ്. 1994-ൽ കെ. കരുണാകരൻ മുഖ്യമന്ത്രിയായിരിക്കുമ്പോഴാണ് ഈ നിയമം കേരളത്തിൽ നടപ്പിലാക്കിയത്. ശ്രീ. എ. കെ. ആന്റണി കേരളത്തിന്റെ മുഖ്യമന്ത്രിയായിരിക്കുമ്പോഴാണ് അധികാരങ്ങൾ തദ്ദേശഭരണ സ്ഥാപനങ്ങൾക്ക് നൽകിയതെന്ന് നമുക്കറിയാം. ജനകീയാസൂത്രണമെന്ന

പേരിട്ട് ജനകീയവൽക്കരിച്ചത് ഇ. കെ. നയനാർ മുഖ്യമന്ത്രിയായിരിക്കുമ്പോഴാണ്. ഈ നിയമം നടപ്പിലാക്കുമ്പോൾ തദ്ദേശഭരണ സ്ഥാപനങ്ങളുടെ പ്രധാന വരുമാന മാർഗ്ഗമായി വസ്തുനികുതി, തൊഴിൽ നികുതി, പരസ്യ നികുതി, വിനോദ നികുതി, വെഹിക്കിൾ ടാക്സ് കോമ്പൻസേഷൻ, സ്റ്റാമ്പ് ഡ്യൂട്ടി എന്നീ വരുമാനങ്ങൾ ഉണ്ടായിരുന്നു. എന്നാൽ ഇന്ന് സർക്കാർ തദ്ദേശഭരണ സ്ഥാപനങ്ങളുടെ ഓരോ അവകാശങ്ങളും അവരിൽനിന്നും പിടിച്ചുവാങ്ങുന്ന സ്ഥിതിയിലേയ്ക്ക് പോയിക്കൊണ്ടിരിക്കുന്നുവെന്ന ദയനീയാവസ്ഥയാണ് ഇന്ന് നമ്മൾ ഈ 25 വർഷം പൂർത്തീകരിക്കുമ്പോൾ കാണുന്നത്. ജി.എസ്.ടി.-യുമായി ബന്ധപ്പെട്ട് തദ്ദേശഭരണ സ്ഥാപനങ്ങൾ പിരിച്ചുകൊണ്ടിരുന്ന പരസ്യനികുതിയും അതുമായി ബന്ധപ്പെട്ട മറ്റുകാര്യങ്ങളും ജി.എസ്.ടി. വന്നതിനെത്തുടർന്ന് തദ്ദേശഭരണ സ്ഥാപനങ്ങൾക്ക് ഇല്ലാതായി. ഇതുമായി ബന്ധപ്പെട്ട് നഗരസഭാ കൗൺസിലുകളുടെ അനുമതിയില്ലാതെ നഗരസഭാ ഭൂമി ഏറ്റെടുക്കുന്നതിനുള്ള നിയമം കഴിഞ്ഞ സഭയിൽ പാസ്സാക്കേണ്ടിവന്നു. 2011-ൽ അന്നത്തെ മുഖ്യമന്ത്രിയായിരുന്ന ശ്രീ. ഉമ്മൻ ചാണ്ടി നഗരസഭാ കൗൺസിലിന്റെ തീരുമാനത്തിന് വിധേയമായി നാഷണലൈസ്ഡ്

ബാങ്കിലോ ട്രഷറിയിലോ പണം നിക്ഷേപിക്കാൻ അനുമതി നൽകി. എന്നാൽ 2022 ഏപ്രിൽ മാസം 30-ന് തദ്ദേശഭരണ സ്ഥാപനങ്ങളുടെ അക്കൗണ്ടുകൾ ട്രഷറിയിലേയ്ക്ക് മാറ്റണമെന്ന് സർക്കുലർ വഴി സർക്കാർ ആവശ്യപ്പെടുന്ന സാഹചര്യമുണ്ടായി. നിയമാനുസൃതം D&O License (Dangerous and Offensive) നൽകാനുള്ള അധികാരം തദ്ദേശഭരണ സ്ഥാപനങ്ങൾക്കായിരുന്നു. എന്നാൽ ഏകജാലക സംവിധാനം വന്നതുവഴി നഗരസഭയുടെ അംഗീകാരമില്ലാതെ നിയമവിരുദ്ധമായി പ്രവർത്തിക്കുന്ന സ്ഥാപനങ്ങൾക്കെതിരെ നടപടിയെടുക്കാൻ കഴിയാത്ത സാഹചര്യത്തിലേയ്ക്ക് തദ്ദേശഭരണ സ്ഥാപനങ്ങൾ മാറി. പെൻഷൻ തുക ഇന്ന് തദ്ദേശഭരണ സ്ഥാപനങ്ങൾ നൽകുന്നുണ്ട്. പക്ഷേ ഗവൺമെന്റ് പെൻഷൻ തുകയ്ക്ക് സമാനമായ തുക തദ്ദേശഭരണ സ്ഥാപനങ്ങൾക്ക് നൽകാൻ തയ്യാറാകുന്നില്ല. ആറ് വകുപ്പുകളെ സംയോജിപ്പിച്ച് ഏകീകൃത സർവ്വീസ് നടപ്പിലാക്കാൻ തീരുമാനിച്ചു. പല നഗരസഭകൾക്കും പഞ്ചായത്തുകൾക്കും ഇന്ന് ശമ്പളം നൽകാൻപോലും കഴിയാത്ത സാഹചര്യത്തിൽ എത്തിയിരിക്കുകയാണ്. ബഹുമാനപ്പെട്ട മന്ത്രിയുടെ മണ്ഡലത്തിലെ മലപ്പുട്ടം ഗ്രാമപഞ്ചായത്തിൽ കഴിഞ്ഞ മൂന്ന് മാസക്കാലമായി

അവിടത്തെ പഞ്ചായത്ത് ജീവനക്കാർക്ക് ശമ്പളം കൊടുക്കുന്നില്ലെന്ന വിഷയത്തെ സംബന്ധിച്ച് ബഹുമാന്യനായ പ്രതിപക്ഷനേതാവ് സംസാരിക്കുകയുണ്ടായി. അവിടത്തെ ജീവനക്കാർ ഒഴിവ് ദിവസങ്ങളിൽ മറ്റുജോലികൾക്ക് പോകുന്ന സാഹചര്യമാണെന്ന് അദ്ദേഹം ഇന്നലെ ഇവിടെ പ്രതിപാദിച്ചു. പത്തനംതിട്ട ജില്ലയിൽ ഇമ്പമൺ പഞ്ചായത്ത്, കാസർഗോഡ് ജില്ലയിൽ ബെള്ളൂർ, വലിയപറമ്പ്, കുണ്ടാല എന്നീ പഞ്ചായത്തുകളിലും വലിയ പ്രതിസന്ധിയാണ്. കോട്ടയം ജില്ലയിൽ ചങ്ങനാശ്ശേരി നഗരസഭയിലും പ്രതിസന്ധി നേരിടുന്നു. തലപ്പാട് പഞ്ചായത്തിൽ ആഗസ്റ്റ് മാസം മുതൽ ജീവനക്കാർക്ക് ശമ്പളം ലഭിക്കാൻ കഴിയാതെയാണ് പത്രവാർത്തയിൽനിന്നും മനസ്സിലാക്കുന്നത്. ഇതിന് കാരണമെന്താണെന്ന് ഈ 25 വർഷം പൂർത്തീകരിക്കുമ്പോൾ നമ്മൾ ആലോചിക്കേണ്ടതല്ലേ. ത്രിതലപഞ്ചായത്തുകളെ ശക്തിപ്പെടുത്തിയെന്ന് അഹങ്കരിക്കുന്ന ഈ സന്ദർഭത്തിൽ നമ്മൾ ഗൗരവമായി ആലോചിക്കേണ്ട ഒരു വിഷയമാണ് തദ്ദേശഭരണ സ്ഥാപനങ്ങൾക്ക് ഇന്ന് ശമ്പളംപോലും നൽകാൻ കഴിയാത്ത രീതിയിൽ കാര്യങ്ങൾ പോകുന്നത്. ഇത്തരം സന്ദർഭത്തിലാണ് പതിനഞ്ചാം പഞ്ചവത്സര പദ്ധതിയുടെ ഒന്നാം വർഷം

ബഡ്ജറ്റ് വിഹിതമായി അനുവദിച്ച തുകപോലും തദ്ദേശഭരണ സ്ഥാപനങ്ങൾക്ക് നൽകാൻ കഴിയാത്ത ഈ വിഷയത്തെ സംബന്ധിച്ച് സഭ ചർച്ച ചെയ്യേണ്ട ദയനീയാവസ്ഥ ഉണ്ടായത്. മുൻവർഷങ്ങളിൽ സംസ്ഥാന ബഡ്ജറ്റിന്റെ അനുബന്ധം (4)-ൽ തദ്ദേശഭരണ സ്ഥാപനങ്ങൾക്ക് മുഴുവൻ വിഹിതവും ഉൾപ്പെടുത്തിയിരുന്നു. എന്നാൽ ആദ്യമായി 2022-23-ൽ മൂന്നിലൊന്ന് വിഹിതം മാത്രമാണ് അനുബന്ധം (4)-ൽ ഉൾപ്പെടുത്തിയിരിക്കുന്നത്. 2021-2022-ലെ പോലെ ബാക്കി തുക ജനുവരി മാസം നൽകും. കേവലം രണ്ടുമാസങ്ങൾക്കാണ് ഈ പദ്ധതി പൂർത്തീകരിക്കാൻ എങ്ങനെ കഴിയും; അത് സ്റ്റിൽദാവറായി പരിഗണിക്കാൻ ഗവൺമെന്റ് അനുവദിക്കില്ലെന്നാണ് പറയുന്നത്. ഇങ്ങനെ വരുമ്പോൾ തദ്ദേശഭരണ സ്ഥാപനങ്ങളുടെ പ്രവർത്തനത്തെ ഏതുരീതിയിൽ ബാധിക്കും; കൂടാതെ പട്ടികജാതി/പട്ടികവർഗ്ഗ വിഭാഗങ്ങൾക്കുവേണ്ടി ചെലവഴിക്കേണ്ട തുക carry over ആയി അനുവദിക്കില്ലെന്നാണ് ഗവൺമെന്റ് പറയുന്നത്. അത് പരിഹാരത്തുകയായി തനതുവർഷത്തെ പ്ലാൻഫണ്ടിൽനിന്ന് കണ്ടെത്തണമെന്ന് പറയുമ്പോൾ,.....

മി. ചെയർമാൻ: സമയം അവസാനിച്ചു.....

ശ്രീ. ടി. ജെ. വിനോദ്: സർ, തദ്ദേശഭരണ സ്ഥാപനങ്ങളുടെ പ്രവർത്തനത്തെ എല്ലാ രീതിയിലും കടിഞ്ഞാണിടുന്ന രീതിയിലേക്കാണ് ഈ ഗവൺമെന്റ് വന്നതിനുശേഷം കാര്യങ്ങൾ പോകുന്നതെന്ന് ഗൗരവമായി കാണണമെന്നാണ് എനിക്ക് ഈ സന്ദർഭത്തിൽ സൂചിപ്പിക്കാനുള്ളത്. ഞാൻ ദീർഘമായി കാര്യങ്ങളിലേക്ക് കടക്കുന്നില്ല. ഇത്തരം വിഷയങ്ങളിൽ അഡ്രസ്സ് ചെയ്യാൻ ഈ ഗവൺമെന്റ് തയ്യാറാകാത്തതുമൂലം ഈ ധനാഭ്യർത്ഥനകളെ ഞാൻ എതിർക്കുകയാണ്.

ശ്രീ. കെ. പി. മോഹനൻ: സർ, ജനക്ഷേമകരമായ പ്രവർത്തനങ്ങളിലൂടെ ജനഹൃദയങ്ങളിൽ ഇടംനേടിയ സർക്കാരിന്റെ പ്രതിനിധിയായി ഈ ചർച്ചയിൽ പങ്കെടുക്കുമ്പോൾ ഞാൻ അഭിമാനത്തോടുകൂടി എക്സെസ്, നഗരവികസനം, പഞ്ചായത്ത്, ഗ്രാമവികസനം എന്നീ ധനാഭ്യർത്ഥനകളെ പിന്തുണയ്ക്കുന്നു. നമ്മുടെ സംസ്ഥാനം ലോകത്തിന് മാതൃകയാക്കിയ അധികാര വികേന്ദ്രീകരണത്തിന്റെ, ജനകീയാസൂത്രണ പ്രസ്ഥാനത്തിന്റെ രജതജൂബിലി ആഘോഷവും 'ആസാദി കാ അമൃത് മഹോത്സവ്-ഉം' നടക്കുന്ന വേളയിൽ

ഉത്തരവാദിത്വപ്പെട്ട ഒരു സർക്കാർ നിർവ്വഹിക്കേണ്ട കർത്തവ്യങ്ങളാണ് രണ്ടാം പിണറായി സർക്കാർ നടപ്പിലാക്കി മുന്നോട്ടുപോകുന്നത്. ജനാധിപത്യ രാജ്യമായ ഇന്ത്യയുടെ ജനാധിപത്യത്തിന്റെ ശ്രീകോവിലായിട്ടാണ് കേരളം അറിയപ്പെടുന്നത്. കോവിഡ്-19-ന്റെ കാലത്ത് ഭീതിജനകമായ അന്തരീക്ഷത്തിൽ തദ്ദേശ സ്വയംഭരണ സ്ഥാപനങ്ങൾ ഉണർന്ന് പ്രവർത്തിച്ചു. ഗ്രാമവികസനം, എക്സൈസ്, തദ്ദേശസ്വയംഭരണം എന്നീ വകുപ്പുകളിലും സമീപകാലത്ത് നടപ്പിലാക്കിയ എല്ലാ പ്രവർത്തനങ്ങളും, നമ്മുടെ രാഷ്ട്രപിതാവ് മഹാത്മാഗാന്ധി പറഞ്ഞതുപോലെ, സമൂഹത്തിലെ ഏറ്റവും താഴെത്തട്ടിലുള്ള സാധാരണക്കാരിൽ സാധാരണക്കാരായ ജനങ്ങളുടെ ക്ഷേമത്തിനും ഉയർച്ചയ്ക്കും തളർച്ചയ്ക്കും വേണ്ടിയുള്ളതാണ്. ഞാൻ ഈ സഭയിൽ മുൻപ് ഉന്നയിച്ചതുപോലെ വീണ്ടും ആവർത്തിക്കുകയാണ്. ജനക്ഷേമ പ്രവർത്തനങ്ങൾ നടപ്പിലാക്കുമ്പോൾ ബഹുമാനപ്പെട്ട മന്ത്രിമാരുടെ ഉത്തരവുകൾ ലഭിച്ചാലും വകുപ്പുകൾ തമ്മിലുള്ള ഏകോപനം ഇല്ലാത്തതിനാൽ പല പദ്ധതികളും നടപ്പിലാക്കുന്നതിൽ കാലതാമസം നേരിടുന്നുണ്ട്. ഇത് അടിയന്തരമായി പരിഹരിക്കണം. അതിന് തദ്ദേശ സ്വയംഭരണ

സ്ഥാപനങ്ങൾക്ക് അതിന്റേതായ അധികാരം നൽകിക്കൊണ്ട് ഒരു പ്രത്യേക മോണിറ്ററിംഗ് വിഭാഗം രൂപീകരിക്കണം. എന്റെ മണ്ഡലത്തിൽ നിരന്തരം ട്രാഫിക് പ്രശ്നം സൃഷ്ടിക്കുന്ന പാന്തർ ജംഗ്ഷനിൽ സിഗ്നൽ ലൈറ്റ് ലാമ്പ് സ്ഥാപിക്കുന്നതിന് 2021 ജൂൺ മാസത്തിൽ കളക്ടർക്ക് എം.എൽ.എ. ഫണ്ട് മുഖാന്തരം ശുപാർശ നൽകി, ഭരണാനുമതി ലഭിച്ചെങ്കിലും തുടർന്നുള്ള നടപടികൾ മെല്ലെപ്പോക്ക് കാരണം ഒരു വർഷമായിട്ടും യാഥാർത്ഥ്യമായിട്ടില്ല. കളക്ടർ ശുപാർശ ചെയ്യുന്ന പദ്ധതികൾക്ക് തുടർന്ന് തദ്ദേശ സ്വയംഭരണ വകുപ്പ് ടെക്നിക്കൽ വിഭാഗത്തിന്റെ അനുമതി ലഭിക്കാൻ കാലതാമസം നേരിടുന്നത് പദ്ധതിയുടെ നടത്തിപ്പ് തടസ്സപ്പെടുത്തുകയാണ്. തദ്ദേശസ്വയംഭരണ സ്ഥാപനങ്ങളിൽനിന്ന് നടപടികൾ ത്വരിതഗതിയിൽ പൂർത്തിയാക്കാനാവശ്യമായ ഇടപെടലുകൾ ഉണ്ടാകണം. ജില്ലാ കളക്ടർക്ക് അയച്ചപ്പോഴും അവിടെ എഫ്.ഒ. ഇല്ലാത്തതുകാരണം ദിവസങ്ങളോളം നീണ്ടുപോയി. ഈ കാലതാമസം ഒഴിവാക്കാൻ തദ്ദേശസ്വയംഭരണ സ്ഥാപനങ്ങളിൽത്തന്നെ ഇത് ഇംപ്ലിമെന്റ് ചെയ്യാനുള്ള അധികാരം നൽകാനുള്ള നടപടികൾകൂടി വകുപ്പിന്റെ ഭാഗത്തുനിന്നും ഉണ്ടാകണമെന്ന് അഭ്യർത്ഥിക്കുകയാണ്.



എക്സൈസ് വകുപ്പിൽ, വലിയ മുന്നേറ്റമുണ്ടായിട്ടുണ്ട്. ദിവസേന മദ്യം, മയക്കമരുന്നലോബികൾ എക്സൈസ് വകുപ്പിന്റെ പിടിയിലാകുകയാണ്. ഇത് കാണിക്കുന്നത് വകുപ്പിന്റെ ജാഗ്രതയും ആത്മാർത്ഥതയുമാണ്. സംസ്ഥാനത്ത് മയക്കമരുന്നിന്റെ വ്യാപനം അനുദിനം വർദ്ധിച്ചുവരുന്നുണ്ട്. എം.ഡി.എം.എസ്, പോലുള്ള പുതിയ നാമധേയങ്ങളിൽ അറിയപ്പെടുന്ന മയക്കമരുന്നുകളാണ് ഇപ്പോൾ വിപണിയിലുള്ളത്. COTPA (Cigarettes and Other Tobacco Products Act) പരിധിയിലുള്ള പല നിയമങ്ങൾക്കും ഭേദഗതി അനിവാര്യമാണ്. ഒരു കിലോഗ്രാം കഞ്ചാവ് പിടിച്ചാൽപ്പോലും ജാമ്യംകിട്ടുന്ന വകുപ്പാണ് നിലവിലുള്ളത്. എന്നാൽ ഒരു കുപ്പി മാഹി, കർണ്ണാടക മദ്യം പിടിച്ചാൽ ജാമ്യമില്ലാ കുറ്റമാണ്. ആരാധനാലയങ്ങളുടെയും വിദ്യാലയങ്ങളുടെയും 400 മീറ്റർ അകലെ മാത്രമേ കള്ളുഷാപ്പുകൾ അനുവദിക്കാവൂയെന്നാണ്. 200 മീറ്റർ പരിധിയിൽ വീര്യം കൂടിയ വിദേശമദ്യ വിൽപനശാല അനുവദിക്കുന്ന നിയമം പരിശോധിക്കപ്പെടണം. എക്സൈസ് വകുപ്പിന് ആവശ്യമായ വാഹനസൗകര്യങ്ങളും മയക്കമരുന്ന് പരിശോധിക്കുന്നതിനുള്ള ഡിറ്റക്ഷൻ കിറ്റും സുലഭമായ രീതിയിൽ ലഭ്യമാക്കാൻ നടപടി സ്വീകരിക്കണം.

തദ്ദേശ സ്വയംഭരണ സ്ഥാപനങ്ങൾക്ക് ലഭിക്കേണ്ട ഗ്രാന്റിൽ കുറവ് വന്നിട്ടും കോവിഡ് പ്രതിസന്ധികൾ ഉണ്ടായിട്ടും അവയെല്ലാം അതിജീവിച്ചുകൊണ്ട് ഒട്ടനവധി പദ്ധതികൾ രണ്ടാം പിണറായി വിജയൻ സർക്കാരിന്റെ കാലത്ത് ബഹുമാനപ്പെട്ട മന്ത്രി ശ്രീ. എം. വി. ഗോവിന്ദൻ മാസ്റ്റർക്ക് നടപ്പിലാക്കാൻ സാധിക്കുന്നതിൽ ഞാൻ മറ്റാരെക്കാളും സന്തോഷിക്കുന്നു. തദ്ദേശസ്വയംഭരണ സ്ഥാപനങ്ങൾ പരിശോധനാ ഉദ്യോഗസ്ഥന്മാർക്ക് അയയ്ക്കുന്ന പദ്ധതികളുടെ കാലതാമസം ഒഴിവാക്കാനുള്ള നടപടികൾ കൂടുതൽ ജാഗ്രതയോടുകൂടി ഉണ്ടാകണം. സംസ്ഥാന സർക്കാർ നടപ്പിലാക്കുന്ന ജനക്ഷേമ പ്രവർത്തനങ്ങളായ വാതിൽപ്പടി സേവനത്തെക്കുറിച്ച് ഇവിടെ പല അംഗങ്ങളും സൂചിപ്പിച്ചു. 'എന്റെ തൊഴിൽ എന്റെ അഭിമാനം', 'അതി ദരിദ്രരെ കണ്ടെത്തൽ', 'തെളിനീരൊഴുകും നവകേരളം' തുടങ്ങി നിരവധി പദ്ധതികൾ നടപ്പിലാക്കാൻ തദ്ദേശ സ്വയംഭരണ സ്ഥാപനങ്ങൾക്കാണ് ചുമതല. എന്നാൽ ജീവനക്കാരുടെ എണ്ണം വർദ്ധിപ്പിച്ചിട്ടില്ല. ആവശ്യമായ ജീവനക്കാരെ നൽകിയാൽ മാത്രമേ പ്രവൃത്തികൾ പൂർണ്ണതയിൽ എത്തിക്കാൻ സാധിക്കുകയുള്ളൂ. ജീവനക്കാരില്ലാത്ത ഒഴിവുകളുള്ള ധാരാളം പഞ്ചായത്തുകളും

മുനിസിപ്പാലിറ്റികളും ഉണ്ടെന്നാണ് മനസ്സിലാക്കാൻ സാധിക്കുന്നത്. പാമ്പൻ മുനിസിപ്പാലിറ്റിയിൽ സെക്രട്ടറിയുടെ ഒഴിവ് വന്നിട്ട് കാലങ്ങൾ ഏറെയായി. കുടുംബശ്രീയുടെ കീഴിൽ സംസ്ഥാന വ്യാപകമായി, ഓക്സിലറി ഗ്രൂപ്പ് ആരംഭിച്ചിട്ടുണ്ട്. ഇവയുടെ രൂപീകരണത്തിനുശേഷം കാതലായ ഒരു പദ്ധതിയും ഇവർക്കുവേണ്ടി നടപ്പിലാക്കിയിട്ടില്ല. തൊഴിൽരഹിതരായ യുവതികൾക്ക് ഓക്സിലറി ഗ്രൂപ്പ് മുഖാന്തരം കൂടുതൽ തൊഴിലവസരങ്ങളും വരുമാനവും ലഭ്യമാക്കുന്ന നൂതന പദ്ധതികൾ നടപ്പിലാക്കണം. കുടുംബശ്രീ ലിങ്കേജ് വായ്പ, പലിശ, സബ്സിഡി നിലവിൽ ഐ.എഫ്.എസ്. കോഡുകളുള്ള ദേശസാൽക്കൃത ബാങ്കുകൾവഴി മാത്രമാണ് ലഭിക്കുന്നത്. മലബാർ മേഖലയിൽ കുടുംബശ്രീ അയൽക്കൂട്ടങ്ങളിലെ അക്കൗണ്ടുകൾ ഏറ്റവും കൂടുതൽ സഹകരണ ബാങ്കുകളിലാണ് നിക്ഷേപിച്ചിട്ടുള്ളത്. നിലവിൽ പല അയൽക്കൂട്ടങ്ങൾക്കും രണ്ടുംമൂന്നും വർഷത്തെ സബ്സിഡി ലഭിക്കാനുണ്ട്. ഇത് പരിഹരിക്കാനാവശ്യമായ നടപടികൾ സ്വീകരിക്കണം.

കാർഷികമേഖലയിൽ സ്വയംപര്യാപ്തത കൈവരിക്കുക എന്ന ലക്ഷ്യത്തോടെ സംസ്ഥാന സർക്കാർ നടപ്പിലാക്കുന്ന 'ഞങ്ങളും കൃഷിയിലേയ്ക്ക്' എന്ന പദ്ധതി, ബഹുമാനപ്പെട്ട മന്ത്രിതന്നെ കേരളത്തിലെ

മുഴുവൻ പഞ്ചായത്ത് പ്രസിഡന്റുമാരുടെയും യോഗം വിളിച്ചുചേർത്തുകൊണ്ട് അതിന് നേതൃത്വം വഹിക്കാനുള്ള നടപടികളുമായി മുന്നോട്ടുപോകുന്നു. തദ്ദേശസ്വയംഭരണ സ്ഥാപനങ്ങളാണ് ഇത് നടപ്പിലാക്കേണ്ടത്. തദ്ദേശ സ്വയംഭരണ വകുപ്പും കൃഷി വകുപ്പും ചേർന്ന് ഞങ്ങളും കൃഷിയിലേയ്ക്കെന്ന പദ്ധതിയിലൂടെ മുഴുവൻ തരിശുഭൂമിയും കൃഷിയോഗ്യമാക്കാനും കൃഷിമേഖലയിൽ സ്വയംപര്യാപ്തത കൈവരിക്കാനുമുള്ള നടപടികൾ സ്വീകരിക്കുന്നുണ്ട്. ഇതിന് തദ്ദേശസ്വയംഭരണ വകുപ്പിന്റെ പങ്കാളിത്തം കൂടുതൽ ഉറപ്പാക്കാനുള്ള നടപടികൾക്ക് ബഹുമാനപ്പെട്ട മന്ത്രി തുടക്കംകുറിച്ചുകൊണ്ട് മുന്നോട്ട് പോകുകയാണ്, കൂടുതൽ ശക്തിപ്പെടുത്തിക്കൊണ്ട് മുന്നോട്ടുപോകാൻ സാധിക്കണം.

മഴക്കാലമായതിനാൽ എവിടെയെങ്കിലും അത്യാഹിതങ്ങൾ സംഭവിക്കുന്നുണ്ടോയെന്നറിയാൻ കഴിഞ്ഞ ദിവസം ബഹുമാനപ്പെട്ട തദ്ദേശ സ്വയംഭരണ വകുപ്പുമന്ത്രി ഓൺലൈനായി ഞങ്ങളുടെയൊക്കെ യോഗം വിളിച്ചുചേർത്തു. ഇതിൽനിന്നും ധാരാളം കാര്യങ്ങൾ ഞങ്ങൾക്ക് മനസ്സിലാക്കാൻ സാധിച്ചു. ആ ദിവസംതന്നെ ഞങ്ങളും ഞങ്ങളുടെ മണ്ഡലത്തിലെ പഞ്ചായത്ത് പ്രസിഡന്റുമാരുടെയും മുനിസിപ്പൽ

ചെയർമാൻമാരുടെയും ഉത്തരവാദിത്വപ്പെട്ടവരുടെയും യോഗം വിളിച്ചുചേർത്തു. അവിടെ എന്തൊക്കെ നടന്നു എന്നതിനെക്കുറിച്ച് വിശദീകരിച്ചുകൊണ്ട് ബഹുമാനപ്പെട്ട മന്ത്രി അറിയിക്കുന്നതാണ്. ഈ യോഗംകൊണ്ട് ബഹുമാനപ്പെട്ട മന്ത്രി ഇത്തരം കാര്യങ്ങളിൽ സജീവമായി ഇടപെടുന്നുണ്ട് എന്ന് മനസ്സിലാക്കാൻ സാധിച്ചു.

ആധുനിക ശാസ്ത്രസാങ്കേതികലോകത്താണ് നമ്മൾ ജീവിക്കുന്നത്. എന്നിട്ടും പഴഞ്ചൻരീതി മാറുന്നില്ല. എം.എൽ.എ. ഫണ്ട് വിനിയോഗിച്ച് നടപ്പിലാക്കുന്ന പദ്ധതിയെക്കുറിച്ച് ഞാൻ നേരത്തെ സൂചിപ്പിച്ചിരുന്നു. തദ്ദേശ സ്വയംഭരണ സ്ഥാപനത്തിന്റെ അധീനതയിലുള്ള ഭൂമിയിൽ നിർമ്മിച്ച സ്റ്റോർട്സ് കോംപ്ലക്സ്, സ്റ്റേഡിയം പോലുള്ള സ്ഥാപനങ്ങളുണ്ട്. ഇവയൊക്കെ സ്റ്റോർട്സ് കൗൺസിലിന്റെ കൈവശമാണുള്ളത്, പലപ്പോഴായി അതിന്റെ അധികാരം വിട്ടുനൽകുന്നില്ല, അവയുടെ കാര്യത്തിൽ ഇടപെടാൻ കഴിയുന്നില്ല. അതുകൊണ്ട് വൃത്തിയാക്കാൻപോലും കഴിയാത്ത സ്ഥിതി വരികയാണ്. ഇതിന്റെ പൂർണ്ണ ഉത്തരവാദിത്വം തദ്ദേശസ്വയംഭരണ സ്ഥാപനങ്ങൾക്ക് നൽകണം. എന്നാൽമാത്രമേ കൂടുതൽ നന്നായി മുന്നോട്ടുകൊണ്ടുപോകാൻ സാധിക്കുകയുള്ളൂ. അത് വളരെ

ഗൗരവത്തോടുകൂടി കണ്ടുകൊണ്ട് മുന്നോട്ടുപോകണമെന്നതാണ് എനിക്ക് അഭ്യർത്ഥിക്കാനുള്ളത്. ഇതുപോലെ ധാരാളം കാര്യങ്ങളുണ്ട്. സ്പോർട്സ് വകുപ്പിന്റെയും അതുപോലുള്ള മറ്റ് വകുപ്പുകളുടെയും കെട്ടിടങ്ങളൊക്കെ പഞ്ചായത്തിലാണ് സ്ഥിതി ചെയ്യുന്നതെങ്കിലും സ്പോർട്സ് വകുപ്പാണ് അതിന്റെ മെയിന്റനൻസും കാര്യങ്ങളുമായി മുന്നോട്ടുപോകുന്നത്. ഇത്തരം കാര്യങ്ങളിൽ കൂടുതൽ ജാഗ്രതയോടുകൂടി മുന്നോട്ടുപോയാൽ മാത്രമേ എല്ലാ കാര്യങ്ങളും ജനകീയവൽക്കരിച്ചുകൊണ്ട് മുന്നോട്ടുപോകാൻ സാധിക്കുകയുള്ളൂ. കൂടുതൽ ജനകീയവൽക്കരിച്ചുകൊണ്ട് മുന്നോട്ടുപോകാൻ വേണ്ടിയാണ് അധികാരവികേന്ദ്രീകരണം ജനങ്ങളുടെ കൈവശം കൊടുത്തത്. നമുക്കറിയാമല്ലോ; മുമ്പ് അതായിരുന്നില്ല സ്ഥിതി, കേന്ദ്രീകരിച്ചുള്ള ഭരണമായിരുന്നു, അതിൽനിന്നും മാറ്റം വരുത്താൻ സാധിക്കണം. അതുകൊണ്ട് അതിനുള്ള നടപടികൾ ഉണ്ടാകണമെന്ന അഭ്യർത്ഥനയോടുകൂടി ഈ ധനാഭ്യർത്ഥനകളെ ഒന്നുകൂടി പിന്തുണച്ചുകൊണ്ട് നിർത്തുന്നു.

ശ്രീ. തോട്ടത്തിൽ രവീന്ദ്രൻ: സർ, ഇവിടെ അവതരിപ്പിക്കപ്പെട്ട

ധനാഭ്യർത്ഥനകളെ ഞാൻ സർവ്വാത്മനാ പിന്താങ്ങുന്നു. കേരളത്തിന്റെ

ഇന്നത്തെ നിലയിലുള്ള വികസനത്തിൽ തദ്ദേശസ്വയംഭരണ സ്ഥാപനങ്ങൾ വഹിച്ചിട്ടുള്ള പങ്ക് ചെറുതല്ല. സത്യത്തിൽ നമുക്ക് സർവ്വ മേഖലയിലും ഇത്രയധികം ഉയർച്ചയുണ്ടാക്കാൻ സാധിച്ചിട്ടുള്ളത് ഗവൺമെന്റ് കൃത്യമായി അധികാരവും ഫണ്ടും നൽകിയതിന്റെ ഭാഗമായാണ്. എനിക്ക് മുമ്പ് സംസാരിച്ച ശ്രീ. ടി. ജെ. വിനോദ് കൊച്ചി കോർപ്പറേഷനിലെ ഡെപ്യൂട്ടി മേയറായിരുന്നു. ഭരണഘടനയുടെ 73, 74 ഭേദഗതിയെക്കുറിച്ചെല്ലാം അദ്ദേഹം പറഞ്ഞു. കേരളത്തിൽ മാത്രമാണ് ഇത് നടപ്പിലാക്കിയിട്ടുള്ളത്. ഇന്ത്യയിലെ മറ്റൊരു സംസ്ഥാനത്തും ഈയൊരു സ്ഥിതിവിശേഷമില്ല. ആ കാലഘട്ടത്തിൽ കോൺഗ്രസ്സാണ് മുഴുവൻ നിയമസഭകളും ഭരിച്ചിരുന്നത്. പക്ഷേ ഒരു സംസ്ഥാനത്തും ഈയൊരു സ്ഥിതിവിശേഷമില്ല. ഇവിടെ അധികാരം മാത്രമല്ല നൽകിയത്. 1996-ൽ നായനാർ ഗവൺമെന്റ് അധികാരത്തിൽ വന്നതിനുശേഷം 35-40 ശതമാനം പദ്ധതി തുക വരെ തദ്ദേശ സ്വയംഭരണ സ്ഥാപനങ്ങൾക്ക് അനുവദിച്ചതിന്റെ ഭാഗമായിട്ടാണ് ഇത്രയും വലിയ വികസനം ഇവിടെ സാധ്യമായിട്ടുള്ളത്. ഇപ്പോഴത്തെ ബഹുമാനപ്പെട്ട വിദ്യാഭ്യാസ വകുപ്പുമന്ത്രി ആ കാലഘട്ടത്തിൽ തിരുവനന്തപുരം മേയർ ആയിരുന്നു. ആദ്യത്തെ പൂർണ്ണ

അധികാരത്തോടുകൂടി ഇരുന്നിട്ടുള്ള വ്യക്തിയാണ് അദ്ദേഹം. അക്കാലങ്ങളിൽ നിരവധി പ്രവർത്തനങ്ങൾ നടത്താനായി സാധിച്ചിട്ടുണ്ട്. അതെല്ലാം ഇതിന്റെ ഭാഗമായി ലഭിച്ചിട്ടുള്ളതാണ്. തദ്ദേശഭരണ സ്ഥാപനങ്ങൾ ജനങ്ങളുടെ എല്ലാവിധ പ്രശ്നങ്ങളിലും ഇടപെടുന്ന മികവുറ്റ ഭരണ കേന്ദ്രങ്ങളായി മാറിയതാണ്. അധികാര വികേന്ദ്രീകരണത്തിന്റെ, ലോക മാതൃകയായ ജനകീയാസൂത്രണ പ്രസ്ഥാനത്തിന്റെ ഇരുപത്തിയഞ്ചാം വാർഷികം ആഘോഷിച്ചതിന്റെ അനുഭവവും കരുത്തും തദ്ദേശഭരണ സ്ഥാപനങ്ങളുടെ പ്രവർത്തനം കൂടുതൽ ശക്തിപ്പെടുത്തുന്നതിന് കാരണമായ നവകേരള സൃഷ്ടിക്കുവേണ്ടിയുള്ള കർമ്മ പദ്ധതികൾ ആവിഷ്കരിച്ച് മുന്നോട്ട് പോകുന്ന ഈ കാലഘട്ടത്തിൽ മികച്ച ജനപങ്കാളിത്തം ഉറപ്പാക്കാൻ ശക്തമായ ഇടപെടൽ നടത്താൻ തദ്ദേശ ഭരണ സ്ഥാപനങ്ങൾക്കുമാത്രമേ കഴിയൂ. പതിനാലാം പഞ്ചവത്സര പദ്ധതി പ്രവർത്തനം ആരംഭിച്ചിരിക്കുകയാണ്. രാജ്യത്തെ പഞ്ചവത്സര പദ്ധതികളും ആസൂത്രണ പ്രക്രിയകളും ഇല്ലാതാക്കിയപ്പോഴും ക്ഷേമരാഷ്ട്രമെന്ന സങ്കല്പം ഉയർത്തിപ്പിടിച്ച് പദ്ധതി പ്രവർത്തനവുമായി കേരളം മുന്നോട്ടുപോകുകയാണ്. ജനങ്ങളുടെ ജീവിതനിലവാരം ഉയർത്തുന്നതിന് എല്ലാ മേഖലകളിലും



ഇടപെടുന്നതിന് തദ്ദേശഭരണ സ്ഥാപനങ്ങളെ പ്രാപ്തമാക്കാൻ സംസ്ഥാന സർക്കാരിന് കഴിഞ്ഞിട്ടുണ്ട്. അതിന് ഏറ്റവും വലിയ ഉദാഹരണമാണ് ഏകീകൃത തദ്ദേശ വകുപ്പ്. എനിക്ക് മുമ്പ് സംസാരിച്ച ശ്രീ. എൻ. കെ. അക്ബർ ഉൾപ്പെടെയുള്ളവർ ഇക്കാര്യങ്ങൾ സൂചിപ്പിച്ചതുകൊണ്ട് ഞാൻ വിശദീകരിക്കുന്നില്ല. ഇതിന്റെ ഭാഗമായി ജില്ലാ ഓഫീസുകൾ വന്നു. സ്പെഷ്യൽ റൂൾസ് സർക്കാർ അംഗീകരിച്ചു. തദ്ദേശഭരണ സ്ഥാപനങ്ങളുടെ തനത് വരുമാനം വർദ്ധിപ്പിക്കാൻ ശക്തമായ നടപടിയാണ് സർക്കാർ സ്വീകരിച്ചിട്ടുള്ളത്. ധനകാര്യ കമ്മീഷന്റെ ശുപാർശ മന്ത്രിസഭ അംഗീകരിച്ചു. വലിയ ആശ്വാസമാണ് തദ്ദേശഭരണ സ്ഥാപനങ്ങൾക്കുണ്ടായത്. നികുതി ഘടനയിൽ വലിയ മാറ്റം വരുത്തിയതിന്റെ ഭാഗമായി ഇപ്പോൾ തദ്ദേശഭരണ സ്ഥാപനങ്ങൾക്ക് കൃത്യമായി നികുതി പിരിക്കാനുള്ള എല്ലാ സംവിധാനവുമുണ്ട്. ശമ്പളം നൽകാൻ പറ്റുന്നില്ലെന്ന് എന്റെ സുഹൃത്ത് ശ്രീ. ടി. ജെ. വിനോദ് ഇവിടെ സൂചിപ്പിച്ചു. കൃത്യമായി നികുതി പിരിക്കാൻ സാധിക്കാത്തതുകൊണ്ടാണ് ശമ്പളം നൽകാൻ കഴിയാതിരുന്നത്. പദ്ധതി വിഹിതത്തിൽനിന്ന് ശമ്പളത്തിന് പണമെടുക്കാൻ പാടില്ലെന്ന പ്രത്യേക നിർദ്ദേശമുണ്ടെന്നുള്ളത് അതിൽ പ്രവർത്തിച്ചിട്ടുള്ള മുഴുവൻ

ആളുകൾക്കുമറിയാം. തദ്ദേശഭരണ സ്ഥാപനങ്ങളുടെ തനത് വരുമാന വർദ്ധനവിന് കുറേക്കൂടി ഇടപെടലുകൾ നടത്തേണ്ടതുണ്ട്. ഇപ്പോൾ ഒഴിഞ്ഞു കിടക്കുന്ന കെട്ടിടങ്ങളെ ആ കാലയളവിൽ പൂർണ്ണമായി നികുതിയിൽനിന്ന് ഒഴിവാക്കുന്നൊരു നടപടിയുണ്ട്. അത് മാറ്റി അമ്പത് ശതമാനം തുകയോ...., കാരണമതിപ്പോൾ വലിയ തോതിലുള്ള ഭാരമായി തദ്ദേശഭരണ സ്ഥാപനങ്ങളുടെമേൽ വരുന്നുണ്ട്. കെട്ടിടം ഒഴിഞ്ഞാൽ ഉടൻ റിവിഷൻ പെറ്റീഷൻ നൽകുകയാണ് ചെയ്യുന്നത്. അതുകൊണ്ട് ആ വരുമാനം തീർത്തും നിലച്ചുപോകുന്നൊരുവസ്ഥയുണ്ട്. അതുപോലെ ജി.എസ്.ടി.-യുടെ ഭാഗമായി വിനോദനികുതി, പരസ്യനികുതി എന്നിവയുടെ കുറവ് പരിഹരിക്കണം. നികുതി പിരിവ് കർക്കശമാക്കാനും ചോർച്ച തടയുവാനും സാധിക്കണം. ഇപ്പോഴത്തെ പുതിയ നികുതി ഘടന വന്നതുകൊണ്ടുണ്ടായിട്ടുള്ള ഏറ്റവും വലിയ ഗുണം അഴിമതി ധാരാളം അവസാനിപ്പിക്കാൻ സാധിച്ചുവെന്നതാണ്. സ്ക്വയർ മീറ്ററിനാണ് ഇപ്പോൾ നികുതിയുള്ളത്. അതുകൊണ്ട് കൃത്യമായി അത് നമുക്ക് ഇടയാക്കാനും മനസ്സിലാക്കാനും വളരെ എളുപ്പാണ്. അതുകൊണ്ടുതന്നെ ആ മേഖലയിൽ ധാരാളം.....

തദ്ദേശഭരണ സ്ഥാപനങ്ങളുടെ ഏറ്റവും പ്രാഥമികമായ ഉത്തരവാദിത്വം

ശുചീകരണമാണ്. അതിൽ വലുത് സോളിഡ് വേസ്റ്റ് മാനേജ്മെന്റായിരുന്നു. കേരളത്തിനുതന്നെ മാതൃകയാകുന്ന രീതിയിൽ കോഴിക്കോട് 350 കോടി രൂപ ചെലവിൽ ഒരു സ്വകാര്യ കമ്പനി 500 ടൺ മാലിന്യം ഒരു ദിവസം സംസ്കരിക്കാവുന്ന ഏറ്റവും വലിയ പദ്ധതി ആരംഭിച്ചു. ബഹുമാനപ്പെട്ട മുഖ്യമന്ത്രിയാണ് അത് ഉദ്ഘാടനം ചെയ്തത്. കോർപ്പറേഷൻ 200 ടൺ അതിന് സമീപത്തുള്ള പഞ്ചായത്തുകളും മുനിസിപ്പാലിറ്റികളും 100 ടൺ വീതം ദിവസേന നൽകണമെന്നാണ് കരാർ. 500 ടൺ വരെ സംസ്കരിക്കാൻ ശേഷിയുള്ള പദ്ധതിയാണ്. സമീപപ്രദേശത്തുള്ള പഞ്ചായത്തുകളെയെല്ലാം അതിൽ ഉൾപ്പെടുത്തി വലിയൊരു മാറ്റമുണ്ടാക്കാൻ നമുക്ക് കഴിയും. സോളിഡ് വേസ്റ്റുപരിപാടിയിൽ നമുക്ക് കാണാൻ സാധിക്കും. ലിക്വിഡ് വേസ്റ്റ് നമുക്കറിയില്ലേ? ഭൂമിക്കടിയിൽ മുഴുവൻ.... വളരെ ചർച്ചവന്നിട്ടുള്ളൊരു വിഷയമാണ്. എന്റെ സുഹൃത്തും എന്റെ മണ്ഡലത്തിൽ താമസിക്കുന്ന മുൻ മന്ത്രിയുമാണ് ആയിട്ടുള്ള ഡോ. എം. കെ. മുനീർ ആവികൽ മലിനീകരണ പ്ലാന്റിനെക്കുറിച്ച് ഇവിടെ സൂചിപ്പിക്കുകയാണായി. എനിക്കതിൽ വലിയ സങ്കടം തോന്നി. ബഹുമാനപ്പെട്ട പ്രതിപക്ഷനേതാവ് എല്ലാകാര്യങ്ങളും അറിയുന്നയാളാണ്. എന്തുകൊണ്ടാണ് ഇവിടെ ഇങ്ങനെയൊക്കെ

സംസാരിച്ചതെന്ന് എനിക്ക് എത്ര ആലോചിച്ചിട്ടും മനസ്സിലാകുന്നില്ല. കാരണം ടാങ്കർ ലോറികളിൽ അവിടെയുള്ള ജലം കൊണ്ടുപോകുകയാണെന്നു പറഞ്ഞു. ഞാനുള്ളപ്പോൾ നിർമ്മിച്ച പ്രോജക്ടാണത്. ആരാണ് ഇതൊക്കെ ഉപദേശിച്ച് കൊടുത്തിട്ടുള്ളതെന്ന് എനിക്ക് എത്ര ആലോചിച്ചിട്ടും മനസ്സിലായില്ല, കാരണം അങ്ങനെ ചിന്തിക്കാൻ പോലും കഴിയില്ല. തദ്ദേശ സ്വയംഭരണ വകുപ്പ് ഏറ്റവും ശ്രദ്ധ ചെലുത്തേണ്ടുന്ന വലിയ വിഷയമാണ്. ഭൂമിക്കടിയിൽ ഇതു മുഴുവൻ നിക്ഷേപിക്കപ്പെട്ടിരിക്കുകയാണ്. നിരവധി വർഷങ്ങളായിട്ടുള്ള മലവും മൂത്രവും അഴുക്കുവെള്ളവുമെല്ലാം ഭൂമിക്കടിയിൽ ശേഖരിച്ചുവെച്ചിരിക്കുകയാണ്. വലിയ തോതിൽ മാലിന്യ പ്രശ്നങ്ങളുണ്ടാക്കി തീർക്കുന്ന അവസ്ഥയാണ്. എല്ലാ സ്ഥലത്തെയും വെള്ളം പരിശോധിച്ചാൽ കോളി ഫോം ബാക്ടീരിയയുടെ റേറ്റ് അറിയാൻ സാധിക്കും. സാധാരണനിലയിൽ ആയിരത്തിന് മുകളിലാണ് ഇപ്പോഴുള്ളത്. ഇ-കോളി ബാക്ടീരിയ വലിയ തോതിൽ വന്നുകൊണ്ടിരിക്കുന്നുണ്ട്. ധാരാളം ആരോഗ്യ പ്രശ്നങ്ങൾ ഭാവിയിൽ സൃഷ്ടിക്കപ്പെടാവുന്നതാണ്. എന്നോ ചെയ്യേണ്ട ഒരു പദ്ധതിയാണിത്. ശരിക്കും പറഞ്ഞാൽ 140 കോടി രൂപ

ചെലവഴിച്ചുകൊണ്ടാണ് അമൃത് പദ്ധതിയിൽ ഉൾപ്പെടുത്തി അത് നടപ്പിലാക്കുന്നത്. ഏറ്റവും സാധാരണക്കാരായ ആളുകളെ പറഞ്ഞു മനസ്സിലാക്കാൻ ബഹുമാനപ്പെട്ട പ്രതിപക്ഷ നേതാവിനോട് ഞാൻ അഭ്യർത്ഥിക്കുകയാണ്. ബഹുമാനപ്പെട്ട പ്രതിപക്ഷ നേതാവ് ഒന്ന് ശ്രദ്ധിച്ചാൽ നന്നായിരുന്നു. ദയവുചെയ്ത് ഇതിന്റെ കാര്യങ്ങൾ സാധാരണ ജനങ്ങളെ മനസ്സിലാക്കിക്കൊടുക്കാൻ ശ്രമിക്കണം. അവർക്ക് ഏറ്റവും പ്രയോജനം ചെയ്യുന്നതാണ്. ഭാവിയിൽ അവർക്ക് വലിയ പ്രശ്നങ്ങൾ സൃഷ്ടിക്കാവുന്നൊരു സംഗതി പരിഹരിച്ചുകൊടുക്കുകയാണ്. അതിനുവേണ്ടി പ്രതിപക്ഷ നേതാവ് ഇത്രയും കാര്യങ്ങൾ കണ്ട് മനസ്സിലാക്കിയിട്ടുള്ള വ്യക്തിയെന്ന നിലയിൽ... എനിക്ക് വലിയ സങ്കടം തോന്നി, അങ്ങ് ഇന്നലെ ഇതൊക്കെ പറഞ്ഞപ്പോൾ. 50, 100 ടാങ്കർ ലോറികളിൽ വെള്ളം കൊണ്ടുപോകുന്നുവെന്നല്ലാം പറഞ്ഞു, ആർ പറഞ്ഞുതന്നതാണിതെല്ലാം? അങ്ങനെയൊരു പദ്ധതിയും അതിലില്ല. ഞാൻ ചോദിക്കട്ടെ, എന്റെ മാലിന്യം, അത് ആരുടെ ഉത്തരവാദിത്വമാണ്; എന്റെ ഉത്തരവാദിത്വമാണ്. അതൊക്കെ മറന്നുകൊണ്ടാണ് നമ്മൾ പറയുന്നത്. കോർപ്പറേഷന്റെ തന്നെ 50 സെന്റ് സ്ഥലമാണ് ഇത് നിർമ്മിക്കാനാവശ്യമായി വരുന്നത്.

ചെറിയൊരു പ്ലാന്റാണ് 7 എം.എൽ.ഡി., എല്ലാം സ്വീവേജ് ലെയ്ൻ. 2015-ൽ എ.ഡി.ബി.-യുടെ ധനസഹായത്തോടെ ഫേസ്-1 ആയി ഒരു പ്രോജക്ട് അവിടെ കൊണ്ടുവന്നിരുന്നു. ഒരാൾ കേസ് നൽകി ആറ് കൊല്ലം..... രണ്ട് മിനിട്ടേ എനിക്കുള്ളൂ.

മി. ചെയർമാൻ: സമയം കഴിയാൻ പോകുകയാണ്.

ശ്രീ. വി. കെ. പ്രശാന്ത്: സർ, ഞാൻ സൂചിപ്പിക്കാനുദ്ദേശിച്ചത് തിരുവനന്തപുരത്ത് 140 എം.എൽ.ഡി. ശേഷിയുള്ള പ്ലാന്റ് ഇതിലും ജനനിബിഡമായ പ്രദേശത്ത് പ്രവർത്തിച്ചുകൊണ്ടിരിക്കുകയാണ്. ഇത് കേവലം 40 എം.എൽ.ഡി. മാത്രമാണുള്ളത്. അക്കാര്യം ബഹുമാനപ്പെട്ട അംഗത്തിന്റെ ശ്രദ്ധയിൽപ്പെട്ടിട്ടുണ്ടോ?

ശ്രീ. തോട്ടത്തിൽ രവീന്ദ്രൻ: സർ, 27 എം.എൽ.ഡി.-യുള്ളൊരു പ്ലാന്റാണ് ഫേസ്-1. അത് 93 കോടി രൂപയിൽ എ.ഡി.ബി. ധനസഹായത്തോടുകൂടി അനുവദിച്ചതാണ്. അവിടെ ആ പദ്ധതി നടക്കില്ലെന്ന് മനസ്സിലായി ഉപേക്ഷിച്ചുപോയി. ആ പദ്ധതിയിൽ പതിനാലരക്കോടി രൂപ ചെലവഴിച്ച് സ്വീവേജ് ലൈൻ 12 കിലോമീറ്റർ ഇട്ടിട്ടുണ്ട്. 60 കിലോമീറ്ററോളം ഇനിയും ലൈൻ ഇടേണ്ടതായിട്ടുണ്ട്.

യാതൊരു വഴിയുമില്ല. അന്ന് 93 കോടി രൂപയ്ക്ക് പദ്ധതി നടപ്പിലാക്കാൻ ശ്രമിച്ചുവെങ്കിലും ഒരാളുടെ പ്രശ്നം കാരണം പദ്ധതി ഉപേക്ഷിക്കേണ്ടി വന്നു. ഞാൻ ബഹുമാനപ്പെട്ട ധനകാര്യ വകുപ്പുമന്ത്രിയോട് പറഞ്ഞതിനാൽ 160 കോടി രൂപ ചെലവഴിച്ച് അമൃത് പദ്ധതിയിൽ ഉൾപ്പെടുത്തി അത് നടപ്പാക്കാനായി പോകുന്നു. എത്രപേർക്കാണ് അതിന്റെ പ്രയോജനം ലഭിക്കുന്നത്? നമുക്ക് സോക്ക് പിറ്റ്, ലീച്ച് പിറ്റ്, സെപ്റ്റിക് ടാങ്ക് എന്നിവയൊന്നും ആവശ്യമില്ല. ഡയറക്ടായി ഇതിൽ കണക്ട് ചെയ്യാം. ബഹുമാനപ്പെട്ട പ്രതിപക്ഷ നേതാവിനെല്ലാം ഇത് അറിയുന്ന കാര്യമാണ്, ഇതൊന്നും പറഞ്ഞുതരേണ്ട കാര്യമില്ല. ഡോ. എം. കെ. മുനീർ ഇതിന്റെ മന്ത്രി തന്നെ ആയിരുന്നയാളാണ്. ദയവുചെയ്ത് ജനങ്ങളോട് ഇതിന്റെ നല്ല അവസ്ഥ പറഞ്ഞുകൊടുക്കൂ. എന്തിന് വെറുതെ വേണ്ടാത്തത് ചെയ്യുന്നു. ഞാൻ ചോദിക്കട്ടെ....

പ്രതിപക്ഷ നേതാവ് (ശ്രീ. വി. ഡി. സതീശൻ): സർ, ഞങ്ങൾ ആ വിഷയം അവതരിപ്പിച്ചു. ലത്തിച്ചാർജ്ജും ബഹുളവും നടന്നപ്പോൾ ഞാൻ ബഹുമാനപ്പെട്ട മന്ത്രിയെ നേരിട്ടുവിളിച്ച് പറഞ്ഞത് ഇത് തൽക്കാലം ഒന്ന് നിർത്തിവയ്ക്കണമെന്നും എത്രയും വേഗം നമുക്ക് സംസാരിച്ച് അവരെ

ബോധ്യപ്പെടുത്തി നമുക്ക് ചെയ്യാവുന്ന കാര്യത്തെക്കുറിച്ച് ആലോചിക്കാമെന്ന്. അല്ലാതെ ഈ പദ്ധതി വേണ്ട എന്നൊന്നുമല്ല പറഞ്ഞത്. ബഹുമാനപ്പെട്ട മന്ത്രിയോട് ചോദിച്ചുനോക്കൂ. ഞങ്ങളത് സംസാരിച്ചു. പക്ഷേ, നമ്മൾ ഒരു പ്രോജക്ട് കൊണ്ടുവരുമ്പോൾ ട്രാൻസ്പാരന്റായി, ആളുകളെ ബോധ്യപ്പെടുത്തിയാകണം. അത്രമാത്രമേ പറഞ്ഞുള്ളൂ. ഞാൻ മന്ത്രിയോട് നേരിട്ട് പറഞ്ഞുകാര്യമാണ്.

ശ്രീ. തോട്ടത്തിൽ രവീന്ദ്രൻ: സർ, സന്തോഷമായി. ഈ നിലപാട് മതി. നമുക്ക് സംസാരിക്കാം. അതിനൊരു തർക്കവുമില്ല.

മി. ചെയർമാൻ: അങ്ങയുടെ സമയം കഴിയുന്നു.

ശ്രീ. തോട്ടത്തിൽ രവീന്ദ്രൻ: സർ, കേരളത്തിൽ ആദ്യത്തെ എ.ബി.സി സെന്റർ കോഴിക്കോടാണ് നിർമ്മിച്ചത്. തെരുവ് നായ്ക്കളെക്കുറിച്ച് നമ്മൾ വലിയ ചർച്ച നടത്തുകയാണ്. എസ്.ഡി.പി.ഐ. അതിന്റെ പ്രവൃത്തിയെ തടസ്സപ്പെടുത്തി. കർക്കശമായ നിലപാടുകൊണ്ട് അവിടെ ആ പദ്ധതി വന്നു. ആ പദ്ധതി ഉദ്ഘാടനം ചെയ്തത് റവന്യൂ വകുപ്പുമന്ത്രിയായിരുന്ന ശ്രീ. ഇ. ചന്ദ്രശേഖരനാണ്.

മി. ചെയർമാൻ: അങ്ങയുടെ സമയം കഴിഞ്ഞു, അവസാനിപ്പിക്കണം.



ശ്രീ. തോട്ടത്തിൽ രവീന്ദ്രൻ: സർ, ആ പദ്ധതിയുടെ ഉദ്ഘാടനത്തിൽ

അവരെല്ലാം സംവദിച്ചു. അവർ പറഞ്ഞത് ഏറ്റവും നന്നായിട്ടുണ്ടെന്നാണ്. ഇതാണ് അവസ്ഥ. എന്താണ് കാര്യമെന്നറിയാതെ ആളുകൾ തെറ്റിദ്ധരിച്ച് വലിയ തോതിലുള്ള പ്രശ്നങ്ങൾ സൃഷ്ടിക്കുകയാണ്. ദയവുചെയ്ത് നമ്മൾ ഇത്തരം കാര്യങ്ങൾ ചെയ്യരുത്. എനിക്ക് വേറെ ഒന്നും പറയാൻ കഴിഞ്ഞില്ല. ധാരാളം നിർദ്ദേശങ്ങൾ വയ്ക്കാനുണ്ടായിരുന്നു.

മയക്കുമരുന്നുകളുടെ ഉപയോഗം വലിയ തോതിൽ നടക്കുന്നുണ്ട്.

എക്സൈസ് വകുപ്പിനടി ബഹുമാനപ്പെട്ട മന്ത്രിയുടെ ചുമതലയിൽപ്പെട്ടതാണല്ലോ? എക്സൈസ് വകുപ്പിനെ കുറച്ചുകൂടി ശക്തിപ്പെടുത്തേണ്ടതുണ്ട്. ജീവനക്കാരെ കൂടുതൽ അനുവദിക്കേണ്ടതായിട്ടുണ്ട്. അവർക്ക് ആയുധങ്ങൾ നൽകേണ്ടതായിട്ടുണ്ട്. വലിയ തോതിൽ സ്വാധീനമുള്ള വ്യക്തികളായതിനാൽ ലഹരി മാഫിയയെ നേരിടണമെങ്കിൽ അതല്ലാതെ മറ്റ് പോംവഴികളില്ല. എന്തായാലും ധനാഭ്യർത്ഥനകളെ ഒരിക്കൽക്കൂടി പിന്താങ്ങിക്കൊണ്ട് നിർത്തുന്നു.

ശ്രീ. പി. ഉബൈദുള്ള: സർ, ഞാൻ ഈ ധനാഭ്യർത്ഥനകളെ

എതിർക്കുന്നു. എനിക്കുമുമ്പ് സംസാരിച്ച ശ്രീ. തോട്ടത്തിൽ രവീന്ദ്രൻ

പറഞ്ഞത് വളരെ ശരിയാണ്. അധികാര വികേന്ദ്രീകരണം ആദ്യമായി നടപ്പിലാക്കിയത് കേരളത്തിലാണ്. അവിടെ 73, 74 എന്നീ ഭരണഘടനാ ഭേദഗതികൾ പാസ്സാക്കിയപ്പോൾ, 1994-ൽ കെ. കരുണാകരൻ മുഖ്യമന്ത്രിയായ യു.ഡി.എഫ്. ഗവൺമെന്റാണ് പഞ്ചായത്തീ രാജ് നഗരപാലിക ബിൽ ഈ സഭയിൽ അവതരിപ്പിച്ച് പാസ്സാക്കിയത്. പ്രിയപ്പെട്ട സി. ടി. അഹമ്മദ് അലിക്ക് കഴിഞ്ഞദിവസം കാസർഗോഡ് ഒരു പൗരസ്വീകരണമുണ്ടായിരുന്നു. ആ സ്വീകരണം ഉദ്ഘാടനം ചെയ്തത് ബഹുമാനപ്പെട്ട മുൻ മുഖ്യമന്ത്രി ഉമ്മൻചാണ്ടിയാണ്. എന്തിനാണ് അദ്ദേഹത്തിന് സ്വീകരണം നൽകിയതെന്ന് അറിയാമോ? ശ്രീ. സി. ടി. അഹമ്മദ് അലിയാണ് 1994-ൽ പഞ്ചായത്തീ രാജ് നഗരപാലിക ബിൽ ഈ സഭയിൽ പൈലറ്റ് ചെയ്തത്. നിങ്ങൾ എന്നും അധികാര വികേന്ദ്രീകരണത്തിനെതിരായി നിന്നവരാണ്. ലോക്കൽ സെൽഫ് ഗവൺമെന്റ് എന്ന ആശയത്തെത്തന്നെ അട്ടിമറിച്ച് സർക്കാരിന്റെ നിബന്ധനകളും നിയന്ത്രണങ്ങളും പൂർണ്ണമായും അംഗീകരിച്ച്, സർക്കാർ പദ്ധതികൾ നടപ്പാക്കുന്ന ഉപകരണം മാത്രമായി തദ്ദേശ സ്വയംഭരണ സ്ഥാപനങ്ങളെ ഈ ഗവൺമെന്റ് മാറ്റിയിരിക്കുകയാണ്. കോവിഡ്

പ്രതിരോധ പ്രവർത്തനങ്ങളെക്കുറിച്ച് ഇവിടെ പറഞ്ഞു. കോവിഡ് പ്രതിരോധ പ്രവർത്തനമുൾപ്പെടെയുള്ള സർക്കാരിന്റെ എല്ലാ പദ്ധതികളുമേറ്റടുത്ത് നടപ്പിലാക്കിയത് തദ്ദേശ സ്വയംഭരണ സ്ഥാപനങ്ങളാണ്. ഇതിനൊരു ഫണ്ടും ഗവൺമെന്റ് കൊടുത്തിട്ടില്ല. ഗ്രാമസഭകളും വാർഡുസഭകളും ചേർന്ന് അതാത് പ്രദേശങ്ങളിലെ വികസന നിർദ്ദേശങ്ങൾ ഉയർത്തികൊണ്ടുവരണം, അത് ഭരണസമിതി അംഗീകരിച്ച് നടപ്പാക്കണമെന്നതാണ് പഞ്ചായത്തീ രാജ് നഗരപാലിക സംവിധാനത്തിൽ നിഷ്കർഷിക്കുന്നത്. എന്നാൽ, ഇവിടെ ഗ്രാമസഭയ്ക്കും വാർഡ് സഭയ്ക്കും എന്തെങ്കിലും വിലയുണ്ടോ? ഇതിനൊക്കെ പുറമെ, ഗവൺമെന്റ് അതാത് സമയത്തെടുക്കുന്ന തീരുമാനം പഞ്ചായത്തുകളുടെമേൽ അടിച്ചേൽപ്പിക്കുകയാണ് ചെയ്യുന്നത്. യാതൊരു അധികാരവും പഞ്ചായത്തുകൾക്ക് നൽകുന്നില്ല. അതാത് പ്രാദേശിക ഭരണകൂടങ്ങളുടെ പരിധിയിൽ വരുന്ന ഭവനരഹിതരായ പാവപ്പെട്ട ആളുകൾക്ക് ഭവനപദ്ധതി ഏർപ്പെടുത്തണമെന്ന് ഏതെങ്കിലും പഞ്ചായത്ത് ആഗ്രഹിച്ചാൽ സാധിക്കുമോ? അതിന് പറ്റില്ല. ഇവർ ആകപ്പാടെ കൊട്ടിഘോഷിച്ച് കൊണ്ടുവന്ന ലൈഫ് ഭവന പദ്ധതിയിലൂടെ എത്രപേർക്ക് വീട് കൊടുക്കാൻ

കഴിഞ്ഞുവെന്ന് ഇതുവരെയും പറയാൻ കഴിയില്ല. വീടിനുവേണ്ടി ഞങ്ങൾ കാത്ത് കഴിയുകയാണ്. സ്വന്തമായൊരു പദ്ധതി ആസൂത്രണം ചെയ്യാൻ പഞ്ചായത്തുകളെ വിടാതെ അവരെ സ്വതന്ത്രമായും പരിപൂർണ്ണമായും ഹനിച്ച ഗവൺമെന്റാണ് എൽ.ഡി.എഫ്. ഗവൺമെന്റ്. വിചിത്രമായ മാനദണ്ഡങ്ങളാണ് ഇതിനുവേണ്ടി ഇപ്പോൾ പറയുന്നത്. അതുപോലെയാണ് പഞ്ചായത്തുകളിലെ മുമ്പിൽ സ്മീറ്റ് ലൈറ്റുകൾ സ്ഥാപിക്കുന്നത്. സ്മീറ്റ് ലൈറ്റുകൾ സ്വതന്ത്രമായി സ്ഥാപിക്കാൻ പഞ്ചായത്തുകൾക്ക് അധികാരമില്ല. അതിനുവേണ്ടി 'നിലാവ്' എന്ന പേരിൽ ഒരു പദ്ധതി കൊണ്ടുവന്നു. ആ പദ്ധതിയുടെ പേരിൽ കുറെയാളുകൾ അവിടെയും ഇവിടെയുമൊക്കെ ലൈറ്റ് സ്ഥാപിക്കുമെന്ന് പറഞ്ഞതല്ലാതെ ഇതുവരെ സ്മീറ്റ് ലൈറ്റ് എവിടെയും സ്ഥാപിച്ചിട്ടില്ല. അതിന്റെ പണമടയ്ക്കുന്നത് പഞ്ചായത്താണ്. പഞ്ചായത്ത് സ്മീറ്റ് ലൈറ്റിനാവശ്യമായ പണമടച്ചാൽപോലും അതിന് അനുമതി നൽകാനോ നടപ്പാക്കാനോ കഴിയാത്ത സാഹചര്യമാണ് നമ്മുടെ സംസ്ഥാനത്തിപ്പോൾ നിലനിൽക്കുന്നത്. 'ജല ജീവൻ മിഷൻ' പദ്ധതിയുമായി ബന്ധപ്പെട്ട് തദ്ദേശ സ്വയംഭരണ സ്ഥാപനങ്ങൾ ഏറ്റവും വലിയ പ്രതിസന്ധിയാണ് നേരിടുന്നത്. ഈ പദ്ധതിയുടെ 15% തുക പദ്ധതി

ലഭിച്ചിട്ടുള്ള തദ്ദേശ സ്വയംഭരണ സ്ഥാപനങ്ങൾ വഹിക്കണമെന്നാണ് പറയുന്നത്. ഭൂമിയേറ്റെടുക്കലിനുവേണ്ടിമാത്രം വലിയ തുക തദ്ദേശ സ്വയംഭരണ സ്ഥാപനങ്ങൾ നൽകിക്കൊണ്ടിരിക്കുകയാണ്. അത്രയും തുക പഞ്ചായത്തുകൾ കണ്ടെത്തുകയെന്നത് വളരെ പ്രയാസകരമായ കാര്യമാണ്. അതിനുപുറമെയാണ് വാട്ടർ അതോറിറ്റി പൈപ്പ് ലൈൻ സ്ഥാപിക്കുന്നതിനുവേണ്ടി റോഡ് കീറിമുറിച്ചിട്ടിരിക്കുന്നത്. അങ്ങനെ ചെയ്താൽ പി.ഡബ്ല്യു.ഡി. റോഡുകളുടെ പുനരുദ്ധാരണത്തിന് മാത്രമാണ് ഫണ്ടുവെടുക്കുന്നത്. ഒരു പഞ്ചായത്തിന്റേയോ മുനിസിപ്പാലിറ്റിയുടെയോ റോഡുകളിൽ പൈപ്പിടാനായി ജല ജീവൻ മിഷന്റെ ഭാഗമായി കീറിമുറിച്ചാൽ അതിന്റെ പുനരുദ്ധാരണത്തിന് സർക്കാർ ഫണ്ട് നൽകുന്നില്ല. ആദ്യം അനുവദിച്ച പദ്ധതികളിലും, ആ പദ്ധതികൾക്കകൂടി പഞ്ചായത്ത് റോഡ് പുനരുദ്ധരിക്കുന്നതിനുള്ള പണം അനുവദിക്കണമെന്നുകൂടി ഇതിന്റെ ഭാഗമായി ചൂണ്ടിക്കാണിക്കുകയാണ്. ഏറ്റവും ഒടുവിൽ നിയമസഭയിൽ സമർപ്പിച്ച സി. & എ.ജി.-യുടെ ഓഡിറ്റ് റിപ്പോർട്ടിൽ പറയുന്ന ഗുരുതരമായ ഒരു കാര്യം, പതിനാലാം ധനകാര്യ കമ്മീഷൻ സംസ്ഥാനത്തിന് നൽകിയ ഗ്രാന്റിൽ കഴിഞ്ഞ സർക്കാരിന്റെ കാലത്ത് ആകെ ലഭിച്ച 7012 കോടി

രൂപയിൽ 2207 കോടി രൂപയും ചെലവഴിക്കാതെ അസാധുവാക്കിയെന്നാണ്. അതിൽത്തന്നെ 66% തുകയും അതായത്, ഏകദേശം 1465 കോടി രൂപയും 2019-20-ൽ അസാധുവാക്കിയെന്നാണ് സി. & എ.ജി. കണ്ടെത്തിയിട്ടുള്ളത്. ഇത്രയും തുക തദ്ദേശ സ്വയംഭരണ സ്ഥാപനങ്ങൾക്ക് വകയിരുത്തിയെങ്കിലും യഥാർത്ഥത്തിൽ കൈമാറാതെ സർക്കാർ കൈവശം വെച്ചുവെന്നതാണ് സർക്കാരിന്റെ കെട്ടുകാര്യസ്ഥതയുടെ ഏറ്റവും വലിയ തെളിവ്. സർക്കാരിന്റെ ഈ നടപടി തദ്ദേശ സ്വയംഭരണ ഗ്രാന്റിന്റെ ഉദ്ദേശത്തേതന്നെ പരാജയപ്പെടുത്തുന്ന ക്രമരഹിതമായ നടപടിയെന്നാണ് സി.&എ.ജി. പരാമർശിച്ചിരിക്കുന്നത്. നമ്മുടെ തദ്ദേശ സ്വയംഭരണ സ്ഥാപനങ്ങൾ ഗ്രാന്റ് ലഭിക്കാതെ വീർപ്പമുട്ടുന്ന സാഹചര്യത്തിൽ ഇത്രയും തുക സർക്കാർ പാഴാക്കി കളഞ്ഞിരിക്കുകയാണ്. ഇവിടെ യു.ഡി.എഫ്. ഗവൺമെന്റിന്റെ കാലത്ത് 2015-16-ൽ കേന്ദ്ര സർക്കാരിന് ഗ്രാന്റ് ലഭിക്കുന്നതിനുമുമ്പ് തന്നെ തദ്ദേശ സ്വയംഭരണ സ്ഥാപനങ്ങൾക്ക് വിതരണം ചെയ്യുകയും അതുകാരണം അധിക ചെലവുണ്ടാക്കുകയും ചെയ്താണ് ഈ ഗവൺമെന്റ് പാഴാക്കൽ നടപടി സ്വീകരിച്ചിട്ടുള്ളത്. ഇത്തരത്തിലുള്ള പഞ്ചായത്ത് സംവിധാനങ്ങളെ

ഞെക്കിക്കൊല്ലുന്ന സമീപനം ഈ ഗവൺമെന്റ് സ്വീകരിക്കുമോ? അഴിമതിയുടെയും വെട്ടിപ്പിന്റെയും തട്ടിപ്പിന്റെയും കേന്ദ്രമായി നമ്മുടെ സംസ്ഥാനം മാറുകയാണ്. എൽ.ഡി.എഫ്. ഭരണത്തിൽ എന്തുമാകാമെന്ന സ്ഥിതിയാണ് നമ്മുടെ സംസ്ഥാനത്ത് വന്നുപെട്ടിട്ടുള്ളത്. ജനങ്ങൾ വിശ്വാസമർപ്പിച്ചിരുന്ന സർക്കാർ ട്രഷറികളിൽ കോടികളുടെ വെട്ടിപ്പാണ് നടക്കുന്നത്. പിണറായിയുടെ ഭരണകാലത്തല്ലാതെ സർക്കാർ ട്രഷറികളിൽ കോടികളുടെ വെട്ടിപ്പ് നടന്നത് ഇതുവരെ നമ്മൾ കേട്ടിട്ടില്ല. തിരുവനന്തപുരം കോർപ്പറേഷൻ ഓഫീസിൽ അടച്ച നികുതിപണംപോലും ജീവനക്കാർ തട്ടിയെടുത്ത സംഭവം ഈ സഭ നേരത്തെ ചർച്ച ചെയ്തതാണ്. അതിനെക്കാൾ ഗൗരവമേറിയ തട്ടിപ്പിന്റെ വാർത്തകളാണ് ഇപ്പോൾ കോഴിക്കോട് കോർപ്പറേഷനിൽനിന്ന് വന്നുകൊണ്ടിരിക്കുന്നത്. നിർമ്മാണം പൂർത്തിയാക്കിയ കെട്ടിടങ്ങൾക്ക് അനധികൃതമായി നമ്പർ നൽകുന്നതിലൂടെ ലക്ഷങ്ങളാണ് ഉദ്യോഗസ്ഥരും ഇടനിലക്കാരും ചേർന്ന് തട്ടിയെടുത്തത്. അനധികൃത കെട്ടിട നമ്പർ നൽകിയതിന് ഏഴുപേരെ അറസ്റ്റ് ചെയ്തു. അറസ്റ്റിലായവരിൽ രണ്ട് ജീവനക്കാരും മൂന്ന് അസിസ്റ്റന്റ് എഞ്ചിനീയർമാരുമുണ്ടെന്നാണ് പത്രങ്ങളിൽ വരുന്ന വാർത്ത. പ്രാഥമിക

അന്വേഷണത്തിൽത്തന്നെ നൂറുകണക്കിന് അനധികൃത കെട്ടിടങ്ങൾക്ക് നമ്പർ നൽകി പണം വാങ്ങിച്ചുവെന്നാണ് പുറത്തുവരുന്ന വിവരം. തിരുവനന്തപുരം കോർപ്പറേഷനിൽ പട്ടികജാതി ക്ഷേമഫണ്ടും അക്ഷര ശ്രീ പദ്ധതിയിലുമൊക്കെ തിരിമറി നടത്തിയ കാര്യം നേരത്തെ തെളിയിക്കപ്പെട്ടതാണ്. ഇങ്ങനെ അഴിമതിയുടെയും തട്ടിപ്പിന്റെയും കേന്ദ്രമായി സംസ്ഥാനം മാറുകയാണ്. മുകളിലുള്ളവർതന്നെ അഴിമതിക്കാരാകുമ്പോൾ ഉദ്യോഗസ്ഥന്മാർക്ക് തട്ടിപ്പ് നടത്താൻ യാതൊരു പ്രയാസവുമില്ലല്ലോ; അതാണ് സംസ്ഥാനത്തിന്റെ അവസ്ഥ.

പ്രബുദ്ധ കേരളമെന്ന വിശേഷണത്തെ അപഹാസ്യമാക്കുന്ന മദ്യനയമാണ് പിണറായിയുടെ രണ്ടാം സർക്കാരും സ്വീകരിച്ചുവരുന്നത്. മദ്യത്തിന്റെ ഉത്പാദനം കൂട്ടാനും പരമാവധി ജനങ്ങളെ മദ്യം കുടിപ്പിക്കാനുമാണ് സർക്കാർ ശ്രമിച്ചുകൊണ്ടിരിക്കുന്നത്. ടൂറിസ്ട്രികളെ ആകർഷിക്കാനായി മദ്യം വിളമ്പണമെന്നാണ് പുതിയ കണ്ടെത്തൽ. പരമ്പരാഗത മദ്യഷാപ്പുകൾക്കും ബിവറേജ് ശാലകൾക്കും പുറമേ മദ്യവിൽപനയ്ക്കായി പുതിയ ഇടങ്ങൾ തേടുകയാണ്. അതിന്റെ ഭാഗമായിട്ടാണ്, കെ.എസ്.ആർ.ടി.സി. ഡിപ്പോകളിൽപ്പോലും ബിവറേജസ്



ഔട്ട്‌ലോകൾ സ്ഥാപിക്കാൻ മുന്നോട്ടുവന്നത്. അതിശക്തമായ പ്രതിഷേധത്തെത്തുടർന്നാണ് അവസാനം അതിൽനിന്നും പിന്മാറേണ്ടി വന്നത്. വിദ്യാഭ്യാസ സ്ഥാപനങ്ങളിൽനിന്നും ആരാധനാലയങ്ങളിൽനിന്നും മദ്യശാലകളിലേയ്ക്കുണ്ടായിരുന്ന ദൂരപരിധി വെട്ടിക്കുറച്ചും മദ്യശാലകൾ തുടങ്ങുന്നതിനുവേണ്ട രജിസ്ട്രേഷൻ അനുവദിക്കാൻ തദ്ദേശ സ്വയംഭരണ സ്ഥാപനങ്ങൾക്കുണ്ടായിരുന്ന അധികാരം എടുത്തുകളഞ്ഞും മദ്യലോബിയെ സഹായിക്കുന്ന നിലപാടാണ് ഈ ഗവൺമെന്റ് സ്വീകരിക്കുന്നത്. കൺസ്യൂമർഫെഡ് പ്രസിഡന്റ് പറഞ്ഞത് ഓൺലൈനായും മദ്യം ലഭ്യമാക്കുമെന്നാണ്. ദിനംപ്രതി കോടികൾ വിറ്റുവരവുള്ള ഉല്പന്നങ്ങൾ ഉൽപ്പാദിപ്പിക്കാൻ തയ്യാറാകാതെ, കേരളത്തിൽ സ്വന്തം ബ്രാൻഡിൽ മദ്യം നിർമ്മിച്ച് ജനങ്ങളെ മദ്യം കുടിപ്പിച്ച് മയക്കിക്കിടത്തി ഈ നാട്ടിൽ നടക്കുന്ന സംഭവങ്ങളൊന്നും അറിയാതിരിക്കണമെന്നതാണ് ഈ ഗവൺമെന്റിന്റെ നിലപാട്. ഇവിടെ സി.പി.ഐ.(എം)-കാർ വർഗ്ഗീയതയ്ക്കെതിരായി വലിയ വർത്തമാനം പറയുന്നത് കേൾക്കുമ്പോൾ ഒരു മാസം മുമ്പുള്ള കാര്യം എനിക്ക് ഓർമ്മ വരികയാണ്. ഒരു മാസംമുമ്പാണ് തൃക്കാക്കര ഉപതെരഞ്ഞെടുപ്പ് നടന്നത്. അവിടെ സ്ഥാനാർത്ഥി നിർണ്ണയം തൊട്ട് പ്രചരണം അവസാനം

വരെയും കടുത്ത വർഗ്ഗീയതയും സാമുദായിക ധ്രുവീകരണവുമല്ലേ സി.പി.ഐ.

(എം) നടത്തിയത്. പ്രാദേശികമായി ഒരു സ്ഥാനാർത്ഥിയെ പ്രഖ്യാപിച്ചു

ചുവരെഴുത്തുനടത്തി. അത് പിന്നീട് മാഞ്ഞുപോയി. പിന്നീട്

സ്ഥാനാർത്ഥിയെ പ്രഖ്യാപിച്ചത് തൊട്ടടുത്തുള്ള ലെനിൻ സെന്ററിൽ

പോകാതെ പ്രൈവറ്റ് ആശുപത്രിയിൽ വെച്ചാണ്. അവിടെനിന്നിങ്ങോട്ട്

പ്രചരണം അവസാനിക്കുന്നതുവരെയും പച്ചയ്ക്ക് വർഗ്ഗീയത കളിക്കുന്ന

സി.പി.ഐ.(എം)-നെയാണ് തൃക്കാക്കരയിൽ ഞങ്ങൾ കണ്ടത്.

ആദ്യവസാനം ഉയർത്തിപ്പിടിച്ച മതേതര മൂല്യങ്ങൾ

കാത്തുസൂക്ഷിച്ചുകൊണ്ടാണ് യു.ഡി.എഫ്. ഈ തെരഞ്ഞെടുപ്പിനെ നേരിട്ടത്.

അതുകൊണ്ടാണ് പ്രിയപ്പെട്ട ഉമ തോമസ് കാൽപക്ഷത്തിൽപ്പരം വോട്ടിന്റെ

ഭൂരിപക്ഷത്തിന് തൃക്കാക്കരയിൽ തെരഞ്ഞെടുക്കപ്പെട്ടത്. ആ യു.ഡി.എഫ്.-

ന്റെ മതേതര നിലപാടുകൾക്ക് ലഭിച്ച അംഗീകാരമായിരുന്നുവെന്ന കാര്യം

നാം തിരിച്ചറിയണം. ജനങ്ങൾ അത്ര പെട്ടെന്ന് കാര്യങ്ങൾ

മറക്കുന്നവരല്ലെന്ന് ബഹുമാനപ്പെട്ട മുഖ്യമന്ത്രി രാവിലെ ഇവിടെ പറഞ്ഞു.

അതുതന്നെയാണ് ഞങ്ങൾക്കും പറയാനുള്ളത്. സഖാവ് ടി. പി.

ചന്ദ്രശേഖരനെ നിഷ്ഠൂരമായി കൊലപ്പെടുത്താൻ പോയ

വാഹനത്തിനുമുകളിൽ 'മാഷാ അള്ളാ' എന്ന സ്റ്റിക്കർ ഒട്ടിച്ചത് എതിനായിരുന്നുവെന്ന കാര്യം കേരളത്തിലെ ജനങ്ങൾ ഇപ്പോഴും ഓർക്കുന്നുണ്ട്. അത്തരം കാര്യങ്ങളൊന്നും ഞങ്ങൾ മറക്കില്ല. ഓരോ സമയത്തിനനുസരിച്ച് വർഗ്ഗീയതയും സാമുദായികതയും പ്രോത്സാഹിപ്പിക്കുകയും പ്രചോദനം നൽകുകയും ചെയ്ത പാരമ്പര്യമാണ് സി.പി.ഐ.(എം)-നുള്ളത്. ആ രാഷ്ട്രീയത്തെ കേരളത്തിലെ ജനങ്ങൾ തിരിച്ചറിഞ്ഞിരിക്കുന്നുവെന്നതാണ് തൃക്കാക്കര നൽകുന്ന പാഠം. ഇനിയെങ്കിലും ആ വർഗ്ഗീയ രാഷ്ട്രീയം അവസാനിപ്പിക്കുന്നതാണ് സി.പി.ഐ.(എം)-ന് നല്ലതെന്ന് പറഞ്ഞുകൊണ്ട് ഈ ധനാഭ്യർത്ഥനകളെ ഞാൻ ശക്തമായി എതിർക്കുന്നു.

ശ്രീമതി സി. കെ. ആശ: സർ, ഈ ധനാഭ്യർത്ഥനകളെ ഞാൻ

പൂർണ്ണമായും പിന്തുണയ്ക്കുന്നു. സംസ്കൃതത്തിൽ ഒരു ചൊല്ലുണ്ട്.

"അമന്ത്രം അക്ഷരം നാസ്തി

നാസ്തിമൂലം അനുഷ്ഠം

അയോഗ്യഃ പുരുഷോ നാസ്തി

യോജകഃ തത്ര ദുർലഭഃ"

മന്ത്രമല്ലാത്തതായി ഒരക്ഷരം പോലുമില്ല. ഒരു വേരുപോലും മരുന്നിന് ഉപയോഗിക്കാത്തതായുണ്ടാവില്ല. ഏതെങ്കിലും കഴിവോ യോഗ്യതയോ ഇല്ലാത്ത ഒരു മനുഷ്യരും ഈ ഭൂമിയിലില്ല. എന്നാലിത് ശരിയായിടത്ത് ശരിയായരീതിയിൽ ഏതിനെയും ചേർത്ത് പ്രയോജനമാകുന്ന രീതിയിൽ മുന്നോട്ടുകൊണ്ടുപോകുന്നതിനുള്ള സമർത്ഥരായ ആളുകളില്ലെന്നാണ് ആ ചൊല്ലിലൂടെ പറയുന്നത്. എന്നാൽ, ഒന്നാം എൽ.ഡി.എഫ്. സർക്കാരിന്റെയും തുടർന്നുള്ള ഇടതുപക്ഷ മുന്നണി സർക്കാരിന്റെയും പ്രവർത്തനങ്ങൾ വിലയിരുത്തുമ്പോൾ അതിന് നേതൃത്വം നൽകുന്ന സഖാവ് പിണറായി വിജയനും അദ്ദേഹത്തിന്റെ ഇരുമന്ത്രിസഭകളിലെയും മന്ത്രിമാരും കേരളത്തിൽ ലഭ്യമായ വിഭവങ്ങളെല്ലാം സമാഹരിച്ചുകൊണ്ടും അതിനെ യോജിപ്പിച്ചുകൊണ്ടും നവകേരളം സൃഷ്ടിക്കുന്നതിൽ സമർത്ഥന്മാരാണെന്ന് വീണ്ടും വീണ്ടും തെളിയിച്ചുകൊണ്ടിരിക്കുന്നത് അഭിമാനപൂർവ്വം പറയാൻ ഞാൻ ഈ അവസരം വിനിയോഗിക്കുകയാണ്.

ഒന്നാം എൽ.ഡി.എഫ്. സർക്കാരിന്റെ പ്രവർത്തനങ്ങൾക്ക് ഹൃദയംനിറഞ്ഞ പിന്തുണ നൽകി. ആ പ്രവർത്തനങ്ങൾ തുടർന്നുകൊണ്ടുപോകുന്നതിന് അംഗീകാരം നൽകിയ കേരളീയരെ

അല്പംപോലും നിരാശരാക്കാതെ നാടിന്റെ പുരോഗതി ഉറപ്പാക്കി അനാവശ്യ വിവാദങ്ങളെയും വ്യാജ ആരോപണങ്ങളെയും തൃണവൽക്കരിച്ചുകൊണ്ട് രണ്ടാം പിണറായി സർക്കാർ അതിന്റെ ജൈത്രയാത്ര ഒരുവർഷം പിന്നിട്ട് മുന്നേറുകയാണ്. കേന്ദ്രഗവൺമെന്റിന്റെയും ഒരു വിഭാഗം മാധ്യമങ്ങളുടെയും പ്രതീക്ഷ നഷ്ടപ്പെട്ട പ്രതിപക്ഷവും നാലുഭാഗത്തുനിന്നും വ്യാജ ആരോപണങ്ങളുടെ പത്മവ്യൂഹം ചമച്ചിട്ടും ജനങ്ങളുടെ കരുത്തുറ്റ പിന്തുണയോടെ വികസന പ്രവർത്തനങ്ങൾ ഒന്നൊന്നായി നടപ്പിലാക്കി പുതിയ പദ്ധതികൾ ആവിഷ്കരിച്ച് നവകേരളം സൃഷ്ടിക്കുന്ന എൽ.ഡി.എഫ്. സർക്കാരിനെ ജനപക്ഷത്തുനിന്നുകൊണ്ടും ഭരണമികവിന്റെ കേരള മാതൃകയ്ക്ക് ശക്തി പകരുവാൻ തദ്ദേശസ്വയംഭരണ-എക്സൈസ് വകുപ്പുകൾക്ക് ഈ കാലയളവിൽ സാധിച്ചുവെന്നത് ഈ അവസരത്തിൽ എടുത്തുപറയാൻ ഞാൻ ആഗ്രഹിക്കുകയാണ്. അധികാരവികേന്ദ്രീകരണ പ്രക്രിയയിൽ കേരളം ലോകത്തിന് നൽകിയ മാതൃകയാണ് ജനകീയാസൂത്രണ പ്രസ്ഥാനങ്ങൾ. അതിന്റെ രജതജൂബിലി വർഷത്തിൽ വികേന്ദ്രീകൃത ആസൂത്രണ പ്രക്രിയ ഊർജ്ജസ്വലമാക്കുവാൻ ഏകീകൃത തദ്ദേശസ്വയംഭരണ വകുപ്പ് രൂപീകരിച്ചത് അഭിനന്ദനാർഹമാണ്. എനിക്കുമുമ്പ് സംസാരിച്ച ശ്രീ.

പി. ഉബൈദുള്ള സാഹിബ് അധികാരവികേന്ദ്രീകരണ പ്രക്രിയയിൽ എൽ.ഡി.എഫ്. ഗവൺമെന്റ് എടുത്തിട്ടുള്ള ആർജ്ജവത്തെ, അത് അഴിമതി നടത്താനുള്ള ഉപകരണമായി എന്നുള്ള തരത്തിലൊക്കെ, വളരെ മോശമായി പരാമർശിക്കുകയുണ്ടായി. അവരുടെ ഭരണകാലത്ത് ആ വകുപ്പ് കൈകാര്യം ചെയ്തിരുന്ന രാഷ്ട്രീയ പാർട്ടിയുടെ എം.എൽ.എ. കൂടിയാണ് അദ്ദേഹം. അദ്ദേഹം അക്കാലത്തെക്കുറിച്ച് ചിന്തിച്ചാൽ, ഈ അഴിമതി നടത്തുന്നതിന് മന്ത്രിമാർ തികയാഞ്ഞിട്ട് അഞ്ചാമതൊരു മന്ത്രിയെയുംകൂടി നിയമിച്ചുകൊണ്ടാണ് അതിനുള്ള കാര്യങ്ങൾ നടപ്പിലാക്കിയതെന്ന് ഈ അവസരത്തിൽ ഞാൻ ഓർമ്മപ്പെടുത്തിയെന്നുമാത്രം. അതുപോലെ ലൈഫ് ഭവന പദ്ധതിയിൽ എത്ര വീടുണ്ടെന്ന് അദ്ദേഹത്തിന് ഇപ്പോഴും സംശയമാണ്. ഒരു സംശയവും വേണ്ട. ഒന്നാം വാർഷികാഘോഷത്തിനോടനുബന്ധിച്ച് 20800 വീടുകളുടെ താക്കോൽ കൊടുത്തതുൾപ്പെടെ സംസ്ഥാനത്ത് ഇതുവരെ 295006 വീടുകൾ ലൈഫ് പദ്ധതിയിലൂടെ പൂർത്തീകരിച്ചുവെന്നുള്ളത് അഭിമാനപൂർവ്വം യു.ഡി.എഫ്. അംഗങ്ങളെ അറിയിക്കാൻ ഞാൻ ഈ അവസരത്തിൽ ആഗ്രഹിക്കുകയാണ്.

ലോക വിശപ്പ് സൂചികയിൽ ഇന്ത്യയുടെ സ്ഥാനം 101 ആണെന്നുള്ളത്

വളരെയേറെ ആശങ്കയുളവാക്കുന്ന കാര്യമാണ്. 101-ാം സ്ഥാനമെന്ന് പറയുന്നത് അതിദരിദ്ര രാജ്യമായ സൊമാലിയയുടെ ആ ലിസ്റ്റിലേയ്ക്കാണ് ഇന്ത്യ കൂപ്പുകുത്തിയിട്ടുള്ളതെന്നാണ് സൂചിപ്പിക്കുന്നത്. ദരിദ്രരുടെ പട്ടികയിലും വിശപ്പിന്റെ കാര്യത്തിലും ഇന്ത്യ ഈ രീതിയിലേയ്ക്ക് പോകുന്നത് വളരെയേറെ ആശങ്കയോടെ നോക്കിക്കാണുമ്പോഴും അതിനൊരു പച്ചത്തുരുത്തായി കേരളം മാറുന്നുവെന്നുള്ളത് ഏറെ അഭിമാനമുളവാക്കുന്ന കാര്യമാണ്. നീതി ആയോഗിന്റെ സർവ്വേപ്രകാരം 99 ശതമാനം ജനങ്ങളും സാമാന്യം നന്നായി ഭക്ഷണം കഴിച്ച് പട്ടിണി കൂടാതെ ജീവിക്കാൻ കഴിയുന്ന സംസ്ഥാനമായി കേരളം മാറിയെന്നുള്ളത് ഓരോ കേരളീയനും അഭിമാനം ഉളവാക്കുന്ന വസ്തുതയാണ്. അങ്ങനെയുള്ള കേരളത്തിൽ വളരെ കുറഞ്ഞ എണ്ണത്തിലെങ്കിലും അതിദരിദ്രരുടെന്ന് തിരിച്ചറിഞ്ഞ സർക്കാർ അഞ്ചുവർഷത്തിനുള്ളിൽ കേരളത്തിൽനിന്നും അതിദാരിദ്ര്യം തുടച്ചുനീക്കണമെന്ന പ്രഖ്യാപിത ലക്ഷ്യവുമായാണ് മുന്നോട്ടുപോകുന്നത്. അതിന്റെ ആദ്യ ചുവടുവയ്പുകൾ വിജയകരമായി പിന്നിടുകഴിഞ്ഞു. സർക്കാരിന്റെ ഒന്നാം വാർഷികത്തിനുമുമ്പുതന്നെ അതിദരിദ്രരെ കണ്ടെത്തുന്നതിനുള്ള ആദ്യഘട്ട പ്രവർത്തനങ്ങൾ പൂർത്തിയായിരുന്നത്

ഈ വിഷയത്തിൽ സർക്കാരിന്റെ ആത്മാർത്ഥത തെളിയിക്കുന്ന കാര്യമാണ്.

സ്ത്രീധനത്തിനെതിരെയും സ്ത്രീപീഡനത്തിനെതിരെയും സ്ത്രീപക്ഷ നവകേരളം യാഥാർത്ഥ്യമാക്കുവാൻ കുടുംബശ്രീയുടെ നേതൃത്വത്തിൽ കേരളത്തിലെ സ്ത്രീകൾ മുന്നോട്ടുവന്നത് സ്വാഗതാർഹമാണ്.

സമൂഹത്തിലുണ്ടാകുന്ന സ്ത്രീവിരുദ്ധ പ്രവർത്തനങ്ങളെയും ചിന്തകളെയുംമറ്റും ഇല്ലാതാക്കാനുതകുന്ന സർവ്വതല സ്പർശിയായ ക്യാമ്പയിനാണ് സ്ത്രീപക്ഷ നവകേരളത്തിന്റെ ഭാഗമായി കുടുംബശ്രീ ഉയർത്തിക്കൊണ്ടുവരുന്നത്.

കുടുംബശ്രീ പ്രസ്ഥാനം കേരളത്തിൽ വന്നതിനുശേഷം സ്ത്രീകളുടെ ജീവിതനിലവാരത്തിലും സാമൂഹ്യ നിലവാരത്തിലുമൊക്കെ ഉണ്ടായിട്ടുള്ള വലിയ മാറ്റങ്ങളെക്കുറിച്ച് എനിക്കുമുമ്പ് സംസാരിച്ച ബഹുമാനപ്പെട്ട എം.എൽ.എ.-മാരെല്ലാം ഇവിടെ പറഞ്ഞുകഴിഞ്ഞു. അവർ സാമ്പത്തിക സ്വാശ്രയത്തിലേയ്ക്ക് കടന്നുവന്നപ്പോൾ ഒരു കുടുംബംതന്നെയാണ് അത്തരത്തിലുള്ള ഒരു ശാക്തീകരണത്തിലേയ്ക്ക് വന്നതെന്നുള്ളത് സ്ത്രീ എന്നനിലയിൽ വളരെ അഭിമാനപൂർവ്വം പറയാനാവുന്ന കാര്യമാണ്.

ലോകത്തിനുതന്നെ മാതൃകയായാണ് ഇന്ന് കേരളത്തിലെ കുടുംബശ്രീ പ്രസ്ഥാനങ്ങൾ പ്രവർത്തിക്കുന്നതെന്നുള്ളത് നാം നോക്കിക്കാണുമ്പോൾ,



അതിനെ തകർക്കുന്നതിനുള്ള വലിയ ശ്രമങ്ങൾ യു.ഡി.എഫ്.-ന്റെ ഭരണകാലത്തുണ്ടായിരുന്നു എന്നുള്ളതും വിസ്മരിക്കാൻ കഴിയുന്ന കാര്യമല്ലെന്നുകൂടി ഓർമ്മപ്പെടുത്താൻ ഞാൻ ആഗ്രഹിക്കുകയാണ്. ഇതിനെല്ലാം മുൻകയ്യെടുത്ത് പ്രവർത്തിക്കുന്ന ഗവൺമെന്റിനെ അഭിനന്ദിക്കാൻ ഞാൻ ഈ അവസരം വിനിയോഗിക്കുകയാണ്.

തദ്ദേശസ്വയംഭരണ വകുപ്പ് നടപ്പിലാക്കുന്ന ഏറ്റവും ശ്രദ്ധേയമായ പദ്ധതികളിലൊന്നാണ് 'വാതിൽപ്പടി സേവനം'. പാർശ്വവൽക്കരിക്കപ്പെട്ട ജനവിഭാഗങ്ങൾക്ക് ഏറെ സഹായകരമാകുന്ന വാതിൽപ്പടി സേവന പദ്ധതിയിലൂടെ സേവനങ്ങൾ ജനങ്ങൾക്ക് വീടുപടിക്കലേയ്ക്ക് എത്തുകയാണ്. 23266 കുടുംബങ്ങൾക്ക് ഇതിനകം വാതിൽപ്പടി സേവനം ലഭ്യമാക്കിക്കഴിഞ്ഞു. ഒന്നാം വാർഷികവേളയിൽ എല്ലാ തദ്ദേശസ്വയംഭരണ സ്ഥാപനങ്ങളിലേയ്ക്കും സേവനം വ്യാപിപ്പിക്കുമെന്ന സർക്കാർ തീരുമാനം വളരെയേറെ അഭിനന്ദനമർഹിക്കുന്ന കാര്യമാണ്.

കേരളത്തിലെ ഭവനരഹിതരായ കുടുംബങ്ങൾക്ക് സ്വന്തം വീട് എന്ന സ്വപ്നം സാക്ഷാത്കരിക്കുന്ന ലൈഫിന്റെ മൂന്നാംഘട്ടമായ 'മനസ്സോടിത്തിരി മണ്ണ്' എന്ന ക്യാമ്പയിനിൽ നിരവധിപേർ മുന്നോട്ടുവരുന്നത് വളരെയധികം

പ്രതീക്ഷാനിർഭരമായ കാര്യമാണ്. എന്റെ മണ്ഡലത്തിലുൾപ്പെടെ ഇതിനായി ഒട്ടേറെപേർ ഭൂമി ദാനംചെയ്തത് വളരെ സന്തോഷപൂർവ്വം അറിയിക്കാൻ ഞാൻ ആഗ്രഹിക്കുന്നു. സംസ്ഥാനത്തിന്റെ ഏറ്റവും പ്രധാനപ്പെട്ട കർമ്മ പദ്ധതിയായ ലൈഫ് ഭവന പദ്ധതിയുടെ ആദ്യഘട്ടങ്ങളിൽ വീടില്ലാത്തവർക്ക് വീട് നൽകുന്ന പദ്ധതിയായിരുന്നുവെങ്കിൽ ഇപ്പോൾ വീടും സ്ഥലവുമില്ലാത്തവർക്ക് സ്ഥലം കൊടുത്തുകൊണ്ട്, പ്രസ്തുത പദ്ധതിയിലേയ്ക്ക് സ്ഥലം കൊടുക്കാൻ തയ്യാറായവരെയെല്ലാം ഞാൻ ഈ അവസരത്തിൽ നന്ദിയോടെ ഓർക്കുകയാണ്. ഇനിയും ഒട്ടേറെ കാര്യങ്ങൾ പഠയാനണ്ടെങ്കിലും ഒരു പ്രധാനപ്പെട്ട കാര്യം ബഹുമാനപ്പെട്ട മന്ത്രിയുടെ ശ്രദ്ധയിൽപ്പെടുത്താൻ ആഗ്രഹിക്കുകയാണ്. കഴിഞ്ഞ എൽ.ഡി.എഫ്. സർക്കാരിന്റെ കാലത്ത് സർക്കാർ ആശുപത്രികളിൽ വിപുലമായ ചികിത്സാ സൗകര്യങ്ങൾ ഏർപ്പെടുത്തുന്നതിന്റെ ഭാഗമായി ഡയാലിസിസ്, മാമോഗ്രാം തുടങ്ങിയ പദ്ധതികൾ ആരംഭിക്കുകയുണ്ടായി. എന്നാൽ ഇത്തരം കേന്ദ്രങ്ങളിൽ ജീവനക്കാരെ നിയമിക്കുകയും ശമ്പളം നൽകുകയും ചെയ്തിരുന്നത് അതാത് ആശുപത്രികൾ സ്ഥിതിചെയ്യുന്ന തദ്ദേശസ്വയംഭരണ സ്ഥാപനങ്ങളായിരുന്നു. അവിടെ മരുന്ന് വാങ്ങുന്ന ചെലവുൾപ്പെടെ

തദ്ദേശസ്വയംഭരണ സ്ഥാപനങ്ങളാണ് നടത്തുന്നത്. അതിനുള്ള അനുവാദം ഗവൺമെന്റ് കൊടുത്തിട്ടുണ്ട്. എന്നാൽ ഇത് പലപ്പോഴും തദ്ദേശസ്വയംഭരണ സ്ഥാപനങ്ങൾക്ക് വലിയ സാമ്പത്തിക ബാധ്യതയുണ്ടാക്കുന്നുണ്ട്. ഉദാഹരണമായി, വൈക്കം താലൂക്കാശുപത്രിയിൽ സ്ഥാപിച്ചിട്ടുള്ള ഡയാലിസിസ് സെന്ററിലെ ജീവനക്കാർക്ക് തനത് ഫണ്ടിൽനിന്ന് ശമ്പളം നൽകാൻ വൈക്കം നഗരസഭയ്ക്ക് കഴിയാത്തതിനാൽ ഡയാലിസിസ് സെന്ററിന്റെ പ്രവർത്തനം മുടങ്ങുന്ന അവസ്ഥയാണ്. കാര്യമായ ഫണ്ടില്ലാത്ത ഒരു എച്ച്.എം.സി. കൂടിയാണ് വൈക്കം താലൂക്കാശുപത്രിയിലുള്ളത് എന്നുള്ളതുകൊണ്ടുതന്നെ നഗരസഭയ്ക്ക് കനത്ത ബാധ്യതയാണ് ഇതുമൂലമുണ്ടാകുന്നത്. ഒരു താലൂക്കാശുപത്രിയിൽ ആ താലൂക്കിന്റെ എല്ലാ പഞ്ചായത്തിൽനിന്നുമുള്ള രോഗികൾ ചികിത്സയ്ക്കെത്താറുണ്ട്. ഇത്തരം സംവിധാനങ്ങൾക്ക് വേണ്ടിവരുന്ന ചെലവ് ഒരു തദ്ദേശസ്വയംഭരണ സ്ഥാപനം മാത്രമായി വഹിക്കാതെ പ്രസ്തുത സ്ഥാപനത്തിന്റെ പരിധിയിലുള്ള എല്ലാ തദ്ദേശസ്വയംഭരണ സ്ഥാപനങ്ങളും ഉല്പയമായി വഹിക്കുന്നതിനാവശ്യമായ നടപടി സർക്കാർ സ്വീകരിച്ചാൽ വൈക്കം ഉൾപ്പെടെയുള്ള ആശുപത്രികളിലെ ഇത്തരം സ്ഥാപനങ്ങൾ

നല്ലരീതിയിൽ പ്രവർത്തിക്കുകയും ജനങ്ങൾക്കാവശ്യമായ ആരോഗ്യപരിരക്ഷ ലഭിക്കാനുള്ള സാഹചര്യമുണ്ടാകുമെന്നുള്ളതുകൊണ്ടും മന്ത്രി അടിയന്തരമായി ഈ വിഷയത്തിൽ ഇടപെടുകയും ഡി.പി.സി. ഉൾപ്പെടെ കൂടുമ്പോൾ അതിനുള്ള അംഗീകാരം കിട്ടുന്നതിനുള്ള നിർദ്ദേശം ഗവൺമെന്റിന്റെ ഭാഗത്തുനിന്നുമുണ്ടാകണമെന്ന് ഈ അവസരത്തിൽ അഭ്യർത്ഥിക്കുകയാണ്. ശ്രീ. കെ. പി. മോഹനൻ സംസാരിച്ചപ്പോൾ പറഞ്ഞ ഒരു വിഷയമാണ്, മദ്യത്തിന്റെയും മയക്കുമരുന്നിന്റെയും കാര്യങ്ങളിൽ വലിയ ശ്രദ്ധ കൊടുക്കുന്നുണ്ടെങ്കിൽപ്പോലും കേന്ദ്രനിയമത്തിൽ ചെറിയൊരു ഭേദഗതിയുണ്ടെങ്കിൽ, കഞ്ചാവ് ഒരു കിലോവരെ സൂക്ഷിക്കുന്നവർക്കെതിരെ കേസെടുക്കുന്ന നടപടികളെത്തുമ്പോൾ ആ കാര്യങ്ങളിലേയ്ക്ക് വലിയ മാറ്റങ്ങൾ വരുത്താൻ സാധിക്കും. അത്തരത്തിലുള്ള ഇടപെടലുകൾകൂടി സർക്കാരിന്റെ ഭാഗത്തുനിന്നുണ്ടാകണമെന്ന് അഭ്യർത്ഥിച്ചുകൊണ്ടും ഈ ധനാഭ്യർത്ഥനകളെ പൂർണ്ണമായി പിന്തുണച്ചുകൊണ്ടും നിർത്തുന്നു.

ശ്രീ. കെ. ആൻസലൻ: സർ, എക്സൈസ്, നഗര വികസനം, പഞ്ചായത്ത്, ഗ്രാമവികസനം എന്നീ വകുപ്പുകളുടെ ഈ സാമ്പത്തിക

വർഷത്തേയ്ക്കുള്ള ബഡ്ജറ്റിലെ ധനാഭ്യർത്ഥനകളെ ഞാൻ  
 പിന്തുണയ്ക്കുകയാണ്. അധികാര വികേന്ദ്രീകരണം ഫലപ്രദമായി നടപ്പാക്കുന്ന  
 ഒരു സംസ്ഥാനമാണ് കേരളം. ഇവിടെ യു.ഡി.എഫ്.-ന്റെ പ്രതിനിധികൾ  
 കുറെ ന്യായങ്ങൾ നിരത്തുകയാണ്. സഖാവ് എൻ. കെ. അക്ബർ  
 സൂചിപ്പിച്ചതുപോലെ, അവർക്ക് അധികാരമുള്ള ഏതെങ്കിലും സംസ്ഥാനത്ത്  
 കേരളത്തെപ്പോലെ മാതൃകാപരമായ പ്രവർത്തനങ്ങൾ നടത്തുന്നത്  
 ചൂണ്ടിക്കാണിക്കാൻ സാധിക്കുമോ? മധ്യപ്രദേശിലെ മുൻമുഖ്യമന്ത്രിയായിരുന്ന  
 കോൺഗ്രസ്സിലെ ശ്രീ. ദിഗ്വിജയ് സിംഗ് അടക്കമുള്ള ഒട്ടനവധി  
 സംസ്ഥാനങ്ങളിലെ മന്ത്രിമാരും വകുപ്പുമേധാവികളും കേരളത്തിലെ  
 ജനകീയാസൂത്രണവും കേരളത്തിലെ പദ്ധതി നടത്തിപ്പുമായി ബന്ധപ്പെട്ട  
 വിഷയങ്ങളും പഠിക്കാൻ എത്രയോ പ്രാവശ്യം ഇവിടെ വരികയും അവരുടെ  
 അനുഭവമായി മാറുകയും ചെയ്തത് നിങ്ങൾക്ക് ഓർമ്മയില്ലേ? ഭരണഘടനാ  
 ഭേദഗതി ഈ സംസ്ഥാനത്ത് നടപ്പിലാക്കിയത് യു.ഡി.എഫ്.-ന്റെ  
 ഗവൺമെന്റാണെന്ന് നമുക്കറിയാം. അഹമ്മദലി സാഹിബിനപകരം അന്ന്  
 കെ. എം. മാണിസാരാണ് അത് അവതരിപ്പിച്ചതെന്നാണ് എന്റെ ഓർമ്മ. ആ  
 ഭരണഘടനാ ഭേദഗതി അവതരിപ്പിച്ചിട്ട് ഒന്നര വർഷവും അത് അട്ടിമറി

വെച്ചാരു ഗവൺമെന്റായിരുന്നു മുൻ യു.ഡി.എഫ്.-ന്റെ ഗവൺമെന്റ്, കെ. കരുണാകരന്റെയും തുടർന്നുവന്ന എ. കെ. ആന്റണിയുടെയും ഗവൺമെന്റ്. അതിന് ജീവൻ കൊടുത്തത് സഖാവ് ഇ. കെ. നായനാർ മുഖ്യമന്ത്രിയായിരുന്ന ഇടതുപക്ഷ ജനാധിപത്യ മുന്നണി ഗവൺമെന്റായിരുന്നു. ജനകീയാസൂത്രണം പ്രഖ്യാപിച്ച് അത് ജനകീയ പരിപാടിയായി അവതരിപ്പിച്ച് നമ്മുടെ നാട്ടിലെ പഞ്ചായത്തുകൾക്കും നഗരസഭകൾക്കും ലഭിച്ച അധികാരം ഫലപ്രദമായി വിനിയോഗിച്ചു. ചെറിയ അധികാരമല്ല. നമ്മുടെ നാട്ടിലെ ജനങ്ങൾ ഏറ്റവും കൂടുതൽ സ്വാധീനിക്കുന്ന വിദ്യാഭ്യാസ മേഖല, ആരോഗ്യ മേഖല, കാർഷിക മേഖല, മൃഗസംരക്ഷണ വകുപ്പ് തുടങ്ങിയവയുടെ നടത്തിപ്പിന്റെ പൂർണ്ണ ഉത്തരവാദിത്തം തദ്ദേശസ്വയംഭരണ സ്ഥാപനങ്ങൾക്ക് എത്തുക മാത്രമല്ല പദ്ധതി വിഹിതത്തിന്റെ 40 ശതമാനം തുകയും അങ്ങോട്ട് ലഭ്യമായിട്ടുണ്ട്. അതിന്റെ നടത്തിപ്പിനാവശ്യമായുള്ള പരിപാടികളും ഭേദഗതികളും....., വിവിധ അമെന്റ്മെന്റുകളിൽക്കൂടി നമ്മൾ പൂർണ്ണതയിലേക്ക് എത്തിക്കൊണ്ടിരിക്കുകയാണ്. യു.ഡി.എഫ്.-ന്റെ ഭരണകാലത്ത് പലപ്പോഴും പദ്ധതി വിഹിതം അൻപത്തിയഞ്ചോ അറുപതോ ശതമാനം മാത്രമേ

പൂർത്തീകരിക്കാൻ സാധിച്ചിട്ടുള്ളൂ. അത് രേഖകൾ സഹിതം ഇവിടെയുണ്ട്. ഇടതുപക്ഷ ജനാധിപത്യമുന്നണി ഗവൺമെന്റിന്റെ കാലഘട്ടത്തിൽ ആ പദ്ധതികൾ കൃത്യമായി നടപ്പാക്കുന്നതിനുവേണ്ടി സമയം നിശ്ചയിച്ചിട്ടുണ്ട്. ഒന്നാം പിണറായി സർക്കാരിന്റെ കാലത്തുതന്നെ ഏപ്രിൽ മാസം മുതൽ പദ്ധതിയുടെ നിർവ്വഹണങ്ങൾ ആരംഭിക്കണമെന്നുള്ള നടപടികൾ സ്വീകരിച്ചതിന്റെ ഭാഗമായി പദ്ധതി നിർവ്വഹണത്തിന് വേഗതയുണ്ടായിട്ടുണ്ട്. ഒരുപാട് പ്രശ്നങ്ങൾ നമ്മൾ നേരിട്ടുവെന്ന് നിങ്ങൾക്കറിയാം. 2018-ലെയും 2019-ലെയും മഹാപ്രളയങ്ങൾ, 2019-ന്റെ അവസാനം രൂപംകൊണ്ട് ഇപ്പോഴും അവസാനിക്കാത്ത കോവിഡ് മഹാമാരിയുടെ പ്രത്യാഘാതങ്ങൾ, മറ്റ് രാഷ്ട്രീയ പ്രശ്നങ്ങളെല്ലാം കേരളത്തിന്റെ സാമൂഹിക സ്ഥിതിയെ വലിയതോതിൽ ബാധിച്ചിട്ടുണ്ട്. ഒന്നാം പ്രളയത്തിൽത്തന്നെ നമ്മുടെ രാജ്യത്തെയും രാജ്യത്തിന് പുറത്തുമുള്ള ഏജൻസികൾ കേരളത്തിൽ നടത്തിയ തെളിവെടുപ്പിന്റെ ഭാഗമായി 33,000 കോടി രൂപയുടെ സാമ്പത്തിക നഷ്ടമാണ് കേരളത്തിനുണ്ടായിട്ടുള്ളത്. ആളുകളുടെ മരണം, മൃഗങ്ങളുടെ മരണം, വീടുകൾ നഷ്ടപ്പെട്ടത്, കൃഷി നാശം സംഭവിച്ചത്, റോഡുകൾ തകർന്നത്, വൈദ്യുതി ട്രാൻസ്ഫോമർ

തകർന്നതടക്കം കേരളത്തിലുണ്ടായിട്ടുള്ളത് 33,000 കോടി രൂപയുടെ സാമ്പത്തിക നഷ്ടമാണ്. പ്രതിപക്ഷം ഓർക്കേണ്ടത് കേന്ദ്ര ഗവൺമെന്റ് നമുക്ക് നൽകിയ തുക എത്രയാണ്? മറ്റ് സംസ്ഥാനങ്ങൾക്ക് ആയിരക്കണക്കിന് കോടി രൂപ വാരിക്കോരി നൽകിയപ്പോൾ കേരളത്തിന് കേന്ദ്ര ഗവൺമെന്റ് നൽകിയത് ആകെ 620 കോടി രൂപയാണ്. ആ 620 കോടി രൂപയിൽത്തന്നെ ഇവിടെ രക്ഷാപ്രവർത്തനത്തിന് എത്തിയ നാവികരുടെയും മറ്റും പേരിലും 111 കോടി രൂപ തിരിച്ചെടുത്തു. ആ പത്തമാസത്തിൽ ലഭ്യമാക്കിയ റേഷൻ അരിയുടേയും ഗോതമ്പിന്റേയും മണ്ണെണ്ണയുടേയും പഞ്ചസാരയുടേയും വിലയായി 211 കോടി രൂപ തിരിച്ചെടുത്തു. ആകെ 33,000 കോടി രൂപ നമുക്ക് ലഭിക്കേണ്ടിടത്ത് ദുരിതം പേറിയ ഈ സംസ്ഥാനത്തോട് കേന്ദ്ര ഗവൺമെന്റ് നടത്തിയത് പ്രതികാര നടപടിയായിരുന്നു. ആ ഘട്ടങ്ങളെയെല്ലാം ഈ തദ്ദേശസ്വയംഭരണ സ്ഥാപനങ്ങൾ അഭിമുഖീകരിച്ചുകൊണ്ടാണ് ഫലപ്രദമായി നമ്മുടെ സംസ്ഥാനം മുന്നോട്ടുപോയത്. കാർഷിക മേഖലയിൽ ഫലപ്രദമായ ഇടപെടൽ നടത്താൻ തദ്ദേശസ്വയംഭരണ സ്ഥാപനങ്ങൾക്ക് അധികാരം ലഭിച്ചു. മൃഗസംരക്ഷണ മേഖലയെ സജീവമാക്കി. വിദ്യാഭ്യാസ മേഖലയിലും



ആരോഗ്യ മേഖലയിലും ഫലപ്രദമായി ഇടപെടാൻ സാധിച്ചു. പദ്ധതി നിർവ്വഹണം 90 ശതമാനവും 95 ശതമാനവും തദ്ദേശസ്വയംഭരണ സ്ഥാപനങ്ങൾക്ക് പൂർത്തീകരിക്കാൻ സാധിച്ചിട്ടുണ്ടെന്നത് ഒരു പച്ചയായ യാഥാർത്ഥ്യമാണ്. അത് എത്രകണ്ട് നിങ്ങൾ നിഷേധിച്ചാലും അത് നിഷേധിക്കുന്നിടത്ത് നിങ്ങൾതന്നെ ഇല്ലാതാകുന്നതിനപ്പുറത്തേക്ക് ആ ശരിയായ സത്യത്തെ മൂടിവയ്ക്കാൻ സാധിക്കില്ല. നമുക്കറിയാം കുടുംബശ്രീ പ്രസ്ഥാനം. ഇന്ത്യയിലാദ്യമായി കേരളത്തിൽ കുടുംബശ്രീ പ്രസ്ഥാനത്തിന് ആവിഷ്കാരം നൽകിയത് ഇടതുപക്ഷ ജനാധിപത്യ മുന്നണി ഗവൺമെന്റാണ്. 1998-ൽ സഖാവ് ഇ. കെ. നായനാർ മുഖ്യമന്ത്രിയായിരിക്കുമ്പോഴാണ് സ്ത്രീശാക്തീകരണ പ്രസ്ഥാനത്തിന് രൂപം നൽകിയത്. അന്നത് ബി.പി.എൽ. കുടുംബങ്ങൾക്ക് മാത്രമായി പരിമിതപ്പെടുത്തിയെങ്കിൽ 2008-ലെത്തുമ്പോൾ സഖാവ് വി. എസ്. അച്യുതാനന്ദൻ ഗവൺമെന്റിന്റെ കാലത്ത് കുറച്ചുകൂടി വിപുലീകരിച്ചുകൊണ്ട് മുന്നോട്ടുപോകാൻ സാധിച്ചിട്ടുണ്ട്. ആ സ്ത്രീശാക്തീകരണ പ്രസ്ഥാനത്തെ ഉപയോഗപ്പെടുത്തി ഇന്ന് നാടിന്റെ വിവിധങ്ങളായ പ്രശ്നങ്ങൾ പരിഹരിക്കുന്നതിനാവശ്യമായ ഇടപെടൽ നടത്താൻ സാധിച്ചിട്ടുണ്ട്. ഇവിടെ പലരും ചർച്ച ചെയ്തിട്ടുണ്ട്, 20

ലക്ഷത്തോളം ആളുകൾക്ക് തൊഴിൽ നൽകാൻ സാധിക്കുന്ന പ്രത്യേക രൂപത്തിലേയ്ക്ക്, 18 വയസ്സിനും 50 വയസ്സിനും ഇടയിലുള്ള തൊഴിലില്ലാത്തവരുടെ കണക്കുകൾ രജിസ്റ്റർ ചെയ്തുകൊണ്ട്, അവർക്ക് തൊഴിൽ നൽകുന്നതിനാവശ്യമായ നിലപാടുകൾ സ്വീകരിച്ചുകൊണ്ട് മുന്നോട്ടുപോകുകയാണ്. ഇതിനകംതന്നെ 10543 പേർക്ക്, കുടുംബശ്രീയിലുള്ളവർക്ക് പുതുതായി തൊഴിൽ നൽകുന്നതിന് സാധിച്ചിട്ടുണ്ടെന്നത് മറക്കേണ്ടതില്ല. നമ്മുടെ നിർമ്മാണ മേഖലയിൽ, പ്രളയത്തിൽ തകർത്തൊറിഞ്ഞ 1200 ഗ്രാമീണ റോഡുകൾ ആയിരക്കണക്കിന് കോടിരൂപ തദ്ദേശസ്വയംഭരണ സ്ഥാപനങ്ങൾവഴി വിനിയോഗിച്ചുകൊണ്ട് പുനഃസ്ഥാപിക്കുന്നതിനുവേണ്ടി കഴിഞ്ഞിട്ടുണ്ട്. ഇക്കഴിഞ്ഞ ഞായറാഴ്ച, ഫയൽ തീർപ്പാക്കൽ പരിപാടിയുമായി ബന്ധപ്പെട്ട് 34995 ഫയലുകൾ ഒറ്റ ദിവസംകൊണ്ട് തീർപ്പാക്കിക്കൊണ്ട് ജനങ്ങളുടെ പ്രശ്നങ്ങൾ പരിഹരിക്കുന്നതിന് ഇടപെടാൻ സാധിച്ചിട്ടുണ്ട്. തദ്ദേശസ്വയംഭരണ സ്ഥാപനങ്ങളുടെ ഷോപ്പിംഗ് മാളുകളിലും അതുപോലെതന്നെ സ്ഥാപനങ്ങളുടെ കെട്ടിടങ്ങളിലും സ്ത്രീകൾക്ക് അഞ്ച് ശതമാനം സംവരണം ഏർപ്പെടുത്തുന്ന പുതിയ പ്രഖ്യാപനം നടത്തിയത് സ്ത്രീ

സമൂഹം ഏറെ സ്വാഗതാർഹമായി കാണുകയാണ്. വീടിന് അപേക്ഷ  
കൊടുത്തെങ്കിലും കിട്ടാനില്ലെന്ന് ശ്രീ. പി. ഉബൈദുള്ളയടക്കം  
പലരും ഇവിടെ പറഞ്ഞു. എന്റെ പൊന്നു ഉബൈദുള്ളേ നിങ്ങൾ ഈ  
നാട്ടിലല്ലേ ജീവിക്കുന്നത്? ഇടതുപക്ഷ ജനാധിപത്യ മുന്നണി ഗവൺമെന്റ്  
295006 വീടുകൾ പൂർത്തീകരിച്ച് നൽകിയത് നിങ്ങൾ മറക്കേണ്ടതില്ല.  
നിങ്ങളെപ്പോലെ കബളിപ്പിച്ചതല്ല. ഇ.എം.എസ്. പദ്ധതിയെ പാതിവഴിയിൽ  
മുടക്കിയിട്ടിട്ട് സാഹചര്യം പദ്ധതി പ്രഖ്യാപിച്ച് ആളുകൾക്ക് വീട്  
കൊടുക്കാതെ കബളിപ്പിച്ച നാടല്ല. പറയുന്നത് ചെയ്യുന്ന ഗവൺമെന്റാണ്  
കേരളത്തിലെ ഇടതുപക്ഷ ജനാധിപത്യ മുന്നണി ഗവൺമെന്റ് നിങ്ങൾ  
നന്നായി ഓർക്കേണ്ടതുണ്ട്. സേവനങ്ങൾ പൂർണ്ണമായും ഓൺലൈനായി  
പ്രഖ്യാപിക്കുന്ന രൂപത്തിലേയ്ക്ക് ആ പരിഷ്കാരം നടത്തി പൂർത്തീകരിക്കാൻ  
സാധിച്ചിട്ടുണ്ട്. പഞ്ചായത്തിൽ ഒരു കാർഷികോൽപ്പന്നത്തിന്റെ ഉൽപ്പാദനം  
കേന്ദ്രീകരിക്കുന്നതിനുവേണ്ടിയുള്ള പദ്ധതി കാർഷിക വകുപ്പുമായി  
ബന്ധപ്പെട്ട് മുന്നോട്ടുകൊണ്ടുപോകാൻ സാധിച്ചിട്ടുണ്ട്. ഞാൻ ഇവിടെ  
സൂചിപ്പിക്കുന്ന ഒരഭ്യർത്ഥന അയ്യങ്കാളി നഗര തൊഴിലുറപ്പ് പദ്ധതിയെ  
സംബന്ധിച്ചാണ്. ഗ്രാമ-നഗര വ്യത്യാസമില്ലാത്ത ജനജീവിതമുള്ള ഒരു

സംസ്ഥാനമാണ് കേരളം. പഞ്ചായത്തും മുനിസിപ്പാലിറ്റിയുമെന്ന് വേർതിരിച്ചറിയാൻ കഴിയാത്ത രൂപത്തിലേയ്ക്ക് സമഗ്രമായി ജനജീവിതം ഒരുപോലെ കാണുന്ന ഒരു കേരളീയ സമൂഹമാണ്. ആ സമൂഹത്തിൽ മഹാത്മാഗാന്ധി തൊഴിലുറപ്പ് പദ്ധതി ഗ്രാമങ്ങളിൽ മാത്രമായി നിൽക്കുമ്പോൾ ഇടതുപക്ഷ ജനാധിപത്യ മുന്നണി ഗവൺമെന്റിന്റെ മുന്നിലേയ്ക്ക് ഉയർന്നുവന്ന അഭിപ്രായത്തെ മാനിച്ചുകൊണ്ട് ഇന്ത്യയിൽ ആദ്യമായി ഈ സംസ്ഥാനത്ത്, ഏകദേശം 28 ശതമാനത്തോളം വരുന്ന ജനങ്ങൾ താമസിക്കുന്ന നഗരപ്രദേശങ്ങളിൽ അയ്യങ്കാളി നഗര തൊഴിലുറപ്പ് പദ്ധതി പ്രഖ്യാപിച്ചത് 2010-ലെ വി. എസ്. അച്യുതാനന്ദൻ ഗവൺമെന്റാണ്. അതിൽ പരിമിതികളുണ്ടെങ്കിലും ആ പദ്ധതി മുന്നോട്ടുകൊണ്ടുപോകുന്നതിന് ഈ ഗവൺമെന്റും വകുപ്പും നന്നായി ശ്രമിക്കുന്നുണ്ട്.

മറ്റൊരു മേഖല മദ്യ നയവുമായി ബന്ധപ്പെട്ടുള്ളതാണ്. അതുമായി ബന്ധപ്പെട്ട് ഇവിടെ ധാരാളം ആളുകൾ പല അഭിപ്രായങ്ങൾ പറയുന്നു. മദ്യനിരോധനം എന്നുപറയുന്നത് പ്രായോഗികമല്ലായെന്നത് നമുക്കറിയാം. ഗാന്ധി പിറന്ന ഗുജറാത്തിലടക്കം നടപ്പാക്കി പരാജയപ്പെട്ടത് നമ്മുടെ മുന്തിലുണ്ട്. നമുക്കുതന്നെ ഏറ്റവും വലിയ അനുഭവമുണ്ടല്ലോ; നമ്മുടെ

മുന്തിലുള്ള ഏറ്റവും വലിയ അനുഭവം, ഈ കോവിഡ് കാലത്ത് ലോക്ക്ഡൗൺ പ്രഖ്യാപിച്ചുകൊണ്ട് മദ്യശാലകളും ബെവ്കോയുടെ ഔട്ട്ലെറ്റുകളും പൂർണ്ണമായും അടച്ചുപൂട്ടപ്പെട്ടിരുന്നു. ആ ഘട്ടത്തിൽ മദ്യപാനികളുടെ ഭാഗത്തുനിന്നുണ്ടായിട്ടുള്ള ചില നടപടികൾ നമ്മുടെ ശ്രദ്ധയിൽപ്പെട്ടിട്ടുണ്ട്. വ്യാജ മദ്യങ്ങളുടെ നിർമ്മാണം, വ്യാജചാരായ നിർമ്മാണം അതുമാത്രമല്ല, മദ്യത്തിനപ്പുറത്തേയ്ക്ക്, ദ്രാവക രൂപത്തിലുള്ള ലഹരി പദാർത്ഥങ്ങൾക്കപ്പുറത്തേയ്ക്ക്, മറ്റ് പദാർത്ഥങ്ങളിലേയ്ക്ക് ആളുകൾ എത്തിച്ചേർന്ന അപകടകരമായ രൂപത്തിലേയ്ക്ക് നമ്മുടെ നാട് എത്തിയിട്ടുണ്ട്. അതുകൊണ്ടുതന്നെ നല്ല മദ്യം ലഭ്യമാക്കുകയും കോടതി പരാമർശംപോലെ, മദ്യശാലകളുടെ/ബെവ്കോ സെന്ററുകളുടെ മുന്നിൽ കൃത്യ നിർമ്മിതി മദ്യം കൊടുക്കുന്ന നടപടിക്ക് അവസാനമുണ്ടാക്കിക്കൊണ്ട് കൂടുതൽ സ്ഥലങ്ങളിലേയ്ക്ക് പറ്റുമെങ്കിൽ പഞ്ചായത്തിന്റെ ഓരോ സ്ഥലങ്ങളിലെങ്കിലും ഈ ഔട്ട്ലെറ്റുകൾ സ്ഥാപിച്ച് അതിനൊരു കൃത്യതയുണ്ടാക്കുന്ന നടപടികൾ സ്വീകരിക്കുന്നത് നന്നായിരിക്കും. എം.ഡി.എം.എ. അടക്കമുള്ള ലഹരിപദാർത്ഥങ്ങളുടെ വ്യാപനം നമ്മുടെ നാട്ടിൽ സുലഭമായിക്കൊണ്ടിരിക്കുകയാണ്. അതിനെതിരെ ശക്തമായ നിലപാടുകൾ

ഗവൺമെന്റിന്റെ ഭാഗത്തുനിന്നുണ്ട്; വലിയതോതിൽ കേസെടുക്കുന്നുണ്ട്. യു.ഡി.എഫ്.-ന്റെ ഭരണകാലത്ത് സ്വീകരിച്ചതിനേക്കാൾ ഇരട്ടിയിലധികം കേസുകൾ സ്വീകരിച്ചുകൊണ്ട് ശക്തമായ നിലപാടുകൾ സ്വീകരിക്കുന്നുണ്ട്. ആ കാര്യങ്ങൾ നിർവ്വഹിക്കാൻ പുതിയ തലമുറയെ മാറ്റിയെടുക്കുന്നതിനുവേണ്ടി, പഞ്ചായത്തുതലത്തിൽ സ്പോർട്സിനും കലാസാംസ്കാരിക പ്രവർത്തനങ്ങൾക്കും കൂടുതൽ ഊന്നൽ നൽകിക്കൊണ്ട് വലിയതോതിലുള്ള മദ്യവർജ്ജന പ്രവർത്തനങ്ങൾക്ക്, കേന്ദ്രീകരിച്ച പ്രവർത്തനങ്ങൾക്ക് വകുപ്പ് മുന്നോട്ടുപോകേണ്ടതായിട്ടുണ്ട്.

പ്രിയമുള്ളവരെ, കേരളത്തിലെ ഇടതുപക്ഷ ജനാധിപത്യമുന്നണി ഗവൺമെന്റിനെ അപകീർത്തിപ്പെടുത്തുന്നതിനുവേണ്ടിയുള്ള ഗൂഢാലോചന രാജ്യാന്തരതലത്തിൽത്തന്നെ രൂപപ്പെടുത്തുകയാണിരിക്കുകയാണ്. നമ്മുടെ രാജ്യത്തെ ഏറ്റവും പ്രധാനപ്പെട്ട ഗവൺമെന്റാണ് ഇടതുപക്ഷ ജനാധിപത്യമുന്നണി ഗവൺമെന്റ്. ഇൻഡ്യയിലെ ഇടതുപക്ഷ ഗവൺമെന്റുകളെ തകർക്കുന്നതിനുവേണ്ടിയുള്ള ആസൂത്രിതമായ പരിശ്രമം എല്ലാ കാലത്തുമുണ്ടായിട്ടുണ്ട്. ഏറ്റവും കൂടുതൽ ജനാധിപത്യം പുലരുന്ന കോൺഗ്രസ്സ് തന്നെയായിരുന്നു 1959-ലെ ജനാധിപത്യപരമായി

രൂപീകരിക്കപ്പെട്ട ഇ.എം.എസ്. ഗവൺമെന്റിനെ 356-ാം ഭരണഘടന വകുപ്പ് ദുരുപയോഗം ചെയ്തുകൊണ്ട് പിരിച്ചുവിടപ്പെട്ടത്. ഇന്ന് ബി.ജെ.പി.-യോടൊപ്പം ചേരുന്നതിനുവേണ്ടി നിൽക്കുകയാണ് കോൺഗ്രസ്സിലെ പ്രധാനപ്പെട്ട നേതാക്കൾ. ഇവിടെ സവർക്കറുടെ ജന്മദിനം ആചരിക്കാൻപോയ ശ്രീ. വി. ഡി. സതീശൻ പ്രതിപക്ഷനേതാവും യു.ഡി.എഫ്-ന്റെ പല നേതാക്കളും രാത്രികാലങ്ങളിൽ ഒളിഞ്ഞും തെളിഞ്ഞും ബി.ജെ.പി. ആയി മാറുന്നുണ്ട്. ഞാൻ പറഞ്ഞതല്ല, 7 വർഷത്തിനുമുൻപ് നിങ്ങളുടെ പരമോന്നത നേതാവായിരുന്ന ഇന്ന് ജീവിച്ചിരിക്കുന്ന ശ്രീ. എ. കെ. ആന്റണി പറഞ്ഞതാണ്. രാത്രി ആർ.എസ്.എസ്.-ഉം പകൽ കോൺഗ്രസ്സുമായി നടക്കേണ്ടത് കോൺഗ്രസ്സിന്റെ വേദിയിൽ പറഞ്ഞത് ഞാനല്ല. കോൺഗ്രസ്സിന്റെ ഏറ്റവും പ്രധാനപ്പെട്ട നേതാവ് തന്നെയാണ് പ്രഖ്യാപിച്ചതും ചർച്ച ചെയ്യപ്പെട്ടതും. വിനാശകരമായ നയങ്ങൾ നടപ്പാക്കുന്ന ഇൻഡ്യയിലെ ബി.ജെ.പി. ഗവൺമെന്റിന്റെ നയത്തിനെതിരായിട്ടുള്ള ഉജ്ജ്വലമായ പോരാട്ടങ്ങൾ നടത്തുന്നത് ഇടതുപക്ഷ പ്രസ്ഥാനങ്ങളാണ്. ആ ഇടതുപക്ഷ പ്രസ്ഥാനങ്ങളാണ് വലതുപക്ഷ നയങ്ങൾക്കെതിരായിട്ടുള്ള ശക്തമായ ഇടപെടൽ നടത്തുന്നത്.

ശ്രീ. അൻവർ സാദത്ത്: സർ, പോയിന്റ് ഓഫ് ഓർഡർ. (.....മൈക്ക് ഓഫ്.....)

ശ്രീ. കെ. ആൻസലൻ: സർ, മുൻ യു.പി.എ. ഗവൺമെന്റിന്റെ കാലഘട്ടത്തിലും വിറ്റഴിക്കൽ നയം ഉൾപ്പെടെ പൊതുമേഖലാ സ്ഥാപനങ്ങൾ വിറ്റുതുലയുന്നതിനുവേണ്ടിയുള്ള നിലപാടുകൾ സ്വീകരിക്കുമ്പോൾ അതിനെതിരെ ശക്തമായ നിലപാട് സ്വീകരിച്ചത് ഇടതുപക്ഷ ഗവൺമെന്റുകളാണ്. ഇടതുപക്ഷത്തിന് വിശിഷ്ട സ്വാധീനമുള്ള കേരളത്തിലെ സി.പി.ഐ(എം)-നെയും അതിന്റെ മുഖ്യമന്ത്രിയെയും തകർക്കുന്നതിനുവേണ്ടി ഒരു സ്വർണ്ണക്കടത്തുകാരിയെ കൂട്ടുപിടിച്ചുകൊണ്ട് കേരളത്തിൽ നടത്തിയിട്ടുള്ള അപകടകരമായിട്ടുള്ള നയം തിരുത്താൻവേണ്ടി യു.ഡി.എഫ്. തയ്യാറുണ്ടോ; നാലഞ്ച് ആഴ്ചയ്ക്കുമുൻപ് നിങ്ങൾ ഒരു സമരം നടത്തിയല്ലോ; സമരം നടത്തി മുത്ത കോൺഗ്രസ്സുകാരനും യൂത്ത് കോൺഗ്രസ്സുകാരനും പോലീസുകാരന്റെ അടിവാങ്ങിക്കൂട്ടിയതിനപ്പുറത്തേക്ക് ആ സമരം അവസാനിച്ചത് എവിടെവെച്ചെന്ന് നിങ്ങൾ പറയണം. ഏത് ഒത്തുതീർപ്പിന്റെ ഭാഗമായാണ് ആ സമരം നിങ്ങൾ അവസാനിപ്പിച്ചത്? കേരളത്തിലെ ഇടതുപക്ഷ ജനാധിപത്യമുന്നണി ഗവൺമെന്റിനെ



തകർക്കുന്നതിനുവേണ്ടി കേന്ദ്ര ഗവൺമെന്റുമായി കൂടിയാലോചിച്ചുകൊണ്ട്, ആർ.എസ്.എസ്.-മായി സന്ധിചെയ്തുകൊണ്ട്, ആർ.എസ്.എസ്.-ഉം ബി.ജെ.പി.-യും ആ സമരത്തിന്റെ ഭാഗമായി മാറിയില്ല. ആ സമരം, അവർക്കറിയാം, അവർ പടുത്തുവിട്ട ഒരു ഗൂഢാലോചനയുടെ ഭാഗമായിട്ടുള്ള മുദ്രാവാക്യം ഏറ്റുപിടിച്ചുകൊണ്ട് സമരം നടത്താൻ കെ.എസ്.യു.-വിനെയും യൂത്ത് കോൺഗ്രസ്സിനെയും മുത്ത കോൺഗ്രസ്സിനെയും തെരുവിലിറക്കി അക്രമസമരം നടത്തി, ആ സമരം ഒരു ചർച്ചയും നടത്താതെ അവസാനിപ്പിച്ച് പിന്തിരിഞ്ഞോടിയ ചരിത്രമാണ് നിങ്ങൾക്കുള്ളത്. ഇടതുപക്ഷജനാധിപത്യ മുന്നണി ഗവൺമെന്റ് ഈ രാജ്യത്തിലെ ബി.ജെ.പി. ഉയർത്തുന്ന വർഗ്ഗീയ കലാപങ്ങൾക്കെതിരായി, രാജ്യദ്രോഹ നടപടികൾക്കെതിരായി, ജനദ്രോഹ നടപടികൾക്കെതിരായി, ഈ രാജ്യത്തിനെ പ്രതീക്ഷയോടുകൂടി കാണുന്ന, ഇൻഡ്യയിലെ മതനിരപേക്ഷ പാർട്ടികൾ പ്രതീക്ഷയോടുകൂടി കാണുന്ന ഗവൺമെന്റാണ് കേരളത്തിലെ ഇടതുപക്ഷജനാധിപത്യ മുന്നണി ഗവൺമെന്റും അതിലെ നായകനായിട്ടുള്ള നെഞ്ചുറപ്പുള്ള കരുത്തനായ കേരളത്തിലെ മുഖ്യമന്ത്രി സഖാവ് പിണറായി വിജയനും. അത് കേരളത്തിലെയും ഇൻഡ്യയിലെയും

സാധാരണക്കാരായിട്ടുള്ള മതനിരപേക്ഷവാദികൾ കാണുന്നുണ്ട്.

മി. ചെയർമാൻ: ...യെസ്..... അങ്ങ് പ്രസംഗം അവസാനിപ്പിക്കണം.

ശ്രീ. കെ. ആൻസലൻ: സർ, അതുകൊണ്ടുതന്നെ ഈ ഗവൺമെന്റ്

അതിശക്തമായി മുന്നോട്ടുപോകും. എല്ലാവിധ വിധ്വംസക

പ്രവർത്തനങ്ങളെയും കീഴ്പ്പെടുത്തി ജനക്ഷേമകരമായ പ്രവർത്തനങ്ങളുമായി

മുന്നോട്ടുപോകുമ്പോൾ, അതിന്റെ ഏറ്റവും കരുത്തായിട്ടുള്ള

തദ്ദേശസ്വയംഭരണ വകുപ്പ് വളരെ കരുത്തായിത്തന്നെ ജനങ്ങളുടെ

അഭിലാഷങ്ങൾ പൂർത്തീകരിച്ചുകൊണ്ട്

മുന്നോട്ടുപോകുന്നതിനാവശ്യമായിട്ടുള്ള ധനാഭ്യർത്ഥനകളെ

അനുകൂലിച്ചുകൊണ്ട് എന്റെ പ്രസംഗം അവസാനിപ്പിക്കുന്നു. നന്ദി, നമസ്കാരം.

ശ്രീ. അൻവർ സാദത്ത്: സർ, പോയിന്റ് ഓഫ് ഓർഡർ.

മി. ചെയർമാൻ: എന്താണ് പോയിന്റ് ഓഫ് ഓർഡർ?

ശ്രീ. അൻവർ സാദത്ത്: സർ, ചട്ടം 307. അദ്ദേഹം ഇപ്പോൾ

സംസാരിച്ചപ്പോൾ ശ്രീ. എ. കെ. ആന്റണി പറഞ്ഞുവെന്നാണ് പരാമർശം

നടത്തിയത്. പകൽ കോൺഗ്രസ്സും രാത്രി ആർ.എസ്.എസ്.-ഉം

ആണെന്നുള്ള ഒരു പരാമർശം ശ്രീ. എ. കെ. ആന്റണി പറഞ്ഞുവെന്ന്

അദ്ദേഹം പറയുകയുണ്ടായി. അങ്ങനെയൊരു പരാമർശം ശ്രീ. എ. കെ.

ആന്റണി ഒരുസ്ഥലത്തും പറഞ്ഞിട്ടില്ല. ഇത് സഭാ രേഖകളിലുണ്ടാകാൻ

പാടില്ല. ശ്രീ. എ. കെ. ആന്റണിയെ അപകീർത്തിപ്പെടുത്താനുള്ള ഒരു സ്റ്റേറ്റ്‌മെന്റായി മാത്രമേ ഇതിനെ കാണാൻ സാധിക്കുകയുള്ളൂ. അത് സഭാരേഖകളിലുണ്ടാകാൻ പാടില്ല.

മി. ചെയർമാൻ: അത് പരിശോധിച്ച് ചെയ്യാം.+

ശ്രീ. എം. വിൻസെന്റ്: സർ, ഞാൻ ഈ ധനാഭ്യർത്ഥനകളെ എതിർക്കുന്നു.

ഇവർ ഇത് സ്ഥിരമായി പറയുന്ന കാര്യമാണ്. യഥാർത്ഥത്തിൽ, ഇന്നുരാവിലെ പ്രതിപക്ഷനേതാവ് ഉന്നയിച്ചതാണ് ചോദ്യം. 1977-ലെ തെരഞ്ഞെടുപ്പിൽ ഇപ്പോൾ നിങ്ങളുടെ മുഖ്യമന്ത്രിയായിരിക്കുന്ന ശ്രീ. പിണറായി വിജയൻ ആർ.എസ്.എസ്.-ന്റെ വോട്ട് വാങ്ങിയല്ലേ വിജയിച്ചത്, എന്നതിന് അദ്ദേഹവും മറുപടി പറഞ്ഞില്ല. ഇന്ന് ഇവിടെ ചർച്ച നടത്തിയ ആരും പറഞ്ഞില്ല. കാവി ഇന്ന് കമ്മ്യൂണിസ്റ്റുകാരന്റെ ഉള്ളിലാണെന്ന് തെളിഞ്ഞിരിക്കുകയാണ്. ആർ.എസ്.എസ്.-ന്റെ കാവി ഇന്ന് കമ്മ്യൂണിസ്റ്റുകാരന്റെ മനസ്സിലാണ്. പാതയോരങ്ങളിലെ പുല്ല് ചെത്തുക, പാതയോരങ്ങളിലെ മണ്ണ് വെട്ടി നിരപ്പാക്കുക എന്നിവയാണ് കേരളത്തിലെ പഞ്ചായത്തുകൾ ഒരുകാലത്ത് ചെയ്തുകൊണ്ടിരുന്ന

+ ബഹുമാനപ്പെട്ട സ്പീക്കറുടെ 20/07/2022 തീയതിയിലെ (ഫ.നം.12567/ഇ.ബി./2022/നി.സെ.) ഉത്തരവ് പ്രകാരം സഭാരേഖകളിൽ നിലനിർത്താൻ തീരുമാനിച്ചു.

പ്രവൃത്തികൾ. 1984-ൽ മഹാനായ രാജീവ് ഗാന്ധി പ്രധാനമന്ത്രിയായി  
 വന്നപ്പോൾ നടപ്പിലാക്കിയ ജവഹർ റോസ്ഗാർ യോജന  
 പദ്ധതിപ്രകാരമാണ് ആയിരക്കണക്കിന് റോഡുകൾ തദ്ദേശസ്വയംഭരണ  
 സ്ഥാപനങ്ങളിലേയ്ക്ക് വന്നത്. ഓരോ പഞ്ചായത്തിലും പത്തും പന്ത്രണ്ടും ടാർ  
 ചെയ്ത റോഡുകൾ അന്ന് വന്നു. അതിനുശേഷം ഭരണഘടന ഭേദഗതി  
 ചെയ്തുകൊണ്ട് പഞ്ചായത്തുകൾക്ക് കൂടുതൽ അധികാരം നൽകി  
 ഗ്രാമസഭകളുണ്ടാക്കി. നിരവധിയായ മാറ്റങ്ങളിലൂടെ പഞ്ചായത്ത്  
 ഭരണസമിതികളെ ശാക്തീകരിക്കാനുള്ള നടപടിയുമായാണ്  
 മുന്നോട്ടുവന്നതെങ്കിൽ ഇന്ന് ഈ ഗവൺമെന്റ് പഞ്ചായത്ത്  
 ഭരണസമിതികളെ പഴയ പുല്ലുചെത്ത് സമിതികളിലേയ്ക്ക്  
 തിരിച്ചുകൊണ്ടെത്തിച്ചിരിക്കുകയാണ്. പഞ്ചായത്ത് ഭരിക്കുന്ന മന്ത്രിയുടെ  
 മണ്ഡലത്തിലെ പഞ്ചായത്തിൽപ്പോലും ശമ്പളം കൊടുക്കാൻ  
 കഴിവില്ലാത്തതരത്തിലേയ്ക്ക് പഞ്ചായത്തുകൾ അധഃപതിച്ചുവെങ്കിൽ നിങ്ങൾ  
 ഈ മേനി പറയുന്നതിൽ എന്തർത്ഥമാണുള്ളതെന്ന് ഞാൻ  
 ചോദിക്കുകയാണ്. തെരുവുനായ്ക്കളെ പിടിക്കാൻപോലും പഞ്ചായത്തുകളിൽ  
 പണമില്ല. എന്റെ നിയോജകമണ്ഡലത്തിൽ കരിങ്കുളം പഞ്ചായത്തിൽമാത്രം

കഴിഞ്ഞ നാലുദിവസത്തിനുള്ളിൽ 10 പേരെ തെരുവുനായ കടിച്ചു. പൂവാർ പഞ്ചായത്തിൽ 20 പേരെ തെരുവുനായ കടിച്ചു. കഴിഞ്ഞ 60 ദിവസത്തിനുള്ളിൽ 60 പേരെ കടിച്ചു. ശില്പവമ്മ എന്ന വീട്ടമ്മയെ തെരുവുനായ കടിച്ചുകീറി കൊന്നു. അതിനുശേഷം ഒരു കൊല്ലം കഴിഞ്ഞപ്പോൾ മറ്റൊരാളെ കൊന്നു. എന്നിട്ടും അവിടെ തെരുവുനായയ്ക്കുള്ള പിടിക്കാനുള്ള സംവിധാനം ഏർപ്പെടുത്താൻപോലും പഞ്ചായത്ത് ഭരണസമിതികൾക്ക് കഴിഞ്ഞില്ല. മന്ത്രിയുടെ മണ്ഡലത്തിൽ ശമ്പളം കിട്ടാത്തത് മാത്രമല്ല, ആശ്രയ പദ്ധതി മൂന്നുമാസമായി മുടങ്ങിക്കിടക്കുകയാണ്. ആരാണ് ആശ്രയ പദ്ധതിയുടെ ഗുണഭോക്താക്കൾ? സ്വന്തമായി ഭക്ഷണം പാകംചെയ്ത് കഴിക്കാൻ കഴിയാത്തവർ, ആരും സഹായമില്ലാത്തവർ മുതലായവരാണ്. ഓരോ പഞ്ചായത്തിലും 150-ഉം 200-ഉം കുടുംബങ്ങളാണ് ആശ്രയ പദ്ധതിയുടെ ഗുണഭോക്താക്കൾ. ഇവിടെ വെള്ള ഇന്നോവയിൽനിന്ന് കുറുത്ത ഇന്നോവ ക്രസ്റ്റയിലേയ്ക്കും കുറുത്ത ക്രസ്റ്റയിൽനിന്ന് കിയ കാർണിവല്ലിലേയ്ക്കും മാറുന്ന തിരക്കിനിടയിൽ ഈ പട്ടിണിപ്പാവങ്ങളുടെ പട്ടിണിയകറ്റാനുള്ള നടപടി സർക്കാരിന്റെ ഭാഗത്തുനിന്നുണ്ടാകണമെന്നാണ് ഞാൻ പറയുന്നത്. അധികാര

വികേന്ദ്രീകരണമെന്നും ജനകീയാസൂത്രണമെന്നുമൊക്കെ പറയുന്നു. ഇവിടെ അധികാര കേന്ദ്രീകരണമല്ലേ; ലൈഫ് പദ്ധതി സർക്കാരിന്റെ പദ്ധതിയല്ലേ? അത് നടപ്പിലാക്കുന്നതോടെ ഓരോ വർഷവും പഞ്ചായത്തിന്റെ പ്ലാൻ ഫണ്ടിൽനിന്നും 20 ശതമാനം മാറ്റിവയ്ക്കേണ്ടിവരികയാണ്. ഇനി രണ്ടാംഘട്ടം കൊടുക്കുമ്പോൾ വീണ്ടും 20 ശതമാനമെന്നുള്ളത് എത്ര ശതമാനമാണെന്നറിയാൻ കഴിയില്ല. അത് കവർനെടുക്കുകയാണ്.

'നിലാവ്' പദ്ധതി, ഓരോ വർഷവും പഞ്ചായത്തുകൾ അവരുടെ സ്മീറ്റ് ലൈറ്റുകൾ മെയിന്റനൻസ് ചെയ്യിടുമായിരുന്നു. ഇപ്പോൾ ബൾക്കായി പർച്ചേസ് ചെയ്ത് സപ്ലൈ ചെയ്യുന്നു. എന്നാൽ അതിന് ഗുണനിലവാരമില്ല. യഥാർത്ഥത്തിൽ കൊടുക്കേണ്ട ലൈറ്റുകൾ കൊടുത്തില്ല; അത് റിപ്പെയർ ചെയ്യാനാളില്ല. 'നിലാവ്' ഇപ്പോൾ പഞ്ചായത്തുകളിലാകെ ഇരുട്ടാണ് പരത്തിക്കൊണ്ടിരിക്കുന്നത്. അതുപോലെത്തന്നെ ജൽജീവൻ മിഷൻ, ഓരോ പഞ്ചായത്തിലും 25 ലക്ഷം മുതൽ അൻപതും അറുപതും ലക്ഷം രൂപയുടെ ബാധ്യതയാണ് ജൽജീവൻ മിഷൻ ഉണ്ടാക്കിക്കൊണ്ടിരിക്കുന്നത്. ജനകീയാസൂത്രണത്തിന് സുവർണ്ണ ജൂബിലി. 'സഖാവ് ഇ.എം.എസ്. മരിച്ചിട്ടില്ല, ജീവിക്കുന്നു ഞങ്ങളിലൂടെ' എന്ന് നിങ്ങളെല്ലാവരും എന്നും

പറയും. ശരിയാണ് ഇങ്ങനെയാണോ; അദ്ദേഹമാണല്ലോ ജനകീയാസൂത്രണത്തിന്റെ പ്രയോക്താവ്. അദ്ദേഹത്തിന്റെ ഓർമ്മകൾ ഇവരുടെ മനസ്സിലുണ്ടെങ്കിൽ ഇ.എം.എസ്. നമ്പൂതിരിപ്പാടിന്റെ ജനകീയാസൂത്രണത്തെ കയ്യും കാലും വെട്ടി ഈ പരുവത്തിലാക്കുമോ? അധികാര കേന്ദ്രീകരണത്തിലേയ്ക്കല്ലേ ഇവർ പോകുന്നത്; പഴയതുപോലുള്ള അധികാര കേന്ദ്രീകരണം, വികേന്ദ്രീകരണമെന്ന് പറഞ്ഞിട്ട് അധികാര കേന്ദ്രീകരണം. കേന്ദ്രീകരിക്കുന്ന അധികാരങ്ങളെ ജനകീയാസൂത്രണത്തിന്റെ ലേബൽ ഒട്ടിച്ച് വിതരണം ചെയ്യുകയാണ്. അതായത്, ഓൾഡ് വീണും ന്യൂ കുപ്പിയും എന്നുമാത്രമാണ് അതിനെക്കുറിച്ച് എനിക്ക് പറയാനുള്ളത്.

ലൈഫ് പദ്ധതി പ്രകാരം 2,93,000 വീടുകൾ നിർമ്മിച്ച് നൽകിയെന്ന് പറയുകയുണ്ടായി. യു.ഡി.എഫ്.-ന്റെ ഭരണകാലത്ത് വിവിധ പദ്ധതികളിലായി അഞ്ച് വർഷംകൊണ്ട് 4,68,000 വീടുകൾ നൽകിയിട്ടുണ്ട്. അതിന്റെ രേഖകളുണ്ട്. എൽ.ഡി.എഫ്. 2,79,131 വീടുകളാണ് നൽകിയത്. മുൻകാലങ്ങളിലാണെങ്കിൽ ഓരോ വർഷവും ഓരോ വാർഡിലും പത്തും പതിനഞ്ചും ഇരുപതും വീടുകൾ നൽകും. ആർക്കാണ് വീടിന്

അർഹതയുള്ളതെന്ന് പഞ്ചായത്ത് മെമ്പർക്കറിയാം. അവരുടെ മുമ്പിൽ വരുന്നവരുടെ പ്രയോഗിറ്റി നോക്കി അവർ വീട് നൽകും. ഇന്ന് അങ്ങനെയല്ല, പഞ്ചായത്ത് മെമ്പർമാരുടെ മുമ്പിൽ വന്നുനിന്ന് കരഞ്ഞാൽ പോലും അവർക്ക് വീട് നൽകാൻ കഴിയാത്ത നിസ്സഹായാവസ്ഥയാണുള്ളത്. രണ്ട് വർഷം മുമ്പ് നൽകിയ അപേക്ഷകളുടെ പരിശോധനപോലും ഇന്നും പൂർത്തീകരിച്ചിട്ടില്ല. ഇന്നും ചോർന്നൊലിക്കുന്ന വീടുകളിൽ രാത്രി മഴ പെയ്യാൽ കൂടയും ചൂടി ഇരിക്കേണ്ട അവസ്ഥയാണുള്ളത്. 49,00,000/- രൂപാ മുടക്കി കന്നുകാലി ഷെഡുണ്ടാക്കി കന്നുകാലി പരിപാലനം നടത്തുന്ന ഗോപാലകന്മാർ അധിവസിക്കുന്ന, ഭരണം നടത്തുന്ന, ഈ സംസ്ഥാനത്ത് കന്നുകാലികൾക്ക് കൊടുക്കുന്ന പ്രാധാന്യമെങ്കിലും പ്ലാസ്റ്റിക് പടുതുകളിൽ ചോർന്നൊലിക്കുന്ന വീടുകളിൽ കഴിയുന്ന പാവപ്പെട്ടവന് നൽകേണ്ട; ഈ നിലയിലേയ്ക്ക് പഞ്ചായത്തുകളുടെ വരുമാനമെല്ലാം നഷ്ടപ്പെടുത്തി പഞ്ചായത്തുകളെയാകെ തകർത്തുകൊണ്ടിരിക്കുകയാണ്.

അബ്കാരി കുടിശ്ശിക തീർക്കാൻ ആംനെസ്റ്റി പ്രഖ്യാപിച്ചു. അതിന്റെ



ഉത്തരവ് ഇതുവരെയും ഇറങ്ങാത്തതുകൊണ്ട് ആർക്കും പണമടയ്ക്കാൻ സാധിക്കാത്ത അവസ്ഥയാണ്. മദ്യവർജ്ജനമാണ് ഞങ്ങളുടെ നയമെന്ന് ഈ സർക്കാർ പറയുന്നു. ശരി, സമ്മതിക്കുന്നു. പക്ഷെ 29 ബാറുകൾ ഉണ്ടായിരുന്ന സ്ഥലത്ത് ഇന്ന് 698 ബാറുകളാണ് ഈ സർക്കാർ അനുവദിച്ചിരിക്കുന്നത്. ഇത്രയും ബാറുകൾ അനുവദിച്ചുകൊണ്ട് മദ്യവർജ്ജനമെന്ന് പറയുന്നത് കേട്ടാൽ xxxxxx<sup>+</sup> വാദിക്കുന്നതുപോലെയാണ് ഇടതുസർക്കാർ മദ്യ വർജ്ജനത്തിനുവേണ്ടി വാദിക്കുന്നതെന്ന് തോന്നും. എല്ലായിടത്തും വ്യാപകമായി മദ്യശാലകൾ അനുവദിച്ചിട്ട് മദ്യവർജ്ജനം മദ്യവർജ്ജനം എന്നുപറയുന്നതിൽ എന്തെങ്കിലും കാര്യമുണ്ടോ?

രണ്ട് യുവാക്കൾ വിമാനത്തിൽവെച്ച് ബഹുമാനപ്പെട്ട മുഖ്യമന്ത്രിക്കെതിരെ പ്രതിഷേധം പ്രതിഷേധമെന്ന് പറഞ്ഞ് മുദ്രാവാക്യം വിളിച്ചു. ഇടതുമുന്നണി കൺവീനറുടെ ഒറ്റ തള്ളിന് രണ്ടുപേരും മലർന്നടിച്ചുവീണു. അത്രമാത്രം ആരോഗ്യമേ അവർക്കുള്ളൂ. ആ ചെറുപ്പക്കാർ

---

<sup>+</sup> ബഹുമാനപ്പെട്ട അംഗം പിൻവലിച്ചു.

പ്രതിഷേധം പ്രതിഷേധമെന്ന് പതിഞ്ഞ സ്വരത്തിൽ വിളിച്ചപ്പോൾ, 'കൊല്ലാൻ വരുന്നേ, കൊല്ലാൻ വരുന്നേ' എന്നാണ് ബഹുമാനപ്പെട്ട മുഖ്യമന്ത്രി കേട്ടത്. അദ്ദേഹം ഭയന്നുവിറച്ച് മൊഴി കൊടുത്ത് വധശ്രമത്തിന് കേസ് എടുത്തിരിക്കുകയാണ്. എന്നിരിക്കിൽ കേട്ടപ്പോൾ തമിഴ്നാട്ടിലെ ഒരു മുൻ മുഖ്യമന്ത്രിയെ അറസ്റ്റ് ചെയ്യാൻ പോലീസ് ചെന്നപ്പോൾ കൊല്ലെപ്പാക്ക്റാങ്കപ്പ എന്ന് അദ്ദേഹം നിലവിളിച്ചു. അതുപോലെയാണ് പ്രതിഷേധം, പ്രതിഷേധം എന്ന് വിളിച്ചതിന് ബഹുമാനപ്പെട്ട മുഖ്യമന്ത്രിക്ക് കൊല്ലാൻ വരുന്നേ, കൊല്ലാൻ വരുന്നേയെന്ന് തോന്നിയത്. പ്രതിഷേധം എന്ന് വിളിച്ചതിന്റെ പേരിൽ വധശ്രമത്തിന് കേസ് എടുക്കണമെങ്കിൽ അപ്പുറത്തിരിക്കുന്ന ആരെങ്കിലും ഒഴിവാക്കാൻ സാധിക്കുമോയെന്നാണ് ഞാൻ ചോദിക്കുന്നത്. ജീവിതത്തിൽ ഒരിക്കലേങ്കിലും പ്രതിഷേധമെന്ന് വിളിക്കാത്ത ആരെങ്കിലും സഭയിലുണ്ടോ; ആ ചെറുപ്പക്കാരുടെ പേരിൽ കേസെടുക്കുന്നു.

മി. ചെയർമാൻ: അങ്ങയുടെ സമയം കഴിഞ്ഞു...

ശ്രീ. എം. വിൻസെന്റ്: സർ, വളരെ ഗൗരവമുള്ള ഒരു കാര്യംകൂടി

പറഞ്ഞ ഞാൻ അവസാനിപ്പിക്കാം. എ.കെ.ജി. സെന്റർ

ആക്രമണത്തെക്കുറിച്ച് ശ്രീമതി പി. കെ. ശ്രീമതി ടീച്ചർ പറഞ്ഞത്, കെട്ടിടം

തകർന്ന് വീഴുന്നതുപോലെയുള്ള ശബ്ദം, ഞാൻ ഇരുന്ന കസേരയിൽ

നിന്നുതന്നെ വിറകൊണ്ട് എഴുന്നേൽക്കുന്നൊരു

അവസ്ഥയുണ്ടായിരുന്നു. ബഹുമാനപ്പെട്ട മുഖ്യമന്ത്രിയും മന്ത്രിമാരും

അടക്കമുള്ളയാളുകൾ നിത്യേന സന്ദർശിക്കുന്ന ഒരു കെട്ടിടം ഇടിഞ്ഞ്

തകരുന്നതുപോലെ കുലുങ്ങിയിട്ടുണ്ടെങ്കിൽ അതിന്റെ ബലം ചെന്നെ

ഐ.ഐ.ടി.-യിൽ നിന്നുള്ള ഒരു സംഘത്തെ കൊണ്ടുവന്ന്

പരിശോധിപ്പിക്കണം.

മി. ചെയർമാൻ: യെസ്, അങ്ങ് അവസാനിപ്പിക്കണം.

ശ്രീ. എം. വിൻസെന്റ്: സർ, എ.കെ.ജി. സെന്റർ ആക്രമണം

നടന്നയുടനെ ഇവിടെ സ്റ്റീൽ ബോംബാണ് പൊട്ടിയതെന്ന് ബഹുമാന്യനായ

ഇ. പി. ജയരാജൻ പറഞ്ഞു. സ്റ്റീൽ ബോംബ് പൊട്ടിയെന്ന് പറഞ്ഞത്

ഇ.പി.യുടെ നന്മ ബോംബാണെന്ന് ഫോറൻസിക് പരിശോധനയിൽ തെളിഞ്ഞിരിക്കുകയാണ്. പ്രതികളെ കിട്ടിയോ കിട്ടിയോ എന്ന് ഇന്നും ആളുകൾ ചോദിക്കുകയാണ്. എന്നെങ്കിലും കിട്ടിയെന്ന് പറയാൻ ഒരു മറുപടിയെങ്കിലും പറയേണ്ട. ഞാൻ ഈ ധനാഭ്യർത്ഥനകളെ എതിർത്തുകൊണ്ട് നിർത്തുന്നു.

ശ്രീമതി കാനത്തിൽ ജമീല: സർ, പോയിന്റ് ഓഫ് ഓർഡർ, സഭയിൽ നടത്തുന്ന പ്രസംഗത്തിൽ സ്ത്രീകളെ വെച്ച് മാത്രമാണോ ഉപമ പറയാൻ സാധിക്കുന്നത്. **xxxxx**<sup>+</sup> എന്ന രീതിയിൽ സ്ത്രീത്വത്തെ അപമാനിച്ചുകൊണ്ട് പ്രസംഗിച്ച ഭാഗം സഭാരേഖയിൽ ഉണ്ടാകാൻ പാടില്ല. സ്ത്രീ വിരുദ്ധമായ ഉപമയാണ്, അത് പറഞ്ഞത് ശരിയല്ല.

മി. ചെയർമാൻ: അത് പരിശോധിച്ച് വേണ്ടത് ചെയ്യാം.

തദ്ദേശസ്വയംഭരണം, ഗ്രാമവികസനം, എക്സൈസ് വകുപ്പുമന്ത്രി (ശ്രീ. എം. വി. ഗോവിന്ദൻ മാസ്റ്റർ): സർ, തദ്ദേശസ്വയംഭരണവും എക്സൈസും

വകുപ്പുകളുടെ ധനാഭ്യർത്ഥനകളിന്മേൽ 16 അംഗങ്ങൾ പങ്കെടുത്തുകൊണ്ടുള്ള

---

<sup>+</sup> പ്രസ്തുത പരാമർശം ബഹുമാനപ്പെട്ട അംഗം പിൻവലിച്ചു.

ചർച്ചയാണ് സമാപിച്ചിരിക്കുന്നത്. ക്രിയാത്മകമായ പല നിർദ്ദേശങ്ങളും ബഹുമാനപ്പെട്ട അംഗങ്ങൾ മുന്നോട്ടുവെച്ചിട്ടുണ്ട്. അതിൽ സ്വീകാര്യമായവ സർക്കാർ മുഖവിലയ്ക്കെടുത്ത് അതുൾപ്പെടെ ചേർത്തുകൊണ്ട് മുന്നോട്ടുപോകും. ബഹുമാനപ്പെട്ട അംഗങ്ങളുടെ പ്രസംഗങ്ങളിൽ പല വിമർശനങ്ങളും ഉന്നയിച്ചിട്ടുണ്ട്. അത്തരം വിമർശനങ്ങളെ തള്ളേണ്ടവയെ അവഗണിച്ചും ഉൾക്കൊള്ളേണ്ടവയെ പരിഗണിച്ചും തദ്ദേശസ്വയംഭരണ-എക്സൈസ് വകുപ്പുകളുടെ പ്രവർത്തനങ്ങളെ മുന്നോട്ടുകൊണ്ടുപോകാൻ പരിശ്രമിക്കും.

ഈ ഗവൺമെന്റ് പിന്നിട്ട ഒരു വർഷം ഈ ദിശയിലുള്ള പ്രവർത്തനങ്ങളാണ് നടപ്പിലാക്കിയതെന്ന് അഭിമാനപൂർവ്വം ചൂണ്ടിക്കാണിക്കുകയാണ്. കേവലം സേവനദാതാക്കൾ എന്ന നിലയിൽ നിന്ന് തൊഴിൽ ദാതാക്കൾ വരെയായ പ്രാദേശിക സർക്കാരുകളായി തദ്ദേശസ്വയംഭരണ സ്ഥാപനങ്ങളെ ഉയർത്തിക്കൊണ്ടുവരികയാണ് ഈ ഗവൺമെന്റിന്റെ ഉദ്ദേശ്യം. മദ്യവർജ്ജന നയത്തിലൂന്നിക്കൊണ്ട് എക്സൈസ് വകുപ്പിന്റെ പ്രവർത്തനങ്ങളും കാര്യക്ഷമമായി മുന്നോട്ടുകൊണ്ടുപോകുകയാണ്. കഴിഞ്ഞ ഒരു വർഷത്തെ പ്രവർത്തനങ്ങളെ

വിലയിരുത്തുമ്പോൾ ജനപക്ഷത്തുനിന്നുകൊണ്ട് രണ്ടാം പിണറായി വിജയൻ സർക്കാർ കാഴ്ചവച്ച ഭരണ മികവിന്റെ കേരളാ മാതൃകയ്ക്ക് ശക്തി പകരാനാണ് തദ്ദേശസ്വയംഭരണ, എക്സൈസ് വകുപ്പുകൾ ഇക്കാലയളവിൽ പ്രവർത്തിച്ചിട്ടുള്ളതെന്ന് അഭിമാനപൂർവ്വം ചൂണ്ടിക്കാണിക്കുകയാണ്.

നവകേരള തദ്ദേശകം- നവ കേരള നിർമ്മിതിയുടെ പുതിയൊരു ഘട്ടത്തിനാണ് രണ്ടാം പിണറായി സർക്കാർ തുടക്കമിട്ടിരിക്കുന്നത്. സാധാരണജനങ്ങൾക്കുള്ള ക്ഷേമ പ്രവർത്തനങ്ങൾ വിപുലപ്പെടുത്തുകയും പുതുതലമുറ ആഗ്രഹിക്കുന്ന ആധുനിക തൊഴിലവസരങ്ങൾ സൃഷ്ടിച്ചും കേരളത്തെ ജ്ഞാന സമൃദ്ധം ജ്ഞാന സമ്പദ്ഘടനയുമായി മാറ്റുന്നതിനുള്ള വികസന മാതൃകയാണ് ഈ സർക്കാർ നടപ്പിലാക്കി വരുന്നത്. സുസ്ഥിര വികസനവും വളർച്ചയും സാമൂഹ്യനീതിയും തുല്യതയും കരുത്താക്കി മുന്നേറുന്ന എൽ.ഡി.എഫ്. സർക്കാരിന്റെ വികസനശൈലികളുടെ തുടർച്ചകളാണ് തദ്ദേശസ്വയംഭരണ-എക്സൈസ് വകുപ്പുകൾ പിന്നിട്ട ഒരു വർഷത്തെ പ്രവർത്തനങ്ങളിൽ കാണാനാകുന്ന വസ്തുത. നവകേരള സൃഷ്ടിയുടെ ഭാഗമായി 'നവകേരള തദ്ദേശകം' ക്യാമ്പയിൻ വളരെ ശക്തമായ രീതിയിലാണ് കേരളത്തിലുടനീളം നടത്തിയിട്ടുള്ളത്. 14

ജില്ലകളിലും നേരിട്ടുപോയി ഇതിന് തുടക്കം കുറിക്കുകയുണ്ടായി.

ജനകീയാസൂത്രണത്തിന്റെ 25-ാം വാർഷികത്തിൽ തദ്ദേശസ്വയംഭരണ സ്ഥാപനങ്ങളെ ശാക്തീകരിക്കുന്നതിന് വിപുലവും നവീനവുമായ പരിപാടികളാണ് രണ്ടാം പിണറായി സർക്കാർ സ്വീകരിച്ചിട്ടുള്ളത്. ഗ്രാമ-നഗര ഭേദമന്യേ കേരളത്തിൽ മൊത്തം കൊണ്ടുവന്നിട്ടുള്ള വികസനക്ഷേമ ഭരണ നിർവ്വഹണ സമീപനമാണ് സർക്കാർ ഉൾക്കൊണ്ടിട്ടുള്ളത്. പ്രളയത്തിന്റെയും ദുരന്ത നിവാരണ പ്രവർത്തനങ്ങളുടെയും കോവിഡിന്റെയും പ്രതിസന്ധി നിറഞ്ഞ കാലത്തുനിന്നും ഉയിർത്തെഴുന്നേൽക്കുന്ന നവകേരളത്തെ രൂപപ്പെടുത്തുന്നതിൽ ചരിത്രപരമായ പങ്കാണ് തദ്ദേശസ്വയംഭരണ സ്ഥാപനങ്ങൾ നിർവ്വഹിച്ചിട്ടുള്ളത്. ഓരോന്നോരോന്നായി വിശദീകരിച്ചാൽ 22 കാര്യങ്ങളാണ് ഇതുമായി ബന്ധപ്പെട്ട് ചൂണ്ടിക്കാണിക്കാനുള്ളത്.

(1) ഏകീകൃത തദ്ദേശസ്വയംഭരണ വകുപ്പ് യാഥാർത്ഥ്യമാക്കാൻ സാധിച്ചുവെന്നതാണ് ഏറ്റവും പ്രധാനപ്പെട്ട ഒരു കാര്യം. തദ്ദേശസ്വയംഭരണ സ്ഥാപനങ്ങൾക്ക് ഭരണപരമായ പിന്തുണ നൽകുന്നതിനുള്ള വലിയ സഹായമായിതീരും ഈ ഏകീകരണ പ്രക്രിയയെന്ന കാര്യത്തിൽ ആർക്കും

സംശയമുണ്ടാകില്ല. മുപ്പത്തിയൊന്നായിരത്തിലധികം വരുന്ന സ്ഥിരം ജീവനക്കാരും ഏഴായിരത്തോളം വരുന്ന കണ്ടിജന്റ് ജീവനക്കാരും ചേർന്ന ഈ ഏകീകൃത വകുപ്പ് അധികാര വികേന്ദ്രീകരണ പ്രക്രിയയുടെ കരുത്തായി മാറുമെന്നതാണ് ഏറ്റവും പ്രധാനപ്പെട്ട കാര്യം.

(2) അഞ്ച് വർഷത്തിനുള്ളിൽ കേരളത്തിൽ നിന്നും അതിദാരിദ്ര്യം തുടച്ചുനീക്കുകയെന്ന പ്രഖ്യാപിത ലക്ഷ്യത്തിലേയ്ക്കുള്ള പ്രയാണത്തിന്റെ ആദ്യപടിയെന്ന നിലയിൽ അതിദാരിദ്ര്യരുടെ പട്ടിക തയ്യാറാക്കി. ബഹുമാനപ്പെട്ട അംഗങ്ങൾ ചൂണ്ടിക്കാണിച്ചതുപോലെ 64,006 കുടുംബങ്ങളിൽ, ഓരോ കുടുംബത്തിനും അതിജീവനത്തിനായി വിവിധ വകുപ്പുകളുമായി ചേർന്നുകൊണ്ട് മൈക്രോ പ്ലാൻ തയ്യാറാക്കുന്നതിനുള്ള നടപടികൾ സർക്കാർ ആരംഭിച്ചുകഴിഞ്ഞു.

(3) ലൈഫ് മിഷന്റെ ഭാഗമായി 3,00,000 വീടുകൾ എന്ന ലക്ഷ്യം സർക്കാർ കൈവരിച്ചുകഴിഞ്ഞു. ഇത്രയും വീടുകൾ ലൈഫ് പദ്ധതിയിലൂടെ നൽകിയിട്ടുണ്ടോയെന്ന് സംശയിക്കുകയാണെന്നാണ് ബഹുമാനപ്പെട്ട നിരവധി എം.എൽ.എ.മാർ പ്രത്യേകിച്ച് പ്രതിപക്ഷ എം.എൽ.എ.മാർ ചൂണ്ടിക്കാണിക്കുന്ന വസ്തുത. അതിൽ ഒരു സംശയവും ഉണ്ടാകേണ്ട കാര്യമില്ല.



സർക്കാർ തീരുമാനിച്ചതിന്റെ അടിസ്ഥാനത്തിൽ ആദ്യഘട്ടത്തിൽ തന്നെ 3,00,000 വീടുകൾ പൂർത്തിയാക്കുന്ന നിലയിലേയ്ക്ക് എത്തിയിരിക്കുന്നു. വിടുപോയവരെ ഉൾപ്പെടുത്തി ലൈഫിന്റെ ഭാഗമാക്കുന്നതിനായി 2020-ൽ വീണ്ടും അപേക്ഷ ക്ഷണിച്ചു. അപേക്ഷകൾ വിശദമായ പരിശോധനയ്ക്കും സൂപ്പർചെക്കിനുംശേഷം കരട് പട്ടിക പ്രസിദ്ധീകരിച്ചു. അതിന്മേൽ ഒന്നാംഘട്ട അപ്പീൽ പൂർത്തിയാക്കിയശേഷം രണ്ടാംഘട്ട അപ്പീൽ സ്വീകരിച്ച് നടപടികളെടുത്തുവരികയാണ്. 5,60,758 പേരാണ് ഇപ്പോൾ ലിസ്റ്റിൽ ഉൾപ്പെട്ടിട്ടുള്ളത്. ഗ്രാമസഭകളും തദ്ദേശസ്വയംഭരണ സ്ഥാപനങ്ങളുടെ സമിതികളും പരിശോധിച്ചശേഷം വരുന്ന ആഗസ്റ്റ് 16-ന് അന്തിമപട്ടിക പ്രസിദ്ധീകരിക്കും. ഇവിടെ ബഹുമാനപ്പെട്ട നിരവധി എം.എൽ.എ.മാർ കാര്യങ്ങൾ മനസ്സിലാക്കാതെ ഇതെല്ലാം ഉദ്യോഗസ്ഥന്മാരാണ് തയ്യാറാക്കുന്നതെന്ന രീതിയിൽ സംസാരിച്ചു. ഇത് തയ്യാറാക്കുന്നത് ഉദ്യോഗസ്ഥന്മാരല്ല. ഗ്രാമസഭകളും തദ്ദേശസ്വയംഭരണ സ്ഥാപനങ്ങളുടെ സമിതികളും പരിശോധിച്ചശേഷം 2022 ആഗസ്റ്റ് 16-ാം തീയതി അന്തിമപട്ടിക പ്രസിദ്ധീകരിക്കും. നാല് ഫ്ലാറ്റുകളുടെ പണി പൂർത്തീകരിച്ചു. 26 ഫ്ലാറ്റുകളുടെ പ്രവർത്തന നടപടികൾ പുരോഗമിച്ചുവരുന്നു. 23148

വീടുകളുടെ നിർമ്മാണം വിവിധ ഘട്ടങ്ങളിലായി നടന്നുവരുന്നു. ലൈഫ് മിഷനിലെ 3 ലക്ഷം വീടുകളും നാല് ഫ്ലാറ്റുകളും കേരളത്തിന്റെ മണ്ണിൽതന്നെ ഉയർന്നുനിൽക്കുകയാണ്. ചില രാഷ്ട്രീയപാർട്ടികൾ നടത്തിയതുപോലെ കേവലം പ്രഖ്യാപനങ്ങൾ മാത്രമല്ല, കടലാസ്സിൽ വരച്ചുകളിച്ച വീടുമല്ല, കേരളത്തിന്റെ ഭൂമിയിൽത്തന്നെ ഉയർന്നുനിൽക്കുന്നവയാണ് ഈ മൂന്ന് ലക്ഷം വീടുകളുമെന്ന് വ്യക്തതയോടെ ചൂണ്ടിക്കാണിക്കാൻ കഴിയും. ലൈഫ് പദ്ധതിയിലെ ഗുണഭോക്താക്കളെ തെരഞ്ഞെടുക്കുന്നതിൽ തദ്ദേശസ്വയംഭരണ സ്ഥാപനങ്ങൾക്ക് റോളില്ലെന്ന പ്രതിപക്ഷ ആരോപണം ശരിയല്ല, ഓൺലൈനായി ലഭിച്ച അപേക്ഷകളിന്മേൽ ആദ്യപരിശോധന നടത്തുന്നത് അതത് തദ്ദേശസ്വയംഭരണ സ്ഥാപനങ്ങളിലെ ഭരണസമിതികളുടെ മേൽനോട്ടത്തിൽതന്നെയാണ്. പട്ടിക അന്തിമമായി അംഗീകരിക്കുന്നതും അതത് ഗ്രാമസഭകളും ഭരണസമിതികളുമാണ്. അങ്ങനെ തെരഞ്ഞെടുക്കപ്പെടുന്ന ഗുണഭോക്താക്കൾ എഗ്രിമെന്റ് വയ്ക്കുന്നതും അവർക്ക് ഗഡുക്കളായി പണം അനുവദിക്കുന്നതും അതത് തദ്ദേശസ്വയംഭരണ സ്ഥാപനങ്ങളാണ്. ഇത്രയും കൃത്യവും സജീവവുമായി ലൈഫ് ഭവന നിർമ്മാണ പദ്ധതി നടപ്പിലാക്കുന്ന തദ്ദേശസ്വയംഭരണ സ്ഥാപനങ്ങളെ

അപമാനിക്കലാണ് അവർക്ക് ലൈഫ് പദ്ധതിയിൽ റോളിലൂന്ന പ്രഖ്യാപനത്തിലൂടെ പ്രതിപക്ഷത്തെ ചില എം.എൽ.എ.-മാരുടെ ഭാഗത്തുനിന്നുണ്ടായിട്ടുള്ളത്. ഭൂരഹിത ഗുണഭോക്താക്കളുടെ വീട് എന്ന സ്വപ്നം സാക്ഷാത്കരിക്കുന്നതിനുവേണ്ടി സുമനസ്സുകളിൽനിന്നും ഭൂമി കണ്ടെത്തുന്ന "മനസ്സോടിത്തിരി മണ്ണ്" എന്ന ക്യാമ്പയിൻ നല്ല രീതിയിൽ മുന്നോട്ടുപോകുകയാണ്. ഇക്കാര്യത്തിൽ ബഹുമാനപ്പെട്ട എം.എൽ.എ.മാരുടെ മണ്ഡലത്തിലെ ഭൂരഹിതരായ ആളുകൾക്ക് ഭൂമി കണ്ടെത്താനുള്ള സഹായമുണ്ടാകണമെന്നും ഇതിന് മുൻകയ്യെടുക്കുന്നതിന് എം.എൽ.എ. മാരുൾപ്പെടെ എല്ലാ വിഭാഗക്കാരും മുന്നോട്ടുവരണമെന്നും ഞാൻ പ്രതീക്ഷിക്കുകയാണ്.

സ്ത്രീധനത്തിനും സ്ത്രീപീഡനത്തിനുമെതിരെയും സ്ത്രീപക്ഷ നവകേരളം സാധ്യമാക്കുന്നതിന് കുടുംബശ്രീയുടെ നേതൃത്വത്തിൽ കേരളത്തിലെ സ്ത്രീകൾ നടത്തിയ ശ്രമകരമായ നിരവധി ഇടപെടലുകൾ ഈ കാലഘട്ടത്തിൽ ചൂണ്ടിക്കാണിക്കാൻ സാധിക്കുന്നതാണ്. രാജ്യത്തിന് മാതൃകയാകുന്ന രീതിയിൽ തൊഴിലുറപ്പ് പദ്ധതി നടപ്പിലാക്കുന്ന സംസ്ഥാനമാണ് കേരളം. 2021-22 സാമ്പത്തികവർഷം കേന്ദ്രം അംഗീകരിച്ചത് 1000 ലക്ഷം

തൊഴിൽദിനങ്ങളാണെങ്കിൽ കേരളം 1056.13 ലക്ഷം തൊഴിൽദിനങ്ങൾ സാധ്യമാക്കി. 56.13 ലക്ഷം തൊഴിൽദിനങ്ങൾ കൂടുതൽ സൃഷ്ടിച്ചു. പട്ടികജാതി വിഭാഗങ്ങൾക്ക് 18.31 ലക്ഷം തൊഴിൽദിനങ്ങളും പട്ടികവർഗ്ഗ വിഭാഗങ്ങൾക്ക് 6.33 ലക്ഷം തൊഴിൽദിനങ്ങളും ലഭിച്ചു. സ്ത്രീകളുടെ പങ്കാളിത്തം 89.42 ശതമാനമാണ്. നഗരമേഖലയിൽ തൊഴിൽ നൽകുന്ന സംസ്ഥാന സർക്കാരിന്റെ സ്വന്തം പദ്ധതിയായ അയ്യൻകാളി തൊഴിലുറപ്പ് പദ്ധതിയും ചരിത്രപരമായ കുതിപ്പ് സൃഷ്ടിക്കുകയാണ്. 46 ലക്ഷം തൊഴിൽദിനങ്ങളാണ് 2021-22 സാമ്പത്തികവർഷം സൃഷ്ടിച്ചത്. 2020-21 വർഷത്തെക്കാൾ 13.5 ലക്ഷം തൊഴിൽദിനങ്ങൾ കൂടുതൽ സൃഷ്ടിക്കാൻ സാധിച്ചു. ഈ പദ്ധതിക്കായി ബഡ്ജറ്റിൽ വകയിരുത്തിയ 100 കോടി രൂപ പൂർണ്ണമായി ചെലവഴിച്ചുകഴിഞ്ഞുവെന്നത് പ്രധാനപ്പെട്ട കാര്യമാണ്. അശരണർക്കും ആലംബഹീനർക്കും കൂടുതൽ കരുതൽ സ്റ്റർശമായി സർക്കാർ പ്രഖ്യാപിച്ച പരിപാടിയാണ് വാതിൽപ്പടി സേവനം. 2021 സെപ്റ്റംബറിൽ ബഹുമാനപ്പെട്ട മുഖ്യമന്ത്രി ഈ പദ്ധതിയുടെ ആദ്യഘട്ടം ഉദ്ഘാടനം ചെയ്തു. പാർശ്വവൽക്കരിക്കപ്പെട്ട ജനവിഭാഗങ്ങൾക്കും ശയ്യാവലംബർക്കും മുതിർന്ന പൗരന്മാർക്കും ഏറെ സഹായകമാകുന്ന ഈ

പദ്ധതിയിലൂടെ വോളന്റിയർമാരെ ഉപയോഗപ്പെടുത്തി സേവനങ്ങൾ വീട്ടുപടിക്കലൈത്തിക്കുക എന്നത് ജനകീയ സർക്കാരെന്ന പ്രയോഗം അക്ഷരാർത്ഥത്തിൽ യാഥാർത്ഥ്യമാക്കുന്നതിനുവേണ്ട ശ്രമത്തിന്റെ ഭാഗമായാണ്. റെസ്പോൺസിബിൾ ഗവേൺസ് എന്നത് സത്ഭരണത്തിന്റെ സമീപനങ്ങളിൽ പ്രധാനമാണ്. അത് ഉറപ്പുവരുത്തിക്കൊണ്ട് തദ്ദേശസ്വയംഭരണ സ്ഥാപനങ്ങളിലെ സേവനങ്ങൾ ഓൺലൈൻ വഴി ജനങ്ങൾക്ക് ലഭ്യമാക്കുന്ന Integrated Local Self-Governance Management System (ILGMS) പദ്ധതി ഇപ്പോൾ ഒരുക്കിയിട്ടുണ്ട്. ഇൻഫർമേഷൻ കേരള മിഷൻ വികസിപ്പിച്ചെടുത്ത ILGMS-ന്റെ സിറ്റിസൺ പോർട്ടൽ ഇന്ന് ജനം ഏറെ ഉപയോഗപ്പെടുത്തിയിരിക്കുകയാണ്. ഏപ്രിൽ 4 മുതൽ കേരളത്തിലെ എല്ലാ ഗ്രാമപഞ്ചായത്തുകളിലും ഈ സംവിധാനം നിലവിൽവന്നു. 11-07-2022 വരെ 2980308 അപേക്ഷകൾ ILGMS-ന്റെ ഭാഗമായി ഇപ്പോൾ തീർപ്പ് കൽപ്പിക്കുകയുണ്ടായി. അതിവേഗം തീർപ്പുകൽപ്പിക്കുന്ന നിലപാടിന്റെ ഭാഗമായാണ് അത് ചെയ്തത്. അതുൾപ്പെടെ 3504064 അപേക്ഷകളാണ് ഓൺലൈൻ സംവിധാനത്തിലൂടെ കഴിഞ്ഞ മൂന്ന്

മാസംകൊണ്ട് ലഭിച്ചത്. കേന്ദ്ര പഞ്ചായത്തീരാജ് മന്ത്രാലയം ഇതൊരു പ്രത്യേക ഉദ്യമമായി മറ്റ് സംസ്ഥാനങ്ങളുടെ മുമ്പാകെ അവതരിപ്പിക്കുകയും ചെയ്തിട്ടുണ്ട്. അതോടൊപ്പം മുനിസിപ്പാലിറ്റികളിലും കോർപ്പറേഷനുകളിലും കെട്ടിട നിർമ്മാണ പെർമിറ്റുകൾ നൽകുന്നതിനായി ഏർപ്പെടുത്തിയ IBPMS, അജൈവ പാഴ്വസ്തു ശേഖരണ പ്രക്രിയ ഊർജ്ജിതമാക്കാൻ ഏർപ്പെടുത്തിയ Smart Garbage Mobile App, എഞ്ചിനീയറിംഗ് വിഭാഗത്തിലെ ഇ-ഫയൽ ഓഫീസ്, എഞ്ചിനീയർമാർക്ക് ഇ.എം. ബുക്ക് ഇടങ്ങി ഗവേണൻസ് രംഗത്ത് കഴിഞ്ഞ ഒരു വർഷംകൊണ്ട് നേട്ടമുണ്ടാക്കാനും വളരെ ഫലപ്രദമായി കൈകാര്യം ചെയ്യാനും സാധിച്ചു. എക്സെസ് വകുപ്പിലും സേവനങ്ങൾ ഓൺലൈനാക്കാൻ കഴിഞ്ഞിരിക്കുകയാണ്. "പച്ചത്തുരുത്ത്" "തെളിനീരൊഴുക്കും നവകേരളം" മലിനീകരിക്കുന്നതിൽനിന്നും ജലാശയങ്ങളെ മുക്തമാക്കി, സ്വച്ഛമായ ഒഴുക്കിന് വഴിയൊരുക്കുന്ന പ്രവർത്തനങ്ങളും ഹരിത കേരള മിഷനുമായി ചേർന്ന് നടത്തുന്ന ക്യാമ്പയിനുകളും സമാനതകളില്ലാത്ത രീതിയിൽ മുന്നേറിക്കൊണ്ടിരിക്കുകയാണ്. സമ്പൂർണ്ണ മാലിന്യമുക്തമാക്കി പൗരന്മാർക്ക് വൃത്തിയും ശുചിത്വവും ആരോഗ്യകരമായ അന്തരീക്ഷവും സൃഷ്ടിക്കുന്നതിനുള്ള

പ്രവർത്തനങ്ങൾ ഊർജ്ജിതമായി നടന്നുവരികയാണ്. വാതിൽപ്പടി ശേഖരണം മുതൽ സംസ്കരണ പ്ലാന്റുവരെ ഉപയോഗപ്പെടുത്തിക്കൊണ്ടുള്ള വ്യത്യസ്തമായ നടപടികൾ ഈ മേഖലയിൽ സ്വീകരിച്ചുകൊണ്ട് മാലിന്യമുക്ത കേരളം ഈ ഗവൺമെന്റ് യാഥാർത്ഥ്യമാക്കുന്ന ഏറ്റവും പ്രധാനപ്പെട്ട പദ്ധതിയാണ്. വൃത്തിയും ശുചിത്വവുമുള്ള പൊതുശുചിമുറികൾ യാഥാർത്ഥ്യമാക്കുന്നതിന്റെ ഭാഗമായി 542 ടേക്ക് എ ബ്രേക്ക് സമുച്ചയങ്ങൾ നാളിതുവരെ പൂർത്തിയായിട്ടുണ്ട്. നവോത്ഥാനമൂല്യങ്ങൾക്ക് കരുത്തേകി മതാചാരങ്ങളാണ് വിവാഹം നടത്തുന്നതെന്ന രേഖ ആവശ്യപ്പെടുന്ന നില ഉണ്ടായിട്ടുണ്ട്. വിവാഹ രജിസ്ട്രേഷൻ ഏറെ സുഗമമാക്കുന്നതിനുവേണ്ടി അതിൽനിന്നും വ്യത്യസ്തമായ സമീപനം സ്വീകരിച്ചുകൊണ്ട് വിവാഹത്തിൽ ഏർപ്പെടുന്ന സ്ത്രീയുടെയും പുരുഷന്റെയും അവർക്ക് ജനിക്കുന്ന കുട്ടികളുടെയും സുരക്ഷിതത്വത്തിനായി ആ സമീപനം സഹായകരമായിട്ടുണ്ടെന്നുതന്നെയാണ് എല്ലാവരും ചൂണ്ടിക്കാണിച്ചിട്ടുള്ളത്. കോവിഡ് സാഹചര്യത്തിൽ രജിസ്റ്റർ ചെയ്യാൻ തദ്ദേശസ്വയംഭരണ സ്ഥാപനങ്ങളിൽ വരാൻ സാധിക്കാത്ത ദമ്പതികൾക്ക് വീഡിയോ കോൺഫറൻസ് മുഖാന്തരം വിവാഹം ഓൺലൈനായി രജിസ്റ്റർ ചെയ്യാനുള്ള

സൗകര്യവും സർക്കാർ ഏർപ്പെടുത്തിയിട്ടുണ്ട്. യുവതി ഓക്ലിലറി ഗ്രൂപ്പുവഴി കേരളത്തിലെ ലക്ഷണക്കിന് യുവതികളുടെ സാമൂഹിക-സാംസ്കാരിക-ഉപജീവന-ഉന്നമനത്തിനുള്ള പൊതുയിടമായി കുടുംബശ്രീയെ ഉപയോഗപ്പെടുത്താനുള്ള നടപടികൾ ആരംഭിച്ചുകഴിഞ്ഞു. 18-നും 40-നും വയസ്സിനിടയിൽ പ്രായമുള്ളവരെ ഉൾപ്പെടുത്തി 19555 ഓക്ലിലറി ഗ്രൂപ്പുകൾ നിലവിലുണ്ട്. നാടിന്റെ വികസനപ്രവർത്തനങ്ങളിലും പൊതുവിഷയങ്ങളിലും ഇടപെടാനും പ്രതികരിക്കാനുമുള്ള ആത്മവിശ്വാസം വളർത്തിയെടുക്കാൻ ഇതുവഴി സാധിക്കുന്നു. 298381 യുവതികൾ ഈ ഗ്രൂപ്പുകളുടെ ഭാഗമായി വന്നിട്ടുണ്ട്. എല്ലാ സ്ത്രീകൾക്കും ഇതിൽ അംഗത്വം നൽകണമെന്ന് ഇവിടെ ബഹുമാനപ്പെട്ട എം.എൽ.എ.മാർ ചൂണ്ടിക്കാണിച്ചു. ബഹുമാനപ്പെട്ട ടി. പി. രാമകൃഷ്ണൻ അക്കാര്യം ചൂണ്ടിക്കാണിക്കുകയുണ്ടായി. 23 വർഷത്തിലേറെയായി സ്ത്രീകൾക്ക് പുതിയതായി അംഗത്വം കൊടുത്തിരുന്നില്ല. അപ്പോഴാണ് ഓക്ലിലറി ഗ്രൂപ്പിന്റെ ഭാഗമായി 19553 യൂണിറ്റുകൾ രജിസ്റ്റർ ചെയ്യാനും അവർക്ക് അംഗത്വം നൽകാനും ഇടയായത്. ഇതിനെ നിലനിർത്തിക്കൊണ്ട് എങ്ങനെ മുന്നോട്ടുപോകാമെന്നുള്ളത് പരിശോധിച്ച് ആവശ്യമായ മെമ്പർഷിപ്പ് വർദ്ധനവ് നൽകാൻ



സാധിക്കുമെന്നതന്നെയാണ് ഈ സന്ദർഭത്തിൽ ചൂണ്ടിക്കാണിക്കാനുള്ളത്. പ്രത്യക്ഷമായും പരോക്ഷമായും തൊഴിലവസരങ്ങൾ സൃഷ്ടിക്കുന്നതിന്റെ ഭാഗമായി ആയിരംപേരിൽ അഞ്ചുപേർക്കുവീതം തൊഴിൽ അവസരങ്ങൾ സൃഷ്ടിക്കുന്നതിനുള്ള പദ്ധതിക്ക് തുടക്കമായിരിക്കുകയാണ്. വ്യവസായ വകുപ്പ് Kerala Development and Innovation Strategy Council (K-DISC)-മായി സഹകരിച്ച് "എന്റെ തൊഴിൽ എന്റെ അഭിമാനം" , "എന്റെ സംരംഭം നാടിന്റെ അഭിമാനം" എന്നീ ക്യാമ്പെയിനുകളിലൂടെ തൊഴിൽ രംഗത്തും സംരംഭക രംഗത്തും കുതിച്ചുചാട്ടത്തിനുള്ള അടിത്തറ ഒരുക്കിയിരിക്കുകയാണ്. സി.എം.എൽ.ആർ.ആർ.പി. പദ്ധതിയിലൂടെ 3320 റോഡിന്റെ പ്രവൃത്തികൾ പൂർത്തീകരിച്ചു, റീ ബിൽഡ് കേരള ഇൻഷ്യൂറീവ് പദ്ധതിയിലൂടെ 139 പ്രവൃത്തികൾ പൂർത്തീകരിച്ചു, കിഫ്ബി പദ്ധതിയിലൂടെ 446 സ്കൂളുകളിൽ കെട്ടിട നിർമ്മാണപ്രവർത്തനം നടന്നുവരികയാണ്. 1184 ജനകീയ ഹോട്ടലുകളാണ് വിശപ്പുരഹിത പദ്ധതിയുടെ ഭാഗമായി സംസ്ഥാനത്ത് നടത്തുന്നത്. കുടുംബശ്രീ ഏറ്റെടുത്ത് നടത്തുന്ന ഈ ജനകീയ ഹോട്ടലുകൾക്ക് ഗ്രേഡിംഗ് ഏർപ്പെടുത്തി ഗുണനിലവാരം ഉറപ്പുവരുത്തുന്നു. ഇതിനകം 6 കോടി രൂപയുടെ

വിറ്റുവരവുമായി കേരള ചിക്ക് പദ്ധതിയും കുടുംബശ്രീ മുഖേന വിപുലപ്പെടുത്തിവരികയാണ്. ഈസ് ഓഫ് ഡൂയിംഗ് ബിസിനസ്സിന്റെ ഭാഗമായി കെട്ടിട നിർമ്മാണ ചട്ടങ്ങളിൽ ചിലത് ലഘൂകരിച്ചു. അതിന്റെ തുടർച്ചയായി വീട് നിർമ്മാണത്തിനും മറ്റും ലാൻഡ് ഡെവലപ്മെന്റ് നടത്തുന്നതിനും മണ്ണ് നീക്കം ചെയ്യുന്നതിനുമുണ്ടായിരുന്ന സാങ്കേതിക തടസ്സങ്ങൾ ഒഴിവാക്കുന്ന നിലപാട് സ്വീകരിക്കുകയുണ്ടായി. ലൈസൻസ് അനുവദിക്കുന്നതിനുള്ള നടപടിക്രമങ്ങൾ ലഘൂകരിക്കുന്നതിന് കഴിഞ്ഞ ഒക്ടോബർ 31-ന് പുറപ്പെടുവിച്ച നിർദ്ദേശം വളരെ പ്രധാനപ്പെട്ട ഒന്നാണ്. അമൃത് പദ്ധതിയുടെ രണ്ടാം ഘട്ടത്തിൽ കുടിവെള്ളം, ശുചിത്വം, മാലിന്യ നിർമ്മാർജ്ജനം എന്നിവയുമായി നഗര ഭരണ പ്രദേശങ്ങളിൽ സമൂഹമായ മാറ്റമുണ്ടാക്കി മുന്നോട്ടുപോകുകയാണ്. ലഹരിമുക്ത കേരളം സാക്ഷാത്കരിക്കുന്നതിന് എക്സൈസ് വകുപ്പ് ബഹുജനാധിഷ്ഠിതമായി നിരവധി പ്രവർത്തനങ്ങൾ ആസൂത്രണം ചെയ്ത് പുതിയ മദ്യനയം രൂപപ്പെടുത്തിയിരിക്കുന്നു. ജനപ്രതിനിധികൾക്കും ഉദ്യോഗസ്ഥന്മാർക്കുമുള്ള പരിശീലന പരിപാടികളും ഗവേഷണ പ്രവർത്തനങ്ങളും സംഘടിപ്പിക്കുന്ന കിലയെ മികവിന്റെ കേന്ദ്രമായാണ് കാണുന്നത്. കിലയുടെ തളിപ്പറമ്പ്

ക്യാമ്പസിൽ ഇൻസ്റ്റിറ്റ്യൂട്ട് ഓഫ് പബ്ലിക് പോളിസി ആൻഡ് ലീഡർഷിപ്പ് എന്ന അന്താരാഷ്ട്ര നേതൃപഠന കേന്ദ്രം ആരംഭിച്ചു. അവിടെ ഈ വർഷം മൂന്ന് പി.ജി. കോഴ്സുകൾ തുടങ്ങുകയാണ്.

തദ്ദേശസ്വയംഭരണ രംഗത്ത് കഴിഞ്ഞ വർഷം വിവിധ ദേശീയ പുരസ്കാരങ്ങൾ ലഭിക്കുകയുണ്ടായി. കണ്ണൂർ ജില്ലയിലെ കരിവള്ളൂർ-പെരളം, പാപ്പിനിശ്ശേരി, തൃശ്ശൂർ ജില്ലയിലെ അളുഗപ്പ നഗർ, കൊല്ലം ജില്ലയിലെ വെസ്റ്റ് കല്ലട ഗ്രാമപഞ്ചായത്തുകൾ, കോട്ടയം ജില്ലയിലെ ലാളം, കൊല്ലം ജില്ലയിലെ മുഖത്തല ബ്ലോക്ക് പഞ്ചായത്തുകൾ, തിരുവനന്തപുരം ജില്ലാ പഞ്ചായത്ത് എന്നിവയ്ക്ക് വിവിധ മേഖലയിലെ കേന്ദ്രപഞ്ചായത്ത് രാജ് മന്ത്രാലയത്തിന്റെ അവാർഡുകൾ ഈ കാലഘട്ടത്തിൽ ലഭിച്ചുവെന്നത് ശ്രദ്ധേയമാണ്. ഭവന നിർമ്മാണ മേഖലയിലെ മികച്ച ധനവിനിയോഗത്തിന് കെ.യു.ആർ.ഡി.എഫ്.സി.-യ്ക്കും മികച്ച പശ്ചാത്തല സൗകര്യം വികസിപ്പിക്കുന്നതിന് ലൈഫ് മിഷനും ഹഡ്കോയുടെ ദേശീയ അംഗീകാരം ലഭിച്ചു. കുട്ടികളുടെ പൂരക പോഷകാഹാര മേഖലയിൽ കുടുംബശ്രീക്ക് Glenmark Nutrition Award ലഭിച്ചു. ഭവന നിർമ്മാണ രംഗത്ത് നാം ഉണ്ടാക്കിയ മുന്നേറ്റത്തിന് കേന്ദ്രസർക്കാരിന്റെ അവാർഡ് ലഭിച്ചത്

കുടുംബശ്രീക്കും ലൈഫ് മിഷനുമാണെന്ന് നമുക്കെല്ലാവർക്കുമറിയാം. സഭയിൽ അംഗങ്ങൾ സൂചിപ്പിച്ച കാര്യങ്ങൾ ഓരോന്നും വിശദീകരിക്കാൻ ഞാൻ ഉദ്ദേശിക്കുന്നില്ല. പൊതുവായി പറഞ്ഞ ഒരു കാര്യം തദ്ദേശസ്വയംഭരണ സ്ഥാപനങ്ങളുടെ ഫണ്ട് ഇടതുപക്ഷ ജനാധിപത്യമുന്നണി സർക്കാർ കുറച്ചുവെന്ന് ഇന്നലെ ആവർത്തിച്ച കാര്യം ഇന്നും ചില അംഗങ്ങൾ സൂചിപ്പിക്കുകയുണ്ടായി. 1996 ചിങ്ങം 1-ന്, രാഷ്ട്രീയ സാമൂഹിക സാംസ്കാരിക നേതൃത്വത്തിന്റെ പരിച്ഛേദമാകെ അണിനിരന്ന വേദിയിൽ കേരളത്തിന്റെ പ്രഥമ മുഖ്യമന്ത്രി സഖാവ് ഇ.എം.എസ്. ആണ് ജനകീയാസൂത്രണത്തിന് തിരി തെളിയിച്ചത്. 9-ാം പദ്ധതി ജനകീയ പദ്ധതിയായി ആരംഭിച്ച് ഈ വർഷത്തോടെ പതിനാലാം പഞ്ചവത്സരപദ്ധതിയിലേയ്ക്ക് പ്രവേശിച്ചിരിക്കുകയാണ്. വികസന പ്രക്രിയയിൽ കാൽ നൂറ്റാണ്ട് തികച്ച ജനകീയാസൂത്രണ പ്രസ്ഥാനത്തിന്റെ നേട്ടങ്ങളെ കൂടുതൽ ബലപ്പെടുത്തിയും പോരായ്മകൾ പരിഹരിച്ചും അധികാര വികേന്ദ്രീകരണ പ്രക്രിയയും പ്രാദേശിക സർക്കാരുകളെയും ശക്തിപ്പെടുത്തുന്ന നിലപാടാണ് സർക്കാർ സ്വീകരിച്ചിട്ടുള്ളത്. 2022-23 വർഷം പദ്ധതി രൂപീകരണത്തിൽ കാലതാമസം വന്നുവെന്ന് പറയുന്നത്

ആക്ഷേപകരമായൊരു പ്രസ്താവനയാണ്. പതിനാലാം പഞ്ചവത്സരപദ്ധതിയുടെ ആദ്യവർഷത്തിലുണ്ടായ സ്വാഭാവികമായ കാലതാമസം മാത്രമേ ഉണ്ടായിട്ടുള്ളൂ. 12-ാം പദ്ധതി യു.ഡി.എഫ്. ഭരണകാലത്തായിരുന്നല്ലോ; അന്ന് പഞ്ചവത്സരപദ്ധതിയുടെ ആദ്യ വർഷമായ 2012-13 വാർഷിക പദ്ധതി അംഗീകാര നടപടി സംബന്ധിച്ച മാർഗ്ഗരേഖ പുറപ്പെടുവിച്ചത് 2012 സെപ്റ്റംബർ 24-ന് ആയിരുന്നെന്ന കാര്യം യു.ഡി.എഫ്. നേതാക്കൾ മറന്നുപോകരുത്. യു.ഡി.എഫ്. ഭരണകാലത്ത്, അക്കാലം സെപ്റ്റംബർ-ഒക്ടോബർ മാസങ്ങളിലാണ് തദ്ദേശസ്വയംഭരണ സ്ഥാപനങ്ങളുടെ വാർഷിക പദ്ധതി അന്തിമമാക്കിയത്. ഇപ്പോൾത്തന്നെ ഏതാണ്ട് അന്തിമമായി രൂപപ്പെടുകഴിഞ്ഞിരിക്കുകയാണ്. 13-ാം പദ്ധതി രൂപീകരണ പ്രക്രിയ ഒന്നാം പിണറായി സർക്കാരിന്റെ കാലത്തായിരുന്നു. അതിന്റെ ആദ്യവർഷ പദ്ധതി 2017 ജൂലൈ മാസത്തോടെയാണ് പൂർത്തിയാക്കിയത്. ഇത്തവണയും പതിനാലാം പദ്ധതിയുടെ ആദ്യ പൂർണ്ണ വാർഷിക പദ്ധതി രൂപീകരണ മാർഗ്ഗരേഖ 2022 ഏപ്രിൽ മാസത്തിൽ പുറപ്പെടുവിച്ചു. അതിന്റെ ഭാഗമായി മുഴുവൻ തദ്ദേശസ്വയംഭരണ സ്ഥാപനങ്ങളിലും വർക്കിംഗ് ഗ്രൂപ്പ് പുനഃസംഘടന,

വികസന രേഖ പുതുക്കൽ തുടങ്ങി ഗ്രാമസഭകളും വികസന സെമിനാറുകളും വരെയുള്ള നടപടികളെല്ലാം പൂർത്തീകരിച്ചു. അവരവരുടെ മണ്ഡലത്തിലെ തദ്ദേശസ്വയംഭരണ സ്ഥാപനങ്ങളിലെ വികസന സെമിനാറുകൾ കഴിഞ്ഞ ആഴ്ചകളിൽ നടന്നപ്പോൾ ഉദ്ഘാടന ചടങ്ങുകൾ ഉൾപ്പെടെയുള്ള പരിപാടികളിൽ പങ്കെടുത്തവരാണ് ബഹുമാന്യരായ ഭൂരിഭാഗം എം.എൽ.എ.മാരുമെന്ന കാര്യത്തിൽ യാതൊരു സംശയവുമില്ല. എന്നിട്ടും പദ്ധതി രൂപീകരണം നടന്നില്ലെന്ന് പറയുന്നതെന്തടിസ്ഥാനത്തിലാണ്; ഇപ്പോൾ പദ്ധതികൾ ഡി.പി.സി.-ക്ക് സമർപ്പിച്ച് അംഗീകാരം നേടുന്ന പ്രവർത്തനത്തിലേയ്ക്കാണ് നീങ്ങുന്നത്. ഈ മാസംതന്നെ പ്രസ്തുത പ്രക്രിയ പൂർത്തിയാകും. ഇതേ സമയം അനിവാര്യമായ പ്രോജക്ടുകളിൽ സ്പിൽ ഓവർ പ്രോജക്ടുകളുടെ നിർവ്വഹണം ഏപ്രിൽ മാസം തന്നെ ആരംഭിച്ചിട്ടുണ്ട്. ധനകാര്യ കമ്മീഷൻ ഫണ്ടിനത്തിൽ പ്രോജക്ടുകൾ കഴിഞ്ഞ ജനുവരിയിൽ രൂപീകരിച്ച് ഏപ്രിൽ മുതൽ നിർവ്വഹണം നടത്തിയിട്ടുണ്ട്. അതുകൊണ്ട് വാർഷിക പദ്ധതി രൂപീകരണത്തിൽ ഈ വർഷം വലിയ കാലതാമസം വരുത്തിയെന്ന പ്രചരണം ഒട്ടും വസ്തുതാപരമല്ല. ഏപ്രിൽ മാസം മുതൽ വിവിധ പ്രോജക്ടുകളുടെ നിർവ്വഹണം ആരംഭിച്ചിട്ടുണ്ട്. പൂർണ്ണ വാർഷിക

പദ്ധതി രൂപീകരണം 2012-ൽ യു.ഡി.എഫ്. ഭരണകാലത്ത് സാധിച്ചതിനേക്കാൾ മൂന്ന് മാസം മുമ്പ് തന്നെ പൂർത്തിയാക്കാൻ കഴിഞ്ഞുവെന്നതാണ് ഏറ്റവും പ്രധാനപ്പെട്ട പ്രത്യേകത. ഫണ്ടുനവദിച്ചതുമായി ബന്ധപ്പെട്ട ഒരപാട് കാര്യങ്ങൾ ഇവിടെ വിശദീകരിച്ചിട്ടുണ്ട്. തദ്ദേശസ്വയംഭരണ സ്ഥാപനങ്ങൾക്കനുവദിച്ച ഫണ്ടിനെ സംബന്ധിച്ച് പുകമറ സൃഷ്ടിക്കാനാണ് ഇവിടെ ശ്രമിക്കുന്നത്. ഇന്നലെ അടിയന്തരപ്രമേയത്തിന്റെ ഭാഗമായി ഇത്തരം കാര്യങ്ങൾ വിശദീകരിച്ചിട്ടുണ്ട്. 2021-22 വർഷം 7,180 കോടി രൂപയാണ് തദ്ദേശസ്വയംഭരണ സ്ഥാപനങ്ങൾക്ക് വിവിധയിനങ്ങളിലായി അനുവദിച്ചിട്ടുള്ളത്. 1,85,753 പ്രോജക്ടുകളിലായി, 5,835.93 കോടി രൂപ (88.12%) ചെലവഴിക്കുന്നതിന് തദ്ദേശസ്വയംഭരണ സ്ഥാപനങ്ങൾക്ക് സാധിച്ചു. ചില ഗ്രാമപഞ്ചായത്തുകൾക്ക് 92.9% പുരോഗതി നേടാനായി. 259 ഗ്രാമപഞ്ചായത്തുകൾ 100% പദ്ധതി പുരോഗതി നേട്ടം കൈവരിച്ചു. പട്ടികജാതി വിഭാഗത്തിലെ പ്രത്യേക ഘടകപദ്ധതിയിൽ 377 ഗ്രാമപഞ്ചായത്തുകളും ട്രൈബൽ സബ്പ്ലാൻ പദ്ധതിയിൽ 171 ഗ്രാമപഞ്ചായത്തുകളും 100% നിർവ്വഹണ പുരോഗതി നേടി. 2022-23

സാമ്പത്തിക വർഷം ബഡ്ജറ്റ് വിഹിതം 8,048 കോടി രൂപയായി വർദ്ധിപ്പിച്ചിട്ടുണ്ട്. കഴിഞ്ഞ വർഷത്തേക്കാൾ 868 കോടി രൂപ അധികമാണിത്. ഇതിന്റെ ആദ്യ ഗഡു ഇതിനകം തദ്ദേശസ്വയംഭരണ സ്ഥാപനങ്ങൾക്ക് കൈമാറിക്കഴിഞ്ഞു. ഇതൊക്കെയറിഞ്ഞിട്ടും ഇവിടെ യാതൊന്നും ചെയ്തിട്ടില്ലെന്നാണ് പറയുന്നത്. ഒന്നാം ഗഡു ഇപ്പോൾ കൈമാറിക്കഴിഞ്ഞിട്ടുണ്ട്. സംസ്ഥാനത്തിന്റെ സാമ്പത്തിക പ്രതിസന്ധികൾക്കിടയിലും തദ്ദേശസ്വയംഭരണ സ്ഥാപനങ്ങളുടെ ഒന്നാം ക്വാർട്ടറിലേയ്ക്കുള്ള ആദ്യ ഗഡു അനുവദിച്ച ബഹുമാനപ്പെട്ട ധനകാര്യ വകുപ്പുമന്ത്രിക്കും ധനകാര്യ വകുപ്പിനും ഈ സന്ദർഭത്തിൽ പ്രത്യേകമായി അഭിനന്ദനമർപ്പിക്കുകയാണ്. 2011-16-ലെ യു.ഡി.എഫ്. സർക്കാരിന്റെ കാലത്ത് ഓരോ വർഷത്തേയും സംസ്ഥാന പദ്ധതി അടങ്കലിന്റെ ശരാശരി 24% മാത്രമാണ് പ്രാദേശിക സർക്കാരുകൾക്ക് നൽകിയിരുന്നത്. എന്നാൽ 2016-21 കാലത്തെ എൽ.ഡി.എഫ്. സർക്കാരിന്റെ കാലത്ത് അത് 25% ആയി വർദ്ധിപ്പിച്ചു. യു.ഡി.എഫ്.-ന്റെ കാലത്ത് ആകെ 19,788 കോടി രൂപയാണ് പ്രാദേശിക സർക്കാരുകൾക്ക് വികസന ഫണ്ടിൽനിന്ന് നീക്കിവച്ചിരുന്നത്. എൽ.ഡി.എഫ്.-ന്റെ കാലത്ത് അത് 33,130 കോടി



രൂപയായി വർദ്ധിപ്പിച്ചിട്ടുണ്ടെന്നത് നാം ഓരോരുത്തരും മനസ്സിലാക്കേണ്ട കാര്യമാണ്. രണ്ടാം പിണറായി സർക്കാരിന്റെ ആദ്യവർഷം സംസ്ഥാന പദ്ധതി അടങ്കൽ 26 ശതമാനവും ഈ വർഷം 26.5 ശതമാനവുമായി വർദ്ധിപ്പിച്ചിരിക്കുകയാണ്. തദ്ദേശസ്വയംഭരണ സ്ഥാപനങ്ങൾക്കുള്ള വിഹിതം ആ രീതിയിലാണ് നൽകിയിട്ടുള്ളത്. സാമ്പത്തിക പ്രതിസന്ധിയുടെ പേരിൽ ഒരു വെട്ടിക്കുറവും ധനകാര്യ വകുപ്പ് തദ്ദേശസ്വയംഭരണ വകുപ്പിനോടും സ്ഥാപനങ്ങളോടും കാണിച്ചിട്ടില്ല. ഇനി വരുന്ന വർഷങ്ങളിലും ഓരോ വർഷവും ഈ രീതിയിൽ വർദ്ധനവുണ്ടായാൽ ഏതാണ്ട് 30% ആയി വർദ്ധനവ് ഉയർത്തിയെടുക്കാൻ കഴിയുമെന്നതന്നെയാണ് പ്രതീക്ഷിക്കുന്നത്. മെയിന്റനൻസ് ഗ്രാന്റിന്റെ കാര്യവും ഇന്നലെ സഭയിൽ ചൂണ്ടിക്കാണിച്ചതാണ്. ഇന്ന് വീണ്ടും അക്കാര്യം ഉന്നയിച്ചിരിക്കുകയാണ്. ആറാം ധനകാര്യ കമ്മീഷന്റെ ശുപാർശയനുസരിച്ച് കർശനമായും തദ്ദേശസ്വയംഭരണ സ്ഥാപനങ്ങളുടെ ആസ്തികളുടെ സ്ഥിതിവിവരക്കണക്കിനെ ആധാരമാക്കിയാണ് ഈ വർഷം മെയിന്റനൻസ് ഗ്രാന്റ് അനുവദിക്കുന്നതിനായി തീരുമാനിച്ചത്. ഈ സാഹചര്യത്തിൽ ജില്ലാ പഞ്ചായത്തുകൾ ഉൾപ്പെടെയുള്ള ഭൂരിപക്ഷം തദ്ദേശസ്വയംഭരണ

സ്ഥാപനങ്ങൾക്കും മൂന്ന് വർഷത്തേക്കാൾ വലിയ കുറവ് വരികയും കുറച്ച് തദ്ദേശസ്വയംഭരണ സ്ഥാപനങ്ങൾക്ക് വർദ്ധനവുണ്ടാകുകയും ചെയ്തുവെന്നത് സത്യമാണ്. ഇന്നലെ സഭയിൽ സൂചിപ്പിച്ചതുപോലെ മെയിന്റനൻസ് ഗ്രാന്റ് ഇനത്തിൽ മലപ്പുറം ജില്ലാ പഞ്ചായത്തിന് 2021-22 വർഷം 29.42 കോടി രൂപയാണ് ലഭിച്ചിരുന്നത്. എന്നാൽ ഇത്തവണ 6.71 കോടി രൂപയായി കുറഞ്ഞു. എറണാകുളം ജില്ലാ പഞ്ചായത്തിന് കഴിഞ്ഞ വർഷം 61.04 കോടി രൂപ ലഭിച്ചിരുന്നു. എന്നാൽ ഇത്തവണ 10.57 കോടി രൂപയായി കുറഞ്ഞു. തിരുവനന്തപുരം ജില്ലാ പഞ്ചായത്തിന് കഴിഞ്ഞ വർഷം 47.05 കോടി രൂപ ലഭിച്ച സ്ഥാനത്ത് 2.12 കോടി രൂപയായി കുറഞ്ഞു. ഇത്തരത്തിൽ ഭൂരിപക്ഷം തദ്ദേശസ്വയംഭരണ സ്ഥാപനങ്ങൾക്കും റോഡ് മെയിന്റനൻസ് ഗ്രാന്റ് കുറഞ്ഞെന്ന വസ്തുത മനസ്സിലാക്കിയും ഈ സാഹചര്യത്തിന്റെ ഗൗരവം കണക്കിലെടുത്തുമാണ് പുനഃപരിശോധന നടത്തി വ്യക്തതയോടുകൂടി മുൻവർഷം നൽകിയ അനുപാതത്തിൽ തന്നെ ഈ വർഷവും മെയിന്റനൻസ് ഗ്രാന്റ് വിഭജിച്ച് നൽകാൻ ഉത്തരവിറക്കിയത്. എന്നാൽ ഇപ്രകാരം പുനഃക്രമീകരിക്കുമ്പോഴും ബഡ്ജറ്റിലെ മൊത്തം വിഹിതമായ 1,849.65 കോടി രൂപയിൽ യാതൊരു കുറവും വരാതെ തദ്ദേശസ്വയംഭരണ

സ്ഥാപനങ്ങൾക്ക് അനുവദിച്ച തുക പൂർണ്ണമായും ലഭിക്കുമെന്ന കാര്യത്തിൽ യാതൊരു സംശയവുമുണ്ടാകേണ്ടതില്ല. അതെല്ലാം അവർക്ക് ലഭിക്കുന്ന കാര്യം തന്നെയാണ്.

ബഹുമാനപ്പെട്ട അംഗങ്ങളിൽ കുറച്ചുപേർ പറഞ്ഞത് എന്റെ പഞ്ചായത്താണെന്നാണ്. എന്റെ പ്രദേശം വാസ്തവത്തിൽ പഞ്ചായത്തല്ല, മുനിസിപ്പാലിറ്റിയാണ്. വളപട്ടണം പഞ്ചായത്താണെന്ന് ചിലർ പറയുന്നതുകേട്ടു. അതൊക്കെ തെറ്റായാണ് വിശദീകരിക്കുന്നത്. സത്യം പറഞ്ഞാൽ കണ്ണൂർ ജില്ലയിലെ മലപ്പട്ടം ഗ്രാമപഞ്ചായത്തിലെ ജീവനക്കാർക്ക് മൂന്ന് മാസമായി ശമ്പളം ലഭിക്കുന്നില്ലെന്ന പരാതിയാണിവിടെ ഉന്നയിക്കാൻ ശ്രമിച്ചത്. ചെറിയ രീതിയിൽ മാത്രം വസ്തു നികുതിയും തൊഴിൽ നികുതിയും ലഭിക്കുന്നൊരു പഞ്ചായത്താണ് മലപ്പട്ടം. പഞ്ചായത്തിന്റെ പ്രധാന വരവ് ഇവിടെ സൂചിപ്പിച്ചത് മാത്രമാണ്. തനത് ഫണ്ടിലുണ്ടായ കുറവ് വളരെയേറെ ബുദ്ധിമുട്ട് സൃഷ്ടിക്കുന്ന ഒരു സ്ഥിതിയാണ് മലപ്പട്ടം പഞ്ചായത്തിനുള്ളത്. ഇതേ സാഹചര്യം തന്നെയാണ് മറ്റ് ചില പഞ്ചായത്തുകൾക്കുമുള്ളത്. 2021-22 വർഷത്തിൽ പ്രതിസന്ധിയുണ്ടായപ്പോൾ മലപ്പട്ടം പഞ്ചായത്തിന് സർക്കാർ 20.74 ലക്ഷം

രൂപ ഗ്യാപ്പ് ഫണ്ടുവരിച്ചു. ജനറൽ പർപ്പസ് ഗ്രാന്റ് ഉപയോഗിച്ചാണ് കഴിഞ്ഞ ഡിസംബർ മുതൽ ഇതുവരെ ശമ്പളവും ക്ഷാമബത്തയും നൽകിയിരുന്നത്. ജൽജീവൻ മിഷൻ അടയ്ക്കേണ്ട ഫണ്ടിൽനിന്ന് അടിയന്തരമായി നൽകേണ്ടതില്ലാത്ത തുക ഉപയോഗിച്ച് ഏപ്രിൽ-മേയ് മാസത്തിലെ ശമ്പളവും നൽകിയിട്ടുണ്ട്. ജൂൺ മാസത്തെ ശമ്പളം മാത്രമാണ് കുടിശ്ശികയായിട്ടുള്ളത്. വസ്തുത ഇതായിരിക്കെ 3 മാസത്തെ ശമ്പളം നൽകിയിട്ടില്ലെന്ന് പൊലിപ്പിച്ച് പ്രചരിപ്പിക്കുന്നത് തെറ്റായ സമീപനമാണ്. ഇവിടത്തെ ഒരു ജീവനക്കാരനായ ശ്രീ. എം. വി. ബാബു ശമ്പളം കിട്ടാത്തതിനാൽ കൂലിപ്പണിക്കുപോകുന്നെന്നൊരു ഫോട്ടോ ഉയർത്തിക്കാണിച്ച് ബഹുമാന്യനായ പ്രതിപക്ഷനേതാവ് രംഗത്തുവരികയുണ്ടായി. അദ്ദേഹത്തിന്റെ സഹോദരന്റെ വീട് പണിയിൽ സഹായിക്കുന്ന ഫോട്ടോയെടുത്താണ് ഈ പ്രചരണം നടത്തിയിട്ടുള്ളത്. അദ്ധ്വാനിച്ച് ജീവിക്കുന്ന ഏതൊരാളിന്റേയും ശമ്പളവും ആനുകൂല്യവും ഉറപ്പാക്കാൻ എൽ.ഡി.എഫ്. സർക്കാർ മറ്റാരെക്കാളും മുന്നിലുണ്ടാകും. അതുറപ്പാണ്. എന്നാൽ സ്വന്തം സഹോദരന്റെ വീട് പണിക്ക് സഹായിക്കാൻ പോയ പഞ്ചായത്ത് ജീവനക്കാരൻ കൂലിപ്പണിക്ക്

പോകേണ്ടി വന്നെന്ന് നിലയിലുള്ള വ്യാജ പ്രചരണങ്ങളെ തിരിച്ചറിയാനും തള്ളിക്കളയാനും സാധിക്കുകയും വേണമെന്നതാണ് അതുസംബന്ധിച്ച് പറയാനുള്ളത്. എൽ.ഡി.എഫ്. സർക്കാരിന്റെ കീഴിൽ എക്സൈസ് വകുപ്പ് മികച്ച പ്രവർത്തനമാണ് കാഴ്ചവച്ചുകൊണ്ടിരിക്കുന്നത്. സമൂഹത്തിലെ മയക്കുമരുന്നിന് വ്യാപനത്തിനെതിരെയും വ്യാജമദ്യത്തിനെതിരെയും ശക്തമായ നടപടികൾ സ്വീകരിക്കാൻ സർക്കാരിന് കഴിഞ്ഞിട്ടുണ്ട്. എക്സൈസ് വകുപ്പ് കഴിഞ്ഞ കാലങ്ങളിൽ കണ്ടെടുത്ത കേസുകളുടെ എണ്ണം പരിശോധിച്ചാൽ ഇത് മനസ്സിലാക്കാൻ കഴിയും.

ഈ സർക്കാർ അധികാരത്തിൽവന്നതിനുശേഷം സംസ്ഥാനത്തെ എക്സൈസ് വകുപ്പ് 19,221 അബ്കാരി കേസുകളും 4147 എൻ.ഡി.പി.എസ്. ആക്ട് (Narcotic Drugs and Psychotropic Substances Act) പ്രകാരവും കേസുകളും രജിസ്റ്റർ ചെയ്തിട്ടുണ്ട്. അബ്കാരി കേസുകളിൽ 14,617 പേരേയും എൻ.ഡി.പി.എസ്. ആക്ട് പ്രകാരമുള്ള കേസുകളിൽ 4094 പേരേയും അറസ്റ്റ് ചെയ്തിട്ടുണ്ട്. ഈ കേസുകളിൽപ്പെട്ട 19,826 ലിറ്റർ സ്ലിരിറ്റും 9013 ലിറ്റർ ചാരായവും 5,19,342 ലിറ്റർ വാഷും 26,957 ലിറ്റർ അനധികൃത മദ്യവും 4965 കിലോഗ്രാം കഞ്ചാവും 9 കിലോഗ്രാം എം.ഡി.എം.എ.-യും 27.85

കിലോഗ്രാം ഹാഷിഷ്യം പിടിച്ചെടുക്കാൻ സാധിച്ചിട്ടുണ്ട്. ഒന്നാം പിണറായി വിജയൻ സർക്കാർതന്നെ വ്യക്തമായ മദ്യ നയത്തെ അടിസ്ഥാനമാക്കിയാണ് പ്രവർത്തനങ്ങൾ മുന്നോട്ട് നടത്തിയിട്ടുള്ളത്. യു.ഡി.എഫ്.-ന്റെ ആഭ്യന്തര കുഴപ്പങ്ങൾകാരണം അവരുടെ ഭരണത്തിൽ നിരന്തരമായ നയമാറ്റം നടത്തിയപ്പോൾ അരാജകത്വവും അഴിമതിയും നടമാടിയിരുന്നുവെന്നുള്ളത് ശരിയാണ്. ഈ സർക്കാർ വ്യക്തമായ മദ്യനയം പ്രഖ്യാപിച്ചിട്ടുണ്ട്, മദ്യവർജ്ജനത്തിൽക്കൂടി മദ്യ ഉപഭോഗം കുറയ്ക്കുന്നതിനോടൊപ്പം മയക്കുമരുന്നിന്റെ ഉപയോഗം തടയാനുള്ള നടപടികളും സർക്കാർ സ്വീകരിച്ചിട്ടുണ്ട്. ലഹരി പദാർത്ഥങ്ങളുടെ ഉപയോഗത്തിനെതിരെയുള്ള ബോധവൽക്കരണത്തിന് വളരെ പ്രാധാന്യം നൽകിയിട്ടുണ്ട്. മദ്യ നിരോധനത്തിലൂടെ മദ്യ ഉപഭോഗം പൂർണ്ണമായും ഇല്ലാതാക്കാൻ കഴിയില്ലെന്ന് എല്ലാവരുടേയും അനുഭവത്തിൽനിന്നും വ്യക്തമാണ്. അതിന്റെ അടിസ്ഥാനത്തിൽ മദ്യവർജ്ജനത്തിലൂടെ മദ്യ ഉപഭോഗം കുറയ്ക്കാൻ ശ്രമിക്കുകയാണ് വേണ്ടത്. മദ്യശാലകളുടെ എണ്ണത്തിന്റെമാത്രം അടിസ്ഥാനത്തിൽ മദ്യ ഉപഭോഗം കണക്കാക്കുന്നത് ശരിയാകില്ല. യു.ഡി.എഫ്. ഭരണകാലത്ത് മദ്യശാലകളുടെ എണ്ണം

കുറവായിരുന്നെങ്കിൽ എൽ.ഡി.എഫ്.-ന്റെ ഭരണത്തിൽ മദ്യ ഉപഭോഗം കുറയുകയാണ് ചെയ്തത്. മദ്യശാലകളുടെ എണ്ണം കൂടിയിട്ടുണ്ടെന്നുള്ളത് ശരിയാണ്. 2011-2016 കാലഘട്ടത്തിൽ ബെവ്കോ 1149.11 ലക്ഷം കെയ്സ് വിദേശമദ്യം വിൽപ്പന നടത്തിയപ്പോൾ, 2016-2021 കാലഘട്ടത്തിൽ 1036.6 ലക്ഷം കെയ്സ് മദ്യം മാത്രമാണ് വിൽപ്പന നടത്താൻ സാധിച്ചത്. ഇത്തരം സ്ഥാപനങ്ങളിൽ അനിയന്ത്രിതമായ തിരക്കുണ്ടാകാതിരിക്കാൻ വേണ്ടിയാണ് മദ്യശാലകളുടെ എണ്ണം വർദ്ധിപ്പിച്ചത്. അവയുടെ എണ്ണം കൂട്ടുന്നതിലൂടെ ഷോപ്പുകളിലെ തിരക്ക് കുറയ്ക്കാൻ സാധിക്കും. നിലവിലുള്ള എല്ലാ ഷോപ്പുകളിലും കൃത്യ നിൽക്കുന്ന സമ്പ്രദായം ഒഴിവാക്കി വാക്ക്-ഇൻ സൗകര്യങ്ങളുള്ള പ്രീമിയം ഷോപ്പുകളാക്കി മാറ്റാനാണ് തീരുമാനിച്ചിട്ടുള്ളത്. അത് കേരളത്തിൽ പൂർണ്ണമായും നടപ്പിലാക്കുകയും ചെയ്യും.

ശ്രീ. രമേശ് ചെന്നിത്തല: സർ, ഇന്ത്യൻ നിർമ്മിത വിദേശമദ്യത്തിന് വില വർദ്ധിപ്പിക്കാൻ പോകുന്നുവെന്ന അങ്ങയുടെ ഒരു പ്രസ്താവന കഴിഞ്ഞ ദിവസത്തെ പത്രങ്ങളിൽ കാണുകയുണ്ടായി. അതുസംബന്ധിച്ച് ധാരാളം ആക്ഷേപങ്ങളും വരികയുണ്ടായി. അത് വിദേശ മദ്യനിർമ്മാണ കമ്പനികളെ

സഹായിക്കാൻവേണ്ടിയുള്ള നടപടിയെന്നായിരുന്നു ആക്ഷേപം.

അങ്ങനെയൊരു നടപടി സ്വീകരിക്കാൻ ഗവൺമെന്റ് ഉദ്ദേശിക്കുന്നുണ്ടോ; ഉണ്ടെങ്കിൽ അതിന്റെ കാരണമെന്താണെന്ന് വ്യക്തമാക്കാമോ?

[അദ്ധ്യക്ഷവേദിയിൽ മി. സ്പീക്കർ]

ശ്രീ. എം. വി. ഗോവിന്ദൻ മാസ്റ്റർ: സർ, മദ്യം നിർമ്മിക്കുന്നതിനായി ഉപയോഗിക്കുന്ന അസംസ്കൃത വസ്തു സ്പിരിറ്റാണ്. ആ സ്പിരിറ്റിന് ഇപ്പോൾ വലിയ തോതിലുള്ള വില വർദ്ധനവുണ്ടായിട്ടുണ്ട്. ബെവ്കോ ഇറക്കുന്ന ഏറ്റവും പ്രധാനപ്പെട്ട ബ്രാൻഡുകൾക്കുപോലും ഓരോ കുപ്പിക്കും മൂന്നും നാലും രൂപ നഷ്ടം വന്നുകൊണ്ടാണ് ഉല്പാദനം നടത്തിക്കൊണ്ടിരിക്കുന്നത്. ഇതെല്ലാം പരിഗണിച്ച് ആവശ്യമായ നടപടി സ്വീകരിക്കേണ്ടിവരുന്നതെന്നാണ് ഗവൺമെന്റ് കാണുന്നത്. ലഹരിക്ക് അടിമപ്പെട്ടവരുടെ ചികിത്സയ്ക്കായി ഡീ-അഡിക്ഷൻ സെന്ററുകൾ പതിനാല് ജില്ലകളിലും ആരംഭിച്ചു. ഈ സെന്ററുകളിലൂടെ 71,250 പേർക്ക് നാളിതുവരെ ചികിത്സ നൽകാൻ കഴിഞ്ഞു. പരമ്പരാഗത മേഖലയിലെ കള്ളുചെത്ത് വ്യവസായം സംരക്ഷിക്കുന്നതിനുള്ള എല്ലാ നടപടികളും സർക്കാർ സ്വീകരിക്കും. ടോഡി ബോർഡ് അധികം വൈകാതെതന്നെ നിലവിൽവരും.



ബോർഡിന്റെ പ്രവർത്തനം കള്ളച്ചെത്ത് വ്യവസായ രംഗത്ത് വലിയ മുന്നേറ്റമുണ്ടാക്കുമെന്ന കാര്യത്തിൽ സംശയമില്ല. സംസ്ഥാനത്ത് ഉല്പാദിപ്പിക്കുന്ന കശുമാങ്ങ, കൈതച്ചക്ക തുടങ്ങിയ കാർഷിക വിഭവങ്ങൾ ഉപയോഗശൂന്യമായിപോകുകയാണ്. ഇതുമൂലം കർഷകർക്കുണ്ടാകുന്ന വരുമാനനഷ്ടം ഒഴിവാക്കുന്നതിനുവേണ്ടി അത്തരം വിളകൾ സംഭരിക്കുന്നതിലൂടെ മൂല്യവർദ്ധിത ഉല്പന്നങ്ങൾ നിർമ്മിക്കുന്നതിന് സഹായകരമായിരിക്കും. ഇതിനെപ്പറ്റി പഠനം നടത്തിയ കേരള സർവ്വകലാശാല ഇത്തരം കാർഷികോല്പന്നങ്ങളിൽനിന്നും വൈൻ ഉൽപ്പാദിപ്പിക്കാൻ കഴിയുമെന്ന് ചൂണ്ടിക്കാണിച്ചിട്ടുണ്ട്. അതിനെ അടിസ്ഥാനപ്പെടുത്തിയുള്ള കാര്യങ്ങളുമായി ഗവൺമെന്റ് മുന്നോട്ടുപോകുകതന്നെ ചെയ്യും. കേരളത്തെ സ്വിറ്റ്സർലൻഡുമായി താരതമ്യം ചെയ്ത് ഇന്നലെ സഭയിൽ സംസാരിക്കുകയുണ്ടായി. ബഹുമാനപ്പെട്ട പ്രതിപക്ഷനേതാവ് അദ്ദേഹംതന്നെ തയ്യാറാക്കിയ ഒരു വീഡിയോ ഇന്നലെ പുറത്തിറക്കി. അതിൽ "സ്വിറ്റ്സർലൻഡെന്ന് പറയാത്തത് മഹാഭാഗ്യം" എന്നാണ് അദ്ദേഹം എന്റെ വാക്കുകളെ കളിയാക്കി പറഞ്ഞത്. ശ്രീലങ്കയല്ല കേരളം, പത്തിരൂപത് വർഷംകൊണ്ട്

നമ്മുടെ സമ്പദ്‌വ്യവസ്ഥയെ വളരെ ഗൗരവപൂർണ്ണമായ തലത്തിലേയ്ക്ക് വളർത്തിയെടുക്കാൻതന്നെയാണ് ശ്രമിക്കുന്നതെന്നുള്ള കാര്യം ഞാൻ അന്ന് പറഞ്ഞിരുന്നു. യു.എൻ.ഡി.പി.-യുടെ (യുണൈറ്റഡ് നേഷൻസ് ഡെവലപ്മെന്റ് പ്രോഗ്രാം) 2020-ലെ മാനവ വികസന സൂചികയനുസരിച്ച് 0.646 പോയിന്റുമായി ഇന്ത്യ 131-ാം സ്ഥാനത്തും 0.957 പോയിന്റുമായി നോർവേ ഒന്നാം സ്ഥാനത്തും 0.955 പോയിന്റോടെ സ്വിറ്റ്സർലൻഡും അയർലന്റും രണ്ടാം സ്ഥാനത്തുമാണുള്ളത്. കേരളത്തിന്റെ മാനവ വികസന സൂചിക പ്രകാരമുള്ള സ്കോർ 0.782 ആണ്. അതായത് മാനവ വികസന സൂചികയിൽ ഇന്ത്യയുടെ നിലവാരത്തേക്കാൾ എത്രയോ മുന്നിലാണ് കേരളമെന്ന് വളരെ വ്യക്തമായി ചൂണ്ടിക്കാണിക്കാൻ ആഗ്രഹിക്കുകയാണ്. എന്നാൽ സ്വിറ്റ്സർലൻഡിന്റെ നിലവാരത്തിലേയ്ക്കുള്ള വഴിയിലാണ് കേരളം സഞ്ചരിക്കുന്നത്. അതുകൊണ്ടുതന്നെ നമ്മുടെ സംസ്ഥാനം ശ്രീലങ്കയുടെ പാതയിലല്ല, സ്വിറ്റ്സർലൻഡിന്റെ നിലവാരത്തിന് തുല്യമായ റാങ്കിലേയ്ക്ക് കേരളത്തെ എത്തിക്കാൻ എൽ.ഡി.എഫ്. ഗവൺമെന്റിന് കഴിയുമെന്ന ഉറച്ചവിശ്വാസമാണുള്ളത്. വികസന രാജ്യങ്ങൾക്കിടയിൽ ഒ.ഇ.സി.ഡി. (Organization for Economic Co-operation and Development)

രാജ്യങ്ങൾ നടത്തിയ മറ്റൊരു പഠനത്തിൽ വ്യക്തമായ കണക്കുകൾ ചൂണ്ടിക്കാണിച്ചിട്ടുണ്ട്. സ്വിറ്റ്സർലൻഡിലെ ജനങ്ങൾക്ക് വീടുകളനുവദിക്കുന്നതുമായി ബന്ധപ്പെട്ട് ആ രാജ്യത്തിന്റെ സ്റ്റോർ പത്തിൽ 6.9 ശതമാനമാണ്. അതായത് നൂറ് ശതമാനം പേർക്കും വീടെന്ന സ്വപ്നം ഇപ്പോഴും അവിടെ പൂർത്തിയായിട്ടില്ല എന്നർത്ഥം. ആ പഠനത്തിൽ പരിഗണിക്കപ്പെട്ട പത്ത് മാനദണ്ഡങ്ങളിൽപ്പോലും സ്വിറ്റ്സർലൻഡിന് എട്ടും ഒൻപതും പോയിന്റുകളുണ്ട്. എന്നാൽ ജനാധിപത്യ ഇടപെടലുകളുടെ കാര്യത്തിൽ കേവലം 3.2 ശതമാനം മാത്രമാണുള്ളത്. അപ്പോൾ സ്വിറ്റ്സർലൻഡ് പോലും സമഗ്ര വികസനത്തിൽ സമ്പൂർണ്ണമല്ലെന്നാണ് ഇത് ചൂണ്ടിക്കാണിക്കുന്നത്. നേരെമറിച്ച് ജനാധിപത്യ പ്രക്രിയയിൽ, അവിടെ തെരഞ്ഞെടുപ്പ് നടന്നപ്പോൾ 45 ശതമാനം ആളുകൾ മാത്രമെ വോട്ട് ചെയ്തിട്ടുള്ളൂ. എന്നാൽ കേരളത്തിൽ നടക്കുന്ന തെരഞ്ഞെടുപ്പുകളിൽ 80 മുതൽ 85 ശതമാനംവരെ ആളുകൾ വോട്ട് രേഖപ്പെടുത്തുന്നുണ്ടെന്നുള്ളത് സത്യമാണ്. അങ്ങനെ ഓരോന്നായി പരിശോധിക്കുമ്പോൾ, ഞാൻ നേരത്തെ ചൂണ്ടിക്കാണിച്ചതുപോലെ, നമ്മൾ ശ്രീലങ്കയിലേയ്ക്ക് പോകുകയല്ല സ്വിറ്റ്സർലൻഡിന്റെ നിലവാരത്തിലേയ്ക്ക് നീങ്ങുന്നതിനുള്ള

ശ്രമംതന്നെയാണ് കേരളത്തിൽ നടന്നുകൊണ്ടിരിക്കുന്നത്. തൊഴിൽ സഭകൾ എന്നുള്ളത് കേരളത്തിന്റെ ഏറ്റവും പ്രധാനപ്പെട്ട കാര്യമായി മാറുകയാണ്. ലക്ഷക്കണക്കിന് ആളുകൾക്ക് തൊഴിൽ നൽകുന്നതിനുള്ള പദ്ധതിയാണ് കെ-ഡിസ്കിന്റെ ഭാഗമായി ഇപ്പോൾ നടക്കുന്നത്. ഇരുപതുലക്ഷം അഭ്യസ്തവിദ്യരായ യുവതീ-യുവാക്കൾക്ക് തൊഴിൽ നൽകുന്നതിനുള്ള പദ്ധതി ആസൂത്രണം ചെയ്ത് മുന്നോട്ടുപോകുകയാണ്. ഒരു ലക്ഷം സംരംഭകരെ കണ്ടെത്തുന്നതിനുള്ള പ്രവർത്തനം വ്യവസായ വകുപ്പും മറ്റ് വിവിധ വകുപ്പുകളുമായി ചേർന്ന് മുന്നോട്ടുപോകുകയാണ്. ആ കാര്യങ്ങളെല്ലാം ഇവിടെ നേരത്തെ വിശദീകരിച്ചിട്ടുള്ളതുകൊണ്ട് അതിലേക്ക് കടക്കാൻ ഞാൻ ഉദ്ദേശിക്കുന്നില്ല. ഏതായാലും ഇവിടെ ചൂണ്ടിക്കാണിച്ച നിരവധി പ്രശ്നങ്ങളിൽ ഓരോന്നോരോന്നായിട്ടല്ല ഞാൻ മറുപടി പറയാൻ ശ്രമിച്ചത്. കേരളം ഏത് സമ്പദ് വ്യവസ്ഥയിലേക്കാണ്, കാർഷികമേഖലയിലേക്കോ വ്യാവസായിക മേഖലയിലേക്കോ സർവ്വീസ് മേഖലയിലേക്കോ പോകുന്നതെന്ന് ബഹുമാനപ്പെട്ട അംഗം ഡോ. മാത്യു കുഴൽനാടൻ ചോദിക്കുകയുണ്ടായി. വളരെ വ്യക്തമായി പറഞ്ഞാൽ അതാണ് കേരള

മോഡൽ. കേരളത്തിൽ ഏറ്റവും പിന്നാക്കം നിൽക്കുന്ന പാവപ്പെട്ട മനുഷ്യർക്ക് മറ്റ് സംസ്ഥാനങ്ങളിൽനിന്നും വ്യത്യസ്തമായി ഗുണമേന്മയുള്ള ജീവിതം നയിക്കാനുള്ള സംവിധാനമൊരുക്കിയെന്നുള്ളതാണ് കേരള മോഡലിന്റെ പ്രത്യേകത. ആ മോഡലാണ് ഇവിടെ കൈകാര്യം ചെയ്തുകൊണ്ടിരിക്കുന്നത്. ഉന്നത വിദ്യാഭ്യാസത്തിൽ കേന്ദ്രീകരിക്കണമെന്നതെന്നെയാണ് ഗവൺമെന്റ് തീരുമാനിച്ചിട്ടുള്ളത്. ഇന്ത്യയിലെ ഏറ്റവും പ്രമുഖമായ ആറ് യൂണിവേഴ്സിറ്റികളിൽ ഒന്നായി കേരള യൂണിവേഴ്സിറ്റി മാറിയിരിക്കുന്നുവെന്നതും വളരെ പ്രധാനപ്പെട്ട കാര്യമാണ്. ഉറങ്ങുന്നവരെ മാത്രമെ ഉണർത്താൻ സാധിക്കുകയുള്ളൂ, ഉറക്കം നടിച്ച് കിടക്കുന്നവരെ എങ്ങനെ ഉണർത്താൻ കഴിയുക? തദ്ദേശസ്വയംഭരണ സ്ഥാപനങ്ങളുടെ അധികാരം, ഫണ്ട്, തുടങ്ങിയ കാര്യങ്ങൾ വെട്ടിക്കുറച്ചിരിക്കുന്നുവെന്ന് ഇവിടെ പറയുകയുണ്ടായി. പല അംഗങ്ങളും ഒന്നും അന്വേഷിക്കാതെയും കാര്യങ്ങൾ മനസ്സിലാക്കാതെയുമാണ് അത്തരത്തിൽ പറയുന്നുവെന്നാണ് എനിക്ക് തോന്നുന്നത്. ശ്രീ. ടി. ജെ. വിനോദിന്റെ പ്രസംഗത്തിനുള്ള മറുപടിയായി ചൂണ്ടിക്കാണിക്കാനുള്ളത്, തദ്ദേശസ്വയംഭരണ സ്ഥാപനങ്ങൾക്ക് ലഭിച്ചിരുന്ന സ്റ്റാമ്പ് ഡ്യൂട്ടി വിഹിതവും

വെഹിക്കിൾ ടാക്സ് നഷ്ടപരിഹാരവുമുൾപ്പെടെയുള്ള ഫണ്ടുകൾ ഇപ്പോൾ നൽകുന്നില്ലെന്നാണ് അദ്ദേഹം പറയുന്നത്. 2004-2005-ൽ യു.ഡി.എഫ്-ന്റെ ഭരണ കാലത്താണ് സ്റ്റാമ്പ് ഡ്യൂട്ടിയും പഞ്ചായത്തുകൾക്കുള്ള വിഹിതവും വെഹിക്കിൾ ടാക്സും നഷ്ടപരിഹാരവുമുൾപ്പെടെ ലയിപ്പിച്ച് മെയിന്റനൻസ് ഗ്രാന്റായി കൊടുക്കാൻ തുടങ്ങിയതെന്ന് ശ്രീ. ടി. ജെ. വിനോദിന് നന്നായി അറിയാവുന്ന കാര്യമാണ്. അങ്ങനെയാണ് ജനറൽ പർപ്പസ് ഫണ്ട് നൽകിയിട്ടുള്ളത്. യു.ഡി.എഫ്. ഭരണകാലത്താണ് അത് നിർത്തലാക്കിയതെന്ന കാര്യം ബഹുമാനപ്പെട്ട അംഗം ഓർക്കണമെന്ന് ചൂണ്ടിക്കാണിക്കുകയാണ്. നിങ്ങളുടെ കാലത്ത് നാമമാത്രമായിരുന്ന മെയിന്റനൻസ് ഗ്രാന്റ്, സംസ്ഥാന തനതുനികുതി വരുമാനത്തിന്റെ 6.5 ശതമാനമായി വർദ്ധിപ്പിക്കുകയാണ് ഈ സർക്കാർ ചെയ്തിട്ടുള്ളത്. ഇവിടെ ചൂണ്ടിക്കാണിച്ച പ്രധാനപ്പെട്ട മറ്റൊരു കാര്യം, കേരളത്തിൽ അങ്ങോളമിങ്ങോളം വിദ്യാഭ്യാസ മേഖലയുൾപ്പെടെയുള്ള കാര്യങ്ങളിൽ വേണ്ടത്ര ശ്രദ്ധയില്ലാതെ മേറ്റുമാരെ നിശ്ചയിക്കുന്നതിനെ സംബന്ധിച്ച് ശ്രീമതി കെ. കെ. രമ ഇവിടെ പറഞ്ഞിരുന്നു. തൊഴിലുറപ്പുപദ്ധതിയിലെ മേറ്റുമാരെ പണ്ടുതൊട്ടേ നിശ്ചയിക്കുന്നത് കുടുംബശ്രീയാണ്. ആ

കുടുംബശ്രീയുടെ ഭാഗമായുള്ള സ്ത്രീകൾ തീർച്ചയായും മറ്റു മേഖലയിൽനിന്നും വരണം. എസ്.എസ്.എൽ.സി.-യാണ് അടിസ്ഥാന യോഗ്യതയായി നിശ്ചയിച്ചിട്ടുള്ളത്. പട്ടികജാതി-പട്ടികവർഗ്ഗക്കാർക്ക് എട്ടാം ക്ലാസ് മാത്രമേ ആവശ്യമുള്ളൂ. അതുകൊണ്ട് അതൊരു കുറ്റമായി കാണേണ്ട യാതൊരു കാര്യവുമില്ല. സ്ത്രീകൾക്കാവശ്യമായ രീതിയിലുള്ള സംരക്ഷണമാണ് നൽകിയിട്ടുള്ളത്. അടുത്തകാലത്ത് തദ്ദേശസ്ഥാപനങ്ങളുടെ പ്രവർത്തനമണ്ഡലം വ്യാപിപ്പിക്കുകയും വിപുലപ്പെടുത്തുകയുമാണ് ചെയ്തിട്ടുള്ളതെന്നതും സത്യമാണ്. ദുരിതനിവാരണത്തിൽ കൃത്യമായ റോൾ തദ്ദേശസ്വയംഭരണ സ്ഥാപനങ്ങൾക്കുണ്ടായി. കാലാവസ്ഥാ വ്യതിയാനം പ്രതിരോധിക്കുന്നതിനുള്ള പ്രവർത്തനത്തിലും പങ്കുണ്ടായി. അതിന്റെ ഭാഗമായി വാതിൽപ്പടി സേവനം പദ്ധതിയും രൂപീകരിച്ചു. തൊഴിൽസംരംഭ മേഖലയിൽ പുതിയ സാധ്യതകൾ ഉപയോഗിച്ചുയെന്നുള്ളതും വളരെ പ്രധാനപ്പെട്ട കാര്യമാണ്. ഇങ്ങനെ നിരവധി മേഖലകളിൽ വലിയ മാറ്റങ്ങൾക്ക് ശക്തിമത്തായ രീതിയിൽ അടിത്തറപാകിക്കൊണ്ടാണ് മുന്നോട്ടുപോകുന്നത്. പി.എസ്.സി.-യിൽ ഈ വർഷം 1244 ഒഴിവുകൾ റിപ്പോർട്ട് ചെയ്തിട്ടുണ്ട്.

ശ്രീ. പി. കെ. ബഷീർ: ബഹുമാനപ്പെട്ട മന്ത്രി, കഴിഞ്ഞ സഭയിൽ ഞാനൊരു അടിയന്തപ്രമേയം അവതരിപ്പിച്ചപ്പോൾ ലൈഫ് മിഷന്റെ ഗുണഭോക്താക്കളുടെ അന്തിമ ലിസ്റ്റ് കഴിഞ്ഞ ഫെബ്രുവരി 28-ാം തീയതി പ്രസിദ്ധീകരിക്കുമെന്ന് പറഞ്ഞിരുന്നു. ലൈഫ് പദ്ധതി പ്രകാരം അപേക്ഷ നൽകിയിട്ട് ഒന്നേമുക്കാൽ കൊല്ലമായി. ഇന്നുവരെ അന്തിമ ലിസ്റ്റ് പ്രസിദ്ധീകരിച്ചിട്ടില്ല. അതെന്ന് പ്രസിദ്ധീകരിക്കാൻ സാധിക്കും?

ശ്രീ. എം. വി. ഗോവിന്ദൻ മാസ്റ്റർ: ലൈഫ് പദ്ധതിയുമായി ബന്ധപ്പെട്ട് ഞാനിവിടെ ചൂണ്ടിക്കാണിച്ച എല്ലാ പ്രക്രിയയും കഴിഞ്ഞ്, അതായത് ആദ്യം മുനിസിപ്പൽതലത്തിലും പിന്നീട് ബ്ലോക്കടിസ്ഥാനത്തിലും അതുകഴിഞ്ഞ് ജില്ലാടിസ്ഥാനത്തിലും കളക്ടറുടെ മുഖിൽ ആക്ഷേപങ്ങളും അപേക്ഷകളും കൊടുത്ത് അതിന്റെയെല്ലാം പരിശോധനകൾ കഴിഞ്ഞ് തദ്ദേശസ്വയംഭരണ സ്ഥാപനങ്ങളും ഗ്രാമസഭകളും പരിശോധിച്ചതിനുശേഷം ഏറ്റവും അവസാനം ആഗസ്റ്റ് 16-ാം തീയതി പൂർണ്ണമായ അർത്ഥത്തിലുള്ള ലിസ്റ്റ് പ്രസിദ്ധീകരിക്കുമെന്നുള്ളതാണ് ചൂണ്ടിക്കാണിക്കാനുള്ളത്. ഇവിടെ ശ്രീ. പി. അബ്ദുൽ ഹമീദ് പറഞ്ഞിട്ടുള്ളത്, പഞ്ചായത്ത് പ്രസിഡന്റുമാരെ നേരിട്ട് കണ്ടാൽ കാര്യങ്ങൾ മനസ്സിലാകുമെന്നാണ്. ഈ ഒരു



കൊല്ലത്തിനിടയിൽ പഞ്ചായത്ത് പ്രസിഡന്റുമാരെയും സെക്രട്ടറിമാരെയും ആറുപ്രാവശ്യം നേരിട്ട് കണ്ടിട്ടുണ്ട്. അവരെയെല്ലാം നേരിട്ട് ജില്ലകളിൽപോയി കാണുകയും സംസ്ഥാനാടിസ്ഥാനത്തിൽ യോഗം വിളിച്ചുചേർക്കുകയും ചെയ്തിട്ടുണ്ട്. അങ്ങനെ നിരവധി പ്രക്രിയയിൽകൂടി അവരുടെ അഭിപ്രായങ്ങൾ കൃത്യമായി കേട്ടിട്ടുണ്ട്. അവർക്കെല്ലാം നല്ല അഭിപ്രായമാണുള്ളത്. അഭിപ്രായമില്ലാതെയിരിക്കുന്നത് നിങ്ങൾക്കാണ്. അത് നിങ്ങളുടെ കുഴപ്പം കൊണ്ടാണെന്ന് ഞാൻ പറയുന്നില്ല. ഇടതുപക്ഷ ജനാധിപത്യ മുന്നണി ഗവൺമെന്റ് നടപ്പിലാക്കിക്കൊണ്ടിരിക്കുന്ന തദ്ദേശസ്വയംഭരണ സ്ഥാപനങ്ങളുടെ, പ്രത്യേകിച്ച് സംസ്ഥാന ഗവൺമെന്റുകളുടെ ഭാഗമായ പ്രാദേശിക ഗവൺമെന്റുകളുടെ പ്രവർത്തനമെന്ന രീതിയിൽ നല്ലനിലയിൽ യോജിച്ച് കക്ഷി രാഷ്ട്രീയത്തിനതീതമായി എല്ലാവരും ഒറ്റക്കെട്ടായി മുന്നോട്ടുപോകുകയാണ് ചെയ്യുന്നത്. അല്ലാതെ അതിൽനിന്നും വ്യത്യസ്തമായൊരു നിലപാടിലേയ്ക്കല്ല പോകുന്നത്. അതുപോലെ നിരവധി കാര്യങ്ങൾ ഇവിടെ ചൂണ്ടിക്കാണിച്ചിട്ടുണ്ട്. വേക്കർസികൾ നികത്താനാവശ്യമായ നടപടിയുടെ ഭാഗമായി പി.എസ്.സി.-ക്ക് നിർദ്ദേശം കൊടുക്കുന്ന നിലപാടാണ് സ്വീകരിച്ചത്.

ഒഴിവുകളെല്ലാം റിപ്പോർട്ട് ചെയ്യുകയാണ്. എത്ര ഒഴിവുകളുണ്ടെന്നതും ഞാൻ നേരത്തെ ചൂണ്ടിക്കാണിച്ചു.

പ്രതിപക്ഷ നേതാവ് (ശ്രീ. വി. ഡി. സതീശൻ): സർ, ബഹുമാനപ്പെട്ട മന്ത്രി, ഇന്നലെ ഞാൻ വാക്കൗട്ട് പ്രസംഗത്തിൽ നടത്തിയൊരു പരാമർശം.... ഞാനൊരു പത്രറിപ്പോർട്ട് വായിക്കുകയാണുണ്ടായത്. ഈ മാസം 13-ാം തീയതി മലയാള മനോരമയിൽ കണ്ണൂർ ജില്ലയിൽനിന്നും വന്ന റിപ്പോർട്ടാണ്. (പത്രകട്ടിംഗ് ഉയർത്തിക്കാട്ടി) അതിൽ പറയുന്നത്, 'മലപ്പുട്ടം പഞ്ചായത്തിലെ ജീവനക്കാർക്ക് ശമ്പളം ലഭിക്കാതായിട്ട് മൂന്നുമാസം' . അതിൽ ബാബു എന്ന ജീവനക്കാരൻ കോൺക്രീറ്റ് കട്ട് ചെയ്യുന്നൊരു പടം കൂടി കൊടുത്തുകൊണ്ടാണ് പറഞ്ഞിരിക്കുന്നത്. അങ്ങ് പറഞ്ഞതുപോലെ മാസങ്ങളോളം ശമ്പളം കുടിശ്ശികയായപ്പോൾ കഴിഞ്ഞ മാർച്ചിൽ സർക്കാർ 20 ലക്ഷം രൂപ ഗ്യാപ്പ് ഫണ്ട് അനുവദിച്ചു. അക്കാര്യം ഇതിൽ എഴുതിയിട്ടുണ്ട്. 'എന്നാൽ ഈ ഫണ്ടുകൊണ്ട് വേതനത്തിന്റെയും ഓണറേറിയത്തിന്റെയും കുടിശ്ശിക തീർക്കാൻ മാത്രമേ കഴിഞ്ഞുള്ളൂ. ജീവനക്കാരുടെ ഇൻഷുറൻസ്, ലോൺ അടവുകൾ എന്നിവ മുടങ്ങി. ജനപ്രതിനിധികൾക്ക് ഓണറേറിയവും ലഭിക്കുന്നില്ല. ശമ്പളം

ലഭിക്കാത്തവരുടെ കൂടെ ഭിന്നശേഷിക്കാരനായ ജീവനക്കാരനുമുണ്ട്. കാഴ്ച പരിമിതിമൂലം മറ്റുജോലികൾക്ക് പോകാൻ ഇദ്ദേഹത്തിന് കഴിയുന്നില്ല. മറ്റെല്ലാ പഞ്ചായത്തിലെയും സർക്കാർ ജീവനക്കാർ....' തുടങ്ങി മുഴുവൻ കാര്യങ്ങളും ഇതിലുണ്ട്. ബാബു എന്ന ജീവനക്കാരൻ സഹോദരന്റെ വീട്ടിൽ പണിക്കുപോയിട്ട് ആ ചിത്രമെടുത്തിട്ട് ശമ്പളം കിട്ടാത്തതുകൊണ്ട് ജോലിക്കുപോയിയെന്ന് മലയാള മനോരമ പോലൊരു പത്രം പ്രസിദ്ധീകരിച്ചതാണെങ്കിൽ അത് ഗുരുതരമായൊരു തെറ്റാണ്. പക്ഷേ ഈ വാർത്ത ഇതുവരെ പഞ്ചായത്ത് പ്രസിഡന്റോ സെക്രട്ടറിയോ ഉൾപ്പെടെയുള്ള ഒരാളും നിഷേധിച്ചിട്ടില്ല. അപ്പോൾ അവർക്ക് ശമ്പളം കിട്ടാതായിട്ടുണ്ട്.

ശ്രീ. എം. വി. ഗോവിന്ദൻ മാസ്റ്റർ: സർ, ഒരു മാസത്തെ കുടിശ്ശിക വന്നിട്ടുണ്ടെന്ന് ഞാൻ നേരത്തെ സംസാരിച്ചപ്പോൾ പറഞ്ഞതാണ്. നേരത്തെ വന്ന ആറുമാസത്തെ കുടിശ്ശിക ഗവൺമെന്റ് ഗ്യാപ് ഫണ്ട് കൊടുത്ത് പരിഹരിച്ചിട്ടുണ്ട്. ഇപ്പോഴത്തെ ഒരുമാസത്തെ കുടിശ്ശികയുൾപ്പെടെയുള്ളകാര്യം പരിശോധിച്ച് ആവശ്യമായ നിലപാട് സ്വീകരിക്കും. മലയാള മനോരമ പത്രത്തെ വിശ്വാസത്തിലെടുക്കേണ്ട. മലയാള മനോരമയിൽ പറയുന്നത് നിങ്ങൾക്ക് വളരെ പ്രധാനപ്പെട്ട

രേഖയായിരിക്കും. മനോരമയും മാതൃഭൂമിയും ഉൾപ്പെടെയുള്ള മാധ്യമങ്ങളാണ് കേരളത്തിലെ പ്രതിപക്ഷം. (...ബഹളം...) ഞാൻ പറഞ്ഞുതീർക്കട്ടെ... (...ബഹളം...) ഒരു ഭാഗമേ ആയിട്ടുള്ളൂ. (...ബഹളം...) ബാക്കിയുള്ളത് പറഞ്ഞു തീർന്നാൽ ശരിയാകും. അതായത് മലയാള മനോരമയും മാതൃഭൂമിയുമൊക്കെയുള്ള മാധ്യമങ്ങളാണ് കേരളത്തിലെ യഥാർത്ഥ പ്രതിപക്ഷം. നിങ്ങൾ ഇന്നലെ മനോരമ പറയുന്നത് അല്ലെങ്കിൽ മിനിഞ്ഞാണ് മാതൃഭൂമി പറയുന്നത് അതിങ്ങനെ വായിച്ച് അതിന്റെ ഫോട്ടോയെടുത്ത് ഇവിടെ അവതരിപ്പിക്കുകയാണ്. അത്ര മാത്രമേ നിങ്ങൾ ചെയ്യുന്നുള്ളൂ. യഥാർത്ഥത്തിൽ കേരളത്തിലെ ഇടതുപക്ഷ ജനാധിപത്യ മുന്നണിക്കെതിരായിട്ടുള്ള ഏറ്റവും ശക്തിമത്തായ കടന്നാക്രമണം നടത്തുന്നത് മനോരമയും മാതൃഭൂമിയും ഉൾപ്പെടെയുള്ള മാധ്യമങ്ങളുടെ ഒരു വിഭാഗം തന്നെയാണ്. അവരാണ് യഥാർത്ഥത്തിൽ ഈ ഗവൺമെന്റിന് എതിരായ അപവാദ പ്രചാരണങ്ങളും കള്ളപ്രചാരവേലയും കള്ളവാർത്തകളും പ്രസിദ്ധീകരിച്ചുകൊണ്ട് കേരളത്തിൽ അങ്ങോളമിങ്ങോളം ഈ പ്രചാരണത്തിനുവേണ്ടി മുൻകയ്യെടുത്തിട്ടുള്ളത്.

ശ്രീ. വി. ഡി. സതീശൻ: സർ, ഭരണകക്ഷിയിലെയും

പ്രതിപക്ഷത്തെയും അംഗങ്ങൾ മലയാള മനോരമയും മാതൃഭൂമിയുമുൾപ്പെടെയുള്ള പത്രവാർത്തകൾ നിയമസഭയിൽ ക്യാട്ട് ചെയ്യുന്നത് ഈ നിയമസഭയുടെ ആരംഭം മുതലുള്ള കാര്യമാണ്. നിയമസഭയിൽ ഈ ഒരു വർഷക്കാലത്തിനകം എത്രയോ ഭരണകക്ഷി അംഗങ്ങൾ എല്ലാ പത്രങ്ങളും ക്യാട്ട് ചെയ്തിരിക്കുന്നു. മന്ത്രിമാർ ഉൾപ്പെടെയുള്ള എല്ലാ നേതാക്കാരും സംസാരിക്കുമ്പോൾ പത്രങ്ങൾ ക്യാട്ട് ചെയ്ത് സംസാരിച്ചിട്ടുണ്ട്. നമ്മൾ എത്രയോ ലേഖനങ്ങൾ ക്യാട്ട് ചെയ്ത് സംസാരിക്കുന്നു. അത് തെറ്റാണെങ്കിൽ തെറ്റാണെന്ന് പറയണം. തെറ്റാണെന്ന് പറഞ്ഞ് നടപടി സ്വീകരിക്കണം. അല്ലാതെ പ്രതിപക്ഷ നേതാവായാലും ഈ സഭയിലെ അംഗങ്ങളായാലും പത്രങ്ങൾ ക്യാട്ട് ചെയ്ത് സംസാരിക്കുന്നത് ഒരു ഗുരുതരമായ തെറ്റാണെന്ന രീതിയിൽ സംസാരിക്കുന്നത് ശരിയല്ല. നമ്മളേക്കാളെല്ലാം വലിയ ആളുകൾ ഈ സഭയിലിരുന്ന് പത്രങ്ങൾ ക്യാട്ട് ചെയ്ത് സംസാരിച്ചിട്ടുണ്ട്. ഇപ്പോഴും സംസാരിക്കുന്നുമുണ്ട്. അങ്ങ് പറയുന്നത് ശരിയല്ല, അത് പിൻവലിക്കണം.

ശ്രീ. എം. വി. ഗോവിന്ദൻ മാസ്റ്റർ: സർ, ഞാൻ പറഞ്ഞ കാര്യത്തിൽ

നിന്നും ഒരിഞ്ചുപോലും പിന്നോട്ടേയ്ക്ക് പോകാൻ തയ്യാറല്ല. വോട്ട്

ചെയ്യുന്നതിനോടൊന്നും എനിക്ക് എതിർപ്പില്ല. നിങ്ങൾ മനോരമയ്ക്കുവേണ്ടിയും മാതൃഭൂമിക്കുവേണ്ടിയും ഈ പറയുന്ന തരത്തിലുള്ള മാധ്യമ വിഭാഗങ്ങൾക്കുവേണ്ടി ന്യായീകരണം നടത്തുന്നത് വളരെ ശരിയാണ്. കാരണം നിങ്ങൾക്കുവേണ്ടി നിലകൊള്ളുന്നവരാണ് അവർ; വലതുപക്ഷ നിലപാടുകൾ സ്വീകരിക്കുന്നവരാണവർ. നിങ്ങളേക്കാളും ആത്മാർത്ഥതയോടെ അവരാണ് പ്രതിപക്ഷമായി പ്രവർത്തിക്കുന്നതെന്നാണ് ഞാൻ പറഞ്ഞത്. അവർ ആ രീതിയിലുള്ള പ്രവർത്തനം നടത്തിക്കൊണ്ടിരിക്കുകയാണ്. അവർ പറയുന്ന ഒരു കാര്യം പിന്നീട് രണ്ടോ മൂന്നോ ദിവസം കഴിഞ്ഞതിനുശേഷമാണ് പ്രതിപക്ഷനേതാവ് ഉൾപ്പെടെയുള്ളവർ പറയുന്നത്. പിന്നെ വരുന്ന വാർത്തകൾ മുഴുവൻ നിഷേധിക്കാൻ പുറപ്പെട്ടാൽ ആ നിഷേധിക്കുന്ന പണി മാത്രമേ ഉണ്ടാകുകയുള്ളൂ. പിന്നെ പണ്ടത്തെപ്പോലെയുള്ള വിശ്വാസ്യത ഈ പത്രങ്ങൾക്കെല്ലാമുണ്ടെന്ന തെറ്റിദ്ധാരണയുള്ള ആളല്ല ഞാൻ. കാരണം നിങ്ങളുടെ ഒരു ഭാഗത്തുനിന്നുകൊണ്ട് വലതുപക്ഷ ആശയങ്ങൾക്ക് രൂപം കൊടുക്കാൻ വേണ്ടിയും വലതുപക്ഷ ആശയങ്ങൾക്ക് ആവശ്യമായ രീതിയിലുള്ള അടിത്തറ ഒരുക്കുന്നതിനുവേണ്ടിയും പ്രവർത്തിക്കുന്ന ഈ

മാധ്യമങ്ങളെ സംരക്ഷിക്കേണ്ട ബാധ്യത നിങ്ങൾക്കുണ്ടെന്നുള്ളത് ശരിയാണ്. അതുകൊണ്ട് ഞാൻ അതിലേയ്ക്കൊന്നും കടക്കാൻ ഉദ്ദേശിക്കുന്നില്ല. കേരളത്തിലെ തദ്ദേശസ്വയംഭരണ സ്ഥാപനങ്ങൾ ...

ശ്രീ. അൻവർ സാദത്ത്: സർ, മാലിന്യമുക്ത കേരളത്തെ സംബന്ധിച്ച് എല്ലാ സർക്കാരുകളും പറയാറുണ്ട്. മുനിസിപ്പാലിറ്റികളിലും കോർപ്പറേഷനുകളിലും കണ്ടിജന്റ് ജീവനക്കാരുണ്ട്. ഈ സർക്കാർതന്നെ താൽപര്യമെടുത്ത് കൊണ്ടുവന്നിട്ടുള്ള പൊതുസർവ്വീസിലേയ്ക്ക് കണ്ടിജൻസി ജീവനക്കാരെക്കൂടി ഉൾപ്പെടുത്തി അതുവഴി അവർക്ക് പ്രൊമോഷൻ ഉൾപ്പെടെ ലഭ്യമാക്കാൻ സാധിക്കുമോ? ഇതൊരു ന്യായമായ കാര്യമാണ്. നമ്മുടെ നാടിനെ മാലിന്യമുക്തമാക്കാൻവേണ്ടി കഷ്ടപ്പെടുന്ന തൊഴിലാളികളാണ് ഈ ജീവനക്കാർ.

മി. സ്പീക്കർ: ബഹുമാനപ്പെട്ട മന്ത്രി, നമുക്ക് രണ്ട് ബില്ലുകൾക്കൂടി പരിഗണിക്കുവാനുണ്ട്.

ശ്രീ. എം. വി. ഗോവിന്ദൻ മാസ്റ്റർ: സർ, മാലിന്യമുക്ത കേരളം എന്നത് ഈ ഗവൺമെന്റിന്റെ ഏറ്റവും പ്രധാനപ്പെട്ട പദ്ധതിയാണ്. അതുസംബന്ധിച്ച് നേരത്തെ ബഹുമാന്യരായ പ്രതിപക്ഷനേതാവിനോടും

ഡോ. എം. കെ. മുനീറിനോടുമൊക്കെ ഭരണപക്ഷത്തുനിന്ന് കാര്യങ്ങൾ അവതരിപ്പിക്കുമ്പോൾ പറഞ്ഞിട്ടുള്ളതാണ്. അതൊക്കെ ശ്രദ്ധിച്ചുകൊണ്ട് നമുക്ക് മാലിന്യവിമുക്ത കേരളത്തിനുവേണ്ടി കൂട്ടായി പ്രവർത്തിക്കാൻ സാധിക്കേണ്ടതുണ്ട്. ആ സന്ദർഭത്തിൽ മുൻപന്തിയിൽനിന്ന് നന്നായി പ്രവർത്തിക്കുന്ന കണ്ടിജൻസി ജീവനക്കാരുടെ പ്രശ്നവും നമുക്ക് ഗൗരവപൂർവ്വം കൈകാര്യം ചെയ്ത് ആവശ്യമായ രീതിയിൽ നിലപാട് സ്വീകരിക്കാമെന്നാണ് അതുസംബന്ധിച്ച് പറയുവാനുള്ളത്.

ബഹുമാനപ്പെട്ട അംഗം ടി. പി. രാമകൃഷ്ണൻ ഇവിടെ സംസാരിച്ച സന്ദർഭത്തിൽ ആദ്യംതന്നെ ഒരു കാര്യം ചൂണ്ടിക്കാണിച്ചിരുന്നു. മുസ്ലീംലീഗിന്റെ ബഹുമാനപ്പെട്ട സംസ്ഥാന അധ്യക്ഷൻ നടത്തിയ പ്രതികരണത്തോട് നിങ്ങളുടെ നിലപാടെന്താണ് എന്ന ചോദ്യമാണ് മുസ്ലീംലീഗുകാരോട് പ്രത്യേകമായി അദ്ദേഹം ചോദിച്ചത്. എന്നാൽ ആ ചോദ്യം കേട്ടില്ലെന്ന് നടിക്കുകയാണ് നിങ്ങൾ ചെയ്തത്. അത് കേട്ടില്ലെന്ന് നടിച്ചതുകൊണ്ട് കാര്യമില്ല, വർഗ്ഗീയ ശക്തികൾക്കെതിരായ ഉറച്ച നിലപാട് സ്വീകരിക്കുന്ന സി.പി.ഐ.(എം.)-നെ ഒഴിവാക്കിക്കൊണ്ട് കേരളത്തിന് മുന്നോട്ടുപോകാനാകില്ലെന്ന് പരസ്യമായി പ്രഖ്യാപിക്കുകയാണ് അദ്ദേഹം



ചെയ്തത്. നിങ്ങൾക്ക് ഇന്നിവിടെ അതിനെതിരായി എന്തെങ്കിലും കാര്യം പറയാൻ സാധിക്കില്ലെന്നുള്ളതുകൊണ്ട് വർഗ്ഗീയ ശക്തികൾക്കൊപ്പം ചേർന്നുനിൽക്കുന്ന, അത് ന്യൂനപക്ഷ വർഗ്ഗീയതയായാലും ഭൂരിപക്ഷ വർഗ്ഗീയതയായാലും, ആ വർഗ്ഗീയ ശക്തികൾക്കൊപ്പം നിൽക്കുന്ന യു.ഡി.എഫ്.-ന് അതിൽനിന്ന് വ്യത്യസ്തമായ, അല്ലെങ്കിൽ ഇപ്പോൾ പറഞ്ഞതിൽനിന്നും വ്യത്യസ്തമായ ഒരു നിലപാട് സ്വീകരിക്കാനാകുന്നില്ല. ആർ.എസ്.എസ്., എസ്.ഡി.പി.ഐ., പോപ്പുലർഫ്രണ്ട് ഉൾപ്പെടെയുള്ള സംവിധാനങ്ങളുമായി ചേർന്ന് മുന്നോട്ടുപോകുന്ന സമീപനമാണ് ഏറ്റവും അവസാനം തൃക്കാക്കര ഉപതെരഞ്ഞെടുപ്പ് വരെയുള്ള ഘട്ടത്തിൽ സ്വീകരിച്ചിട്ടുള്ളത് എന്നത് നമ്മളിവിടെ ചർച്ച ചെയ്തിട്ടുള്ളതാണ്.

ഇന്ത്യ അതിഗുരുതരമായ പ്രതിസന്ധിയിലേയ്ക്ക് നീങ്ങുകയാണ്. മതധ്രുവീകരണവുമായി വർഗ്ഗീയ വിഭാഗങ്ങൾ അതിശക്തിമത്തായി മുന്നോട്ടുവരികയാണ്. അവരെ പ്രതിരോധിക്കുന്നതിനുള്ള വളരെ ഫലപ്രദമായ, ആശയതലത്തിലുള്ള പ്രതിരോധം ചമയ്ക്കുന്നതിന് കേരളത്തിലെയും ഇന്ത്യയിലെയും ജനങ്ങൾക്ക് സാധിക്കേണ്ടതുണ്ട്. വർഗ്ഗീയ ശക്തികൾ ഇന്ത്യയെ ഒരു ഹിന്ദു രാഷ്ട്രമെന്ന പേര് പറഞ്ഞുകൊണ്ട്

സവർണ്ണ ഹിന്ദുക്കളുടെയും കോർപ്പറേറ്റ് മാനേജ്മെന്റിന്റെയും താൽപര്യം സംരക്ഷിക്കുന്നതായ രാജ്യമാക്കി മാറ്റാനാണ് ശ്രമിക്കുന്നത്. അതിനെ പ്രതിരോധിച്ചുകൊണ്ട് കേരളത്തിലെ എല്ലാ ജനവിഭാഗങ്ങളെയും ഒത്തൊരുമിച്ച് അണിനിരത്തി വർഗ്ഗീയതയ്ക്കെതിരായ പോരാട്ടം നടത്താൻ, നമുക്ക് തീർച്ചയായും അതിനാവശ്യമായൊരു മാനസികമായ പശ്ചാത്തലം രൂപപ്പെടുത്താൻ സാധിക്കേണ്ടതുണ്ട്. തദ്ദേശസ്വയംഭരണ സ്ഥാപനങ്ങൾ ചെയ്യാനദ്ദേശിക്കുന്നത് ഒരു പുതിയ നാടായി കേരളത്തെ മാറ്റുക എന്നതെന്നതാണ്. ഒരു പുതിയ നാടായി കേരളത്തെ മാറ്റുമ്പോൾ നമ്മളിപ്പോൾ അഭിമുഖീകരിക്കുന്ന ഏറ്റവും പ്രധാനപ്പെട്ട പ്രശ്നം തൊഴിലില്ലായ്മയാണ്. അത് പരിഹരിക്കാനാവശ്യമായ നിലപാടുകൾ നമുക്ക് സ്വീകരിക്കാൻ കഴിയും. 20 ലക്ഷം ആളുകൾക്ക് K-DISC (Kerala Development and Innovation Strategic Council)-ന്റെ ഭാഗമായി തൊഴിൽ നൽകും. ഒരു ലക്ഷം സംരംഭകരെ കണ്ടെത്തിക്കൊണ്ട് അവർക്കും അവരുടെ ചുറ്റുവട്ടം നിൽക്കുന്ന ആളുകൾക്കും തൊഴിൽ നൽകുന്ന അവസ്ഥയുണ്ടാകും. 1000 ആളുകൾക്ക് 5 വീതം തൊഴിൽ നൽകുന്നതിന് തദ്ദേശസ്വയംഭരണ സ്ഥാപനങ്ങൾക്ക് സാധിക്കും. അതിലൂടെ

ലക്ഷക്കണക്കിന് ആളുകൾക്ക് തൊഴിൽ ലഭിക്കാൻപോകുന്ന പുതിയൊരു സാഹചര്യം വരികയാണ്. തൊഴിൽ സഭകൾ അതിന്റെ ഭാഗമായിട്ടാണ് രൂപപ്പെട്ട് ശക്തിപ്രാപിക്കാൻ പോകുന്നത്. ഇങ്ങനെ എല്ലാ തരത്തിലും ഇടതുപക്ഷ ജനാധിപത്യ മുന്നണി ഗവൺമെന്റ് മുന്നോട്ടുവയ്ക്കുന്ന ഒരു നവകേരള സൃഷ്ടിക്കുവേണ്ടിയുള്ള കർമ്മപദ്ധതിയുടെ ഭാഗമായി നിന്നുകൊണ്ട്.... എല്ലാ അർത്ഥത്തിലും ജനകീയ ശക്തികൾ, യഥാർത്ഥത്തിൽ താഴെതലത്തിലുള്ള ജനങ്ങളാണ്. തദ്ദേശസ്വയംഭരണ സ്ഥാപനങ്ങളെന്ന പ്രാദേശിക ഗവൺമെന്റുകൾ അതാണ് നിർവ്വഹിച്ചുകൊണ്ടിരിക്കുന്നത്. ഏത് പ്രതികൂല സാഹചര്യത്തെയും അഭിമുഖീകരിക്കാൻ ഗവൺമെന്റ് ആശ്രയിക്കുന്ന, ഒത്തുചേർന്ന് മുന്നോട്ടുപോകുന്ന വിഭാഗമെന്ന രീതിയിൽ തദ്ദേശസ്വയംഭരണ സ്ഥാപനങ്ങൾക്ക് നന്നായി പ്രവർത്തിക്കാൻ സാധിച്ചിട്ടുണ്ട്. ഇനിയും അവർക്ക് മുന്നോട്ടുപോകാൻ സാധിക്കും. അതിനുവേണ്ടിയുള്ള എല്ലാ അർത്ഥത്തിലുമുള്ള ഡിമാന്റാണ് ഇവിടെ മുന്നോട്ടുവെച്ചിട്ടുള്ളത്. സർവ്വസമ്മതത്തോടുകൂടി അത് അംഗീകരിച്ചുതരണമെന്ന് അഭ്യർത്ഥിച്ചുകൊണ്ട് ഞാനെന്റെ വാക്കുകൾ ഉപസംഹരിക്കുകയാണ്.

ധനാഭ്യർത്ഥന നമ്പർ VIII- എക്സെസ്

മി. സ്പീക്കർ: സർവ്വശ്രീ. കുറുക്കോളി മൊയ്തീൻ, എൻ. എ. നെല്ലിക്കുന്ന്, സണ്ണി ജോസഫ്, തിരുവഞ്ചൂർ രാധാകൃഷ്ണൻ, പി. അബ്ദുൽ ഹമീദ്, മഞ്ഞളാംകുഴി അലി, പി. സി. വിഷ്ണുനാഥ്, ടി. ജെ. വിനോദ്, എ. കെ. എം. അഷ്റഫ്, കെ. ബാബു (തൃപ്പൂണിത്തുറ), സജീവ് ജോസഫ്, സി. ആർ. മഹേഷ്, സനീഷ്കുമാർ ജോസഫ്, ഐ. സി. ബാലകൃഷ്ണൻ, എ. പി. അനിൽ കുമാർ, അനൂപ് ജേക്കബ്, ഡോ. മാത്യു കുഴൽനാടൻ, ഡോ. എം. കെ. മുനീർ, ശ്രീമതി കെ. കെ. രമ എന്നീ ബഹുമാനപ്പെട്ട അംഗങ്ങൾ VIII-ാം നമ്പർ ധനാഭ്യർത്ഥനയ്ക്ക് അവതരിപ്പിച്ച ഖണ്ഡനോപക്ഷേപങ്ങൾ പ്രസ് ചെയ്യുന്നുണ്ടോ?

(ആരും പ്രസ്സ് ചെയ്യില്ല.)

അനുകൂലിക്കുന്നവർ.....

പ്രതികൂലിക്കുന്നവർ.....

ഖണ്ഡനോപക്ഷേപങ്ങൾ സഭ നിരാകരിച്ചിരിക്കുന്നു.

എക്സെസ് എന്ന VIII-ാം നമ്പർ ധനാഭ്യർത്ഥനയുടെ പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത

ധനാഭ്യർത്ഥനയ്ക്കുനേരെ 7-ാം കോളത്തിൽ കാണിച്ചിട്ടുള്ള തുക 2022-23

സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി

അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

പ്രതിപക്ഷനേതാവ് (ശ്രീ. വി. ഡി. സതീശൻ): സർ, ഞാൻ പോൾ

ആവശ്യപ്പെടുന്നു.

(സഭാംഗങ്ങൾ ശബ്ദവോട്ട് രേഖപ്പെടുത്തി.)

മി. സ്പീക്കർ: പ്രമേയം സഭ പാസ്സാക്കിയിരിക്കുന്നു. ഗ്രാന്റ്

അനുവദിച്ചിരിക്കുന്നു.

ധനാഭ്യർത്ഥന നമ്പർ XXII- നഗരവികസനം

മി. സ്പീക്കർ: സർവ്വശ്രീ. സജീവ് ജോസഫ്, പി. സി. വിഷ്ണുനാഥ്, ശ്രീ.

സണ്ണി ജോസഫ്, സനീഷ്കുമാർ ജോസഫ്, പി. അബ്ദുൽ ഹമീദ്, കെ.

ബാബു (തൃപ്പൂണിത്തുറ), എ. പി. അനിൽ കുമാർ, എ. കെ. എം. അഷ്റഫ്,

ഐ. സി. ബാലകൃഷ്ണൻ, കുറുക്കോളി മൊയ്തീൻ, എൻ. എ. നെല്ലിക്കുന്ന്,

തിരുവഞ്ചൂർ രാധാകൃഷ്ണൻ, മഞ്ഞളാംകുഴി അലി, അനൂപ് ജേക്കബ്, ടി.

ജെ. വിനോദ്, സി. ആർ. മഹേഷ്, ഡോ. മാത്യു കുഴൽനാടൻ, ഡോ. എം.

കെ. മുനീർ, ശ്രീമതി കെ. കെ. രമ എന്നീ ബഹുമാനപ്പെട്ട അംഗങ്ങൾ

XXII-ാം നമ്പർ ധനാഭ്യർത്ഥനയ്ക്ക് അവതരിപ്പിച്ച ഖണ്ഡനോപക്ഷേപങ്ങൾ

പ്രസ് ചെയ്യുന്നുണ്ടോ?

(ആരും പ്രസ്സ് ചെയ്യില്ല.)

അനുകൂലിക്കുന്നവർ.....

പ്രതികൂലിക്കുന്നവർ.....

ഖണ്ഡനോപക്ഷേപങ്ങൾ സഭ നിരാകരിച്ചിരിക്കുന്നു.

നഗരവികസനം എന്ന XXII-ാം നമ്പർ ധനാഭ്യർത്ഥനയുടെ പേരിൽ

കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത

ധനാഭ്യർത്ഥനയ്ക്കുനേരെ 7-ാം കോളത്തിൽ കാണിച്ചിട്ടുള്ള തുക 2022-23

സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി

അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

പ്രതിപക്ഷനേതാവ് (ശ്രീ. വി. ഡി. സതീശൻ): സർ, ഞാൻ പോൾ

ആവശ്യപ്പെടുന്നു.

(സഭാംഗങ്ങൾ ശബ്ദവോട്ട് രേഖപ്പെടുത്തി.)

മി. സ്പീക്കർ: പ്രമേയം സഭ പാസ്സാക്കിയിരിക്കുന്നു. ഗ്രാന്റ്

അനുവദിച്ചിരിക്കുന്നു.

ധനാഭ്യർത്ഥന നമ്പർ XXXV- പഞ്ചായത്ത്

മി. സ്പീക്കർ: സർവ്വശ്രീ സനീഷ്കുമാർ ജോസഫ്, ടി. സിദ്ദിഖ്, എ.

കെ. എം. അഷ്റഫ്, സണ്ണി ജോസഫ്, പി. അബ്ദുൽ ഹമീദ്, ടി. ജെ.

വിനോദ്, പി. സി. വിഷ്ണുനാഥ്, കുറുക്കോളി മൊയ്തീൻ, കെ. ബാബു

(തൃപ്പൂണിത്തുറ), ഐ. സി. ബാലകൃഷ്ണൻ, അൻവർ സാദത്ത്, എൻ. എ.

നെല്ലിക്കുന്ന്, മഞ്ഞളാംകുഴി അലി, സജീവ് ജോസഫ്, എ. പി. അനിൽ

കുമാർ, സി. ആർ. മഹേഷ്, തിരുവഞ്ചൂർ രാധാകൃഷ്ണൻ, അനൂപ് ജേക്കബ്,

ശ്രീമതി കെ. കെ. രമ, ഡോ. എം. കെ. മുനീർ, ഡോ. മാത്യു കുഴൽനാടൻ

എന്നീ ബഹുമാനപ്പെട്ട അംഗങ്ങൾ XXXV-ാം നമ്പർ ധനാഭ്യർത്ഥനയ്ക്ക്

അവതരിപ്പിച്ച ഖണ്ഡനോപക്ഷേപങ്ങൾ പ്രസ് ചെയ്യുന്നുണ്ടോ?

(ആരും പ്രസ്സ് ചെയ്യില്ല.)

അനുകൂലിക്കുന്നവർ.....

പ്രതികൂലിക്കുന്നവർ.....

ഖണ്ഡനോപക്ഷേപങ്ങൾ സഭ നിരാകരിച്ചിരിക്കുന്നു.

പഞ്ചായത്ത് എന്ന XXXV-ാം നമ്പർ ധനാഭ്യർത്ഥനയുടെ പേരിൽ

കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത

ധനാഭ്യർത്ഥനയ്ക്കുനേരെ 7-ാം കോളത്തിൽ കാണിച്ചിട്ടുള്ള തുക 2022-23

സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി

അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

പ്രതിപക്ഷനേതാവ് (ശ്രീ. വി. ഡി. സതീശൻ): സർ, ഞാൻ പോൾ

ആവശ്യപ്പെടുന്നു.

(സഭാംഗങ്ങൾ ശബ്ദവോട്ട് രേഖപ്പെടുത്തി.)

മി. സ്പീക്കർ: പ്രമേയം സഭ പാസ്സാക്കിയിരിക്കുന്നു. ഗ്രാന്റ്

അനുവദിച്ചിരിക്കുന്നു.



ധനാഭ്യർത്ഥന നമ്പർ XXXVI- ഗ്രാമവികസനം

മി. സ്പീക്കർ: സർവ്വശ്രീ എൻ. എ. നെല്ലിക്കുന്ന്, അനൂപ് ജേക്കബ്, മഞ്ഞളാംകുഴി അലി, പി. അബൂൽ ഹമീദ്, കുറുക്കോളി മൊയ്തീൻ, എ. കെ. എം. അഷ്റഫ്, ഐ. സി. ബാലകൃഷ്ണൻ, സണ്ണി ജോസഫ്, പി. സി. വിഷ്ണുനാഥ്, സജീവ് ജോസഫ്, സി. ആർ. മഹേഷ്, സനീഷ്കുമാർ ജോസഫ്, ശ്രീ. എം. വിൻസെന്റ്, എ. പി. അനിൽ കുമാർ, ടി. സിദ്ദിഖ്, എൽദോസ് പി. കുനപ്പിള്ളിൽ, കെ. ബാബു (തൃപ്പൂണിത്തുറ), തിരുവഞ്ചൂർ രാധാകൃഷ്ണൻ, അൻവർ സാദത്ത്, ടി. ജെ. വിനോദ്, ഡോ. എം. കെ. മുനീർ, ഡോ. മാത്യു കുഴൽനാടൻ, ശ്രീമതി കെ. കെ. രമ എന്നീ ബഹുമാനപ്പെട്ട അംഗങ്ങൾ XXXVI-ാം നമ്പർ ധനാഭ്യർത്ഥനയ്ക്ക് അവതരിപ്പിച്ച ഖണ്ഡനോപക്ഷേപങ്ങൾ പ്രസ് ചെയ്യുന്നുണ്ടോ?

(ആരും പ്രസ്സ് ചെയ്യില്ല.)

അനുകൂലിക്കുന്നവർ.....

പ്രതികൂലിക്കുന്നവർ.....

ഖണ്ഡനോപക്ഷേപങ്ങൾ സഭ നിരാകരിച്ചിരിക്കുന്നു.

ഗ്രാമവികസനം എന്ന XXXVI-ാം നമ്പർ ധനാഭ്യർത്ഥനയുടെ  
പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത  
ധനാഭ്യർത്ഥനയ്ക്കുനേരെ 7-ാം കോളത്തിൽ കാണിച്ചിട്ടുള്ള തുക 2022-23  
സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി  
അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

പ്രതിപക്ഷനേതാവ് (ശ്രീ. വി. ഡി. സതീശൻ): സർ, ഞാൻ പോൾ  
ആവശ്യപ്പെടുന്നു.

(സഭാംഗങ്ങൾ ശബ്ദവോട്ട് രേഖപ്പെടുത്തി.)

മി. സ്പീക്കർ: പ്രമേയം സഭ പാസ്സാക്കിയിരിക്കുന്നു. ഗ്രാന്റ്  
അനുവദിച്ചിരിക്കുന്നു.

നേരത്തെ ശ്രീ. എ. എൻ. ഷംസീർ ഒരു ക്രമപ്രശ്നം ഉന്നയിച്ചിരുന്നു.  
ബഹുമാനപ്പെട്ട പ്രതിപക്ഷനേതാവുമായി ബന്ധപ്പെട്ട കാര്യമാണ്.  
ഇരുഭാഗത്തുനിന്നുമുള്ള അംഗങ്ങൾ അക്കാര്യത്തിൽ അഭിപ്രായം

പറഞ്ഞിരുന്നു. ബഹുമാനപ്പെട്ട പ്രതിപക്ഷനേതാവ് ആ സമയത്ത് സഭയിൽ ഇല്ലാത്തതുകൊണ്ടാണ് അപ്പോൾ റൂളിംഗ് നൽകാതിരുന്നത്.

പ്രതിപക്ഷനേതാവ് (ശ്രീ. വി. ഡി. സതീശൻ): സർ, ബഹുമാനപ്പെട്ട സ്പീക്കർ റൂളിംഗ് നടത്തുമ്പോൾ ആ റൂളിംഗിന് എതിരായി ഒരു നടപടിയും ഞാൻ പറഞ്ഞിട്ടില്ല. ഇവിടെ ബഹുമാനപ്പെട്ട സ്പീക്കർക്കെതിരായി, ഈ സംഭവം ഒരു നടകമായിരുന്നു, ഇത് ഒഴിവാക്കിക്കിട്ടാനുള്ള സംഭവമായിരുന്നു, അതിൽ ബഹുമാനപ്പെട്ട സ്പീക്കർകൂടി പങ്കുചേർന്നു എന്ന് പറഞ്ഞിട്ടുണ്ട്. ഇതിനുമുമ്പ് ഈ സഭയിൽ ധാരാളം പ്രാവശ്യം ഇങ്ങനെയുള്ള സംഭവങ്ങളുണ്ടായിട്ടുണ്ട്. 2015-ൽത്തന്നെ.... അതിനുമുമ്പ് ശ്രീ. വക്കം പുരുഷോത്തമൻ സ്പീക്കറായിരുന്ന സമയത്ത് ശ്രീ. വി. എസ്. അച്യുതാനന്ദൻ ബഹുമാനപ്പെട്ട സ്പീക്കറെ സംബന്ധിച്ച് ഇതിനേക്കാൾ കഠിനമായ ഭാഷയിൽ സംസാരിച്ചു. മന്ത്രിയാകാനാണ് സ്പീക്കർ വക്കം പുരുഷോത്തമന്റെ ശ്രമം, അങ്ങനെ ഇട്ടടിക്കാമോ എന്നാണ് അദ്ദേഹം നോക്കുന്നത് എന്നൊരു പരാമർശമാണ് പ്രതിപക്ഷനേതാവായിരുന്ന ശ്രീ. വി. എസ്. അച്യുതാനന്ദൻ നടത്തിയത്. സ്പീക്കർ ജി. കാർത്തികേയൻ ഭരണപക്ഷത്തിന് കൂടപിടിക്കുന്നു എന്നായിരുന്നു ശ്രീ. വി. എസ്.

അച്ചുതാനന്ദന്റെ മറ്റൊരു പരാമർശം. ശ്രീ. ഉമ്മൻ ചാണ്ടിയുടെ ഭീഷണിക്ക് സ്വീകർ വഴങ്ങുന്നുവെന്ന് പ്രതിപക്ഷനേതാവ്. സഭയിൽ പ്രതിപക്ഷം നൽകിയ അടിയന്തര പ്രമേയത്തിന് അനുമതി നിഷേധിച്ചതിനെത്തുടർന്ന് പ്രതിപക്ഷം അന്ന് സ്വീകരുടെ ഓഫീസ് ഉപരോധിക്കുകയും ചെയ്തു. 2015 ജൂണിൽ നിയമസഭയിൽ ബഹുമാനപ്പെട്ട സ്വീകർക്കെതിരായി പ്രതിപക്ഷ ബഹളം. ബാർ കോഴക്കേസിൽ സ്വീകരുടെ മറുപടിക്കെതിരായിട്ടാണ് പ്രതിപക്ഷ ബഹളം. സ്വീകരുടെ നടപടിയെ പ്രതിപക്ഷം പലപ്രാവശ്യം വിമർശിച്ചിട്ടുണ്ട്. പക്ഷേ ഈ പറയുന്ന വളരെ രൂക്ഷമായ ഭാഷയൊന്നും ഉപയോഗിക്കാതെ വളരെ സൗമ്യമായ ഭാഷയിലാണ് ഞാൻ അതിനോടുള്ള പ്രതിഷേധം രേഖപ്പെടുത്തിയത്. പ്രതിപക്ഷനേതാവെന്നുള്ള നിലയിൽ ഞങ്ങൾക്കൊരു നീതിപൂർവ്വമായ തീരുമാനം കിട്ടിയിട്ടില്ല എന്നുള്ള ഞങ്ങളുടെ പ്രതിഷേധം പ്രകടിപ്പിക്കാൻ വേണ്ടിയാണ് ആ വാക്കുകൾ ഉപയോഗിച്ചത്. എപ്പോഴും ഇത്തരം വാക്കുകൾ, പ്രത്യേകിച്ച് ബഹുമാനപ്പെട്ട സ്വീകരുടെ നടപടിയുമായി ബന്ധപ്പെട്ട് പറയുമ്പോൾ സൗമ്യവും സഭ്യവും മര്യാദ നിറഞ്ഞതുമായ ഭാഷയിലാണ് സംസാരിക്കാറുള്ളത്. 2015 മാർച്ച് 13-ന് ബഹുമാനപ്പെട്ട സ്വീകരുടെ കസേരയടക്കം തള്ളിയിട്ട ആളുകളാണ്

ഞാൻ സ്വീകരിക്കുകയും ചെയ്തു സൗമ്യമായി പറഞ്ഞാൽ പ്രതികരണത്തെക്കുറിച്ച് ഇവിടെ പറഞ്ഞത് എന്നുകൂടി ഞാൻ വിനയപുരസ്കാരം ഓർമ്മിപ്പിക്കുകയാണ്. അതുകൊണ്ട് ഇവിടെ അവതരിപ്പിച്ച ക്രമപ്രശ്നം നിലനിൽക്കുന്നതല്ല. അങ്ങത് ഡിസ്പോസ് ചെയ്യണമെന്ന് ഞാൻ അഭ്യർത്ഥിക്കുകയാണ്.

നിയമം, വ്യവസായം, കയർ വകുപ്പുമന്ത്രി (ശ്രീ. പി. രാജീവ്): സർ, ചട്ടം പ്രതിപാദിച്ചുകൊണ്ട് ഒരു ക്രമപ്രശ്നം ഉന്നയിച്ചാൽ ഏതെങ്കിലും കാലത്ത് ചട്ടത്തിന് വിരുദ്ധമായി നടന്ന കാര്യങ്ങൾ ഉദ്ധരിച്ചുകൊണ്ട് അതാണ് ചട്ടം എന്ന് സ്ഥാപിക്കാൻ ശ്രമിക്കുന്നത് പാർലമെന്ററി രീതിയല്ല. ഇവിടെ 254 (11), ബഹുമാനപ്പെട്ട സ്പീക്കറുടെ റൂളിംഗിനെ ചോദ്യം ചെയ്യുകയോ വിമർശനം ചെയ്യുകയോ പാടുള്ളതല്ല എന്നതാണ്. കോടതിയിൽ പറഞ്ഞ് വിമർശിക്കാം. ജഡ്ജ്മെന്റിനെ വിമർശിക്കാം എന്നുള്ളതാണ്. ഈ ചട്ടം സഭയ്ക്ക് വേണമെങ്കിൽ മാറ്റാം. പക്ഷേ ചട്ടം ഇങ്ങനെയാണ് നിൽക്കുന്നത്. ഏതെങ്കിലും കാലത്ത് ചട്ടലംഘനം നടന്നുവെന്നുള്ളത് ഇന്ന് ചട്ടം ലംഘിക്കുന്ന പ്രശ്നം ക്രമപ്രശ്നമായി ഉന്നയിക്കപ്പെടുമ്പോൾ അതിനെ ന്യായീകരിക്കാൻവേണ്ടി വാദിക്കുന്നത് ശരിയായ രീതിയല്ല. ഇവിടെ

ചട്ടലംഘനം നടന്നിട്ടുണ്ട്. അത് ചിലപ്പോൾ സ്വാഭാവികമായും പരഞ്ഞുപോയപ്പോൾ വന്നതാണ്. ബോധപൂർവ്വമല്ല എന്നാണെങ്കിൽ അതിനെ ആ രീതിയിലാണ് നമ്മൾ അതിനെ കാണേണ്ടത്.

പ്രതിപക്ഷനേതാവ് (ശ്രീ. വി. ഡി. സതീശൻ): സർ, ബോധത്തോടുകൂടിയാണ് പറഞ്ഞത്. സൗമ്യമായി ഞങ്ങളുടെ പ്രതികരണവും പ്രതിഷേധവും രജിസ്റ്റർ ചെയ്തതാണ്. അത് ചട്ടലംഘനമായി കണക്കാക്കിയാൽ ഒരു വിരോധവുമില്ല. ചട്ടലംഘനമായി കണക്കാക്കാം. പക്ഷേ അതിന്റെ പ്രീസിഡൻസ് ഇതാണ്. വളരെ മോശമായ ഭാഷയിൽ ബഹുമാനപ്പെട്ട സ്പീക്കറെ അധിക്ഷേപിച്ചിട്ടുള്ള പ്രീസിഡൻസാണുള്ളത്. വളരെ പ്രമുഖരായ നേതാക്കൾ ഇരുന്ന കസേരയിൽ അവർ സംസാരിച്ച ഭാഷയാണിത്. അതിനെ ശരിവയ്ക്കുന്നുണ്ടെങ്കിൽ ആയിക്കോട്ടെ.

റവന്യൂ-ഭവനനിർമ്മാണ വകുപ്പുമന്ത്രി (ശ്രീ. കെ. രാജൻ): സർ, നേരത്തെ ബഹുമാനപ്പെട്ട പ്രതിപക്ഷനേതാവ് ഉന്നയിച്ച എല്ലാ കാര്യങ്ങളും പരഞ്ഞിട്ടുള്ളത് സഭയ്ക്ക് അകത്താണെന്നാണ് എന്റെ ധാരണ. ഇത് സഭയ്ക്ക് പുറത്ത് നടത്തിയ പ്രസ്താവനയാണ്. സഭയ്ക്ക് അകത്താകുമ്പോൾ സ്വാഭാവികമായും അംഗത്തിന് ഒരു പ്രിവിലേജുണ്ട്.

**റൂളിംഗ്**

മി. സ്പീക്കർ: ഇക്കാര്യത്തിൽ ഇവിടെ വളരെ വലിയ ചർച്ച നടന്നുകഴിഞ്ഞിട്ടുള്ളതിനാൽ വിശദമായ റൂളിംഗ് നൽകാൻ ഉദ്ദേശിക്കുന്നില്ല. പ്രസക്തമെന്ന് തോന്നുന്ന ഒരു കാര്യം മാത്രം ഓർമ്മിപ്പിക്കുകയാണ്. നമ്മൾ ഇതിനെല്ലാം ആധികാരികമായെടുക്കുന്നത് കൗൾ ആൻഡ് ശക്തർ ആണല്ലോ; M. N. Kaul & S. L. Shakhder- Practice and Procedure of Parliament, Edition-7, chapter-11, page 306-ൽ ഇത്തരം കാര്യങ്ങൾ വിശദമായി പറയുന്നുണ്ട്. അതിലെ ഒരു വാചകം മാത്രം സഭയിലെ എല്ലാ അംഗങ്ങളുടെയും ഓർമ്മയ്ക്കും അറിവിനുമായി ഇവിടെ ആവർത്തിക്കുന്നു.

“ ...reflections on the character or impartiality of the Speaker in discharge of his duties as the Speaker of the House had been held to constitute a breach of privilege and contempt of the House.” സഭയുടെ മഹത്തായ പാരമ്പര്യം കാത്തുസൂക്ഷിക്കേണ്ട ചുമതല എല്ലാവർക്കുമുണ്ട്. അത് കണക്കിലെടുത്തുകൊണ്ട് എല്ലാ ബഹുമാനപ്പെട്ട അംഗങ്ങളും പെരുമാറുമെന്ന് ചെയർ പ്രതീക്ഷിക്കുന്നു.

ശ്രീ. എം. വിൻസെന്റ്: സർ, ധനാഭ്യർത്ഥന ചർച്ചയിൽ

പങ്കെടുത്തുകൊണ്ട് ഞാൻ ഒരു പ്രസംഗം ഇവിടെ നടത്തുകയുണ്ടായി. ആ പ്രസംഗത്തിൽ മദ്യശാലകൾ വ്യാപിപ്പിച്ചുകൊണ്ട് എങ്ങനെ മദ്യവർജ്ജനം നടപ്പിലാക്കാൻ കഴിയും എന്നതിന്റെ പോയിന്റ് സ്ഥാപിക്കാനായി ഞാൻ ഒരു ഉപമ പറയുകയുണ്ടായി. പക്ഷേ അതൊരു ഭരണകക്ഷി അംഗം ക്രമപ്രശ്നമായി ഉന്നയിച്ചു. അതിലൊരു പൊളിറ്റിക്കൽ ഇൻകറക്ട്നെസ് ഉണ്ടെന്ന് എനിക്ക് ബോധ്യമായി. ഇന്നത്തെ പശ്ചാത്തലത്തിൽ അങ്ങനെയൊരു ഉപമ ഉപയോഗിക്കാൻ പാടില്ലായിരുന്നു. ഭാവിയിലും പ്രസംഗങ്ങളിൽ ഇത്തരത്തിലുള്ള ഉപമകൾ ഉണ്ടാകാതിരിക്കാൻ ശ്രദ്ധിക്കാനുള്ള അവസരമായാണ് ഞാൻ അതിനെ കാണുന്നത്. ആ പരാമർശം ഞാൻ പിൻവലിക്കുകയാണ്.